



में गोविंद-गुण गाता विनोबा

श्री

ईशावास्यं इदं सर्वम्
12 नवंबर 2021

में गोविंद-गुण गाना - 2

विनोबा

हमें श्रेष्ठ अध्यात्म-सूत्र मालूम हुआ है। कौन-सा ?
उद्धव ने भगवान से प्रश्न किया, गुण क्या और दोष क्या ?
उत्तर मिला -

गुणदोषकृशिर दोषो गुणस्तूभयवर्जितः ।
- गुण-दोष नहीं देखना गुण है। गुण-दोष देखना दोष है। गुण-
दोष शरीर के हैं। आत्मा गुण-दोषविरहित है।

[भागवत]

विनोबा

आत्मा का मूल रूप प्रशांत और निस्पंद है,
रात्रि के नीरव, निरभ्र और तारांकित आकाश
की तरह। अनंत शुभ गुण ही मानो यहां के
अनंत तारे हैं।

गुण-विवरण

- | | |
|---------------------|-------------------------------|
| 1. सत्य-प्रेम-करुणा | 12. श्रद्धा व निष्ठा |
| 2. सत्य | 13. श्रेष्ठ गुण : निर्णयशक्ति |
| 3. प्रेम | 14. चैरिटी : समादरः |
| 4. करुणा | 15. नम्रता |
| 5. समत्व | 16. त्याग |
| 6. अहिंसा | 17. वैराग्य |
| 7. निर्भयता | 18. अनिंदा-व्रत |
| 8. सेवा | 19. शुचिता |
| 9. दया | 20. प्रेम-आदर-विश्वास |
| 10. क्षमा | 21. अन्य गुण |
| 11. धृति | |

1. सत्य-प्रेम-करुणा

सत्य जीवन का लक्ष्य
प्रेम जीवन की पद्धति
करुणा जीवन का कार्य

तीनों गुणों का आवाहन

भगवान अनंत गुणवाला है। उसके ऐश्वर्य का नाप किसी को नहीं आ सकता। वह केवल अनिर्वचनीय है। भक्त अपनी गरज के अनुसार भगवान के ऐश्वर्य की कल्पना करता है। मैंने सत्यमय, प्रेममय, करुणामय ऐसी कल्पना की है। हमारे लिए ये तीन शब्द काफी हैं। हम इन तीन गुणों का आवाहन करते हैं, ताकि हमारा भला हो। भगवान का कोई नाम कभी मन में आता है तो यही तीन गुण मेरे सामने खड़े होते हैं। भगवत्-गंगा में पानी अपार है। इतनी तीन बाल्टियां मेरे लिए बस होती हैं।

सत्य-प्रेम-करुणा यह भगवान का स्वरूप है। ये गुण हममें आने चाहिए। परमेश्वर के इन गुणों का चिंतन करने से वे गुण हममें भी आयेंगे। वे अगर हमारे जीवन में आयेंगे तो हमें भी प्रभु का दर्शन होगा।

मानव-जीवन का एकमात्र उद्देश्य ईश्वर-साक्षात्कार है। उसके लिए साधन है - सत्य-प्रेम-करुणा।

नवंबर 2021 : 2

शाश्वत नैतिक तत्त्व

सत्य-प्रेम-करुणा ये तीनों धर्मवाचक शब्द हैं। मनुष्य का धर्म यानी कर्तव्य क्या है, इसका निर्देश इन तीन शब्दों में सूत्ररूप में किया गया है। संयम, साम्यबुद्धि, निर्भयता आदि अनेक गुण हैं, जो कर्तव्य-निर्देश करते हैं। उन सबका समावेश मैं सत्य-प्रेम-करुणा में कर लेता हूं। ये तीन विधायक मूल्य आज हमारी आंखों के सामने हैं। सत्य-प्रेम-करुणा इत्यादि शाश्वत नैतिक तत्त्वों पर हमारी श्रद्धा होनी चाहिए। इनके आधार पर हमारी जीवन-रचना होगी, इस बात को हम सभी मारें। अतः सत्य-प्रेम-करुणा का सकारात्मक रास्ता हम अपनायें। इसे ही मंत्र मानिए, कल्याण होगा।

आत्मा का रूप

वैज्ञानिक मन का लक्षण है कि वह सत्य को ही सर्वेसर्वा मानता है। वेद-उपनिषद पढ़कर मैं सत्य को ही मुख्य प्रमेय मानता हूं। परंतु सत्य की उपासना, सत्य की खोज प्रेम और करुणा के बिना हो नहीं

सकती। इसलिए करुणा और प्रेम मेरे हृदय में पैठ गये और यह करुणा ही मुझे घुमा रही है।

करुणा और प्रेम में दोष आ सकते हैं, पर सत्य से उनका निराकरण हो सकता है। सत्य ही प्रेम और करुणा की पूर्ति करता है। गुण-विकास में सत्य, प्रेम और करुणा का नाम तो हम हमेशा लेते ही हैं। इन दिनों निर्वैर और निर्भय वृत्ति पर मैं जोर दे रहा हूं। लेकिन उन तीनों में इन दोनों का समावेश हो ही जाता है।

बाबा ने जो भी कार्य किया, वह सत्य के कारण किया, प्रेम और करुणा के कारण किया। दुनिया में जो भी शुभ कार्य किसी के द्वारा किया जाता है, वह सब सद्गुणों द्वारा किया जाता है और वे सद्गुण आत्मा का रूप हैं। अतः सत्य-प्रेम-करुणा ये गुण आत्मा का रूप हैं।

अवतार व्यक्ति का नहीं, विचार का

भारत की सभ्यता में मुख्य विचार सत्य-प्रेम-करुणा का है। ये तीन शब्द भारत की बहुत बड़ी विरासत हैं। भारतीय संस्कृति का समग्र दर्शन इसमें है। इसमें हिंदुस्तान के धर्म-विचार के इतिहास का सार आ जाता है। ये हमारे देश के तीन अमूल्य रत्न हैं। उनका मूल्य स्थापित करने के लिए हमने एक के बाद एक तीन अवतारों की रचना की।

ज्यों-ज्यों आत्मा का संशोधन होगा, त्यों-त्यों हमारे सामने मानव की एक-एक शक्ति का आविर्भाव होता जायेगा। इसी को कहते हैं, अवतार। हमारे अनुभवी पूर्वजों ने सत्य का मूल्य श्रेष्ठ माना और राम को उसका अवतार माना। राम का विशेष गुण सत्य से प्रकट होता है। जहां सत्यनिष्ठा प्रकट हुई, वहां उसने रामचंद्र का रूप लिया। सत्य कहते ही प्रभु रामचंद्र खड़े हो जाते हैं। फिर आया कृष्णावतार। कृष्ण का विशेष गुण प्रेम से प्रकट होता है। जहां 'प्रेम' शब्द का उच्चारण होता है, वहां करोड़ों लोगों

को भगवान कृष्ण की याद आती है। तो कृष्ण का चिंतन यानी प्रेमगुण का चिंतन करें। तीसरा मूल्य है करुणा। बुद्ध का विशेष गुण करुणा से प्रकट होता है। जहां करुणा मूर्तिमती हुई, वहां उसने बुद्ध का रूप लिया। करुणा कहते ही भगवान बुद्ध सामने खड़े हो जाते हैं।

राम, कृष्ण और बुद्ध ये तीन अवतार तो निमित्तमात्र हैं। दरअसल भगवान ने सत्य-प्रेम-करुणा के रूप में अवतार लिया था। इसलिए राम, कृष्ण, बुद्ध कहना हो तो सत्य-प्रेम-करुणा कहने से हो जायेगा। मनुष्य को अवतार मानना इंद्रियवशता के कारण होता है। इंद्रियों को देखने के लिए कुछ चाहिए, इसलिए वह रूप बनाता है। वास्तव में राम, कृष्ण या बुद्ध अवतार नहीं हैं। अवतार शरीर का नहीं, मानव हृदय की भावना का होता है। जहां ऐसी मानवता की शक्ति प्रकट हुई, वहां अवतार हो गया। भगवान किसी न किसी गुण या विचार के रूप में अवतार लेता है और उस गुण या विचार को मूर्तरूप देने में जिनका अधिक से अधिक परिश्रम लगता है, उन्हें जनता अवतार मान लेती है। परमेश्वर से विचार की लहरें उठती हैं और सबको छूती हैं। भिन्न-भिन्न पुरुषों में भिन्न-भिन्न गुणों का उत्कर्ष दीखता है, उन गुणों का चिंतन करें और उतना गुण ले लें। सत्य-प्रेम-करुणा एक अच्छा प्रकार है गुण-स्मरण का। गुण-स्मरण दो प्रकार से हो सकता है, स्थूलरूप से और सूक्ष्मरूप से। स्थूलरूप से गुण के किस्से याद करें। सूक्ष्मरूप से सत्य आदि गुण जो अव्यक्त रूप से संपूर्ण विश्व में व्याप्त हैं, उनका चिंतन।

विश्वशांति का उपाय

मुहब्बत, रहम और सचाई, यह मैं अपनी जिंदगी में लाना चाहता हूं। और इसमें दूसरों को मदद पहुंचाना चाहता हूं। यही इन्सानियत है। सत्य-प्रेम-

करुणा यही दुनिया के सारे महात्माओं, संतों के जीवन का सार है। सभी ने इन्हीं तीन गुणों की स्मृति निरंतर रखी है। फिर चाहे वे ईसामसीह हों, चाहे पैगंबर हों, चाहे तुलसीदास हों। हिंदूधर्म में सत्यं ज्ञानमनंतं ब्रह्म आदि वचन हैं। अर्थात् उसमें परमेश्वर का सत्यस्वरूप सर्वश्रेष्ठ माना है। सत्यनिष्ठा उपनिषद का विषय है। ईसाईधर्म में 'गॉड इज लव्ह' कहते हैं। अर्थात् परमेश्वर का प्रेमस्वरूप सर्वश्रेष्ठ माना है। प्रेम का विचार ईसाइयों और कुछ भक्तिमार्गों में प्रधान है। इस्लाम ने भगवान को करुणारूप माना है। वहां रहमानुर रहीम कहते ही हैं। अर्थात् परमेश्वर का करुणामय स्वरूप सर्वश्रेष्ठ माना।

इस प्रकार सत्य-प्रेम-करुणा सर्वधर्म का सार है और यही विश्वशांति के लिए उपाय है। सत्य-प्रेम-करुणा की शक्ति व्यापक होगी, तभी दुनिया से हिंसा दूर होगी।

मौन-प्रार्थना में चिंतन

हम अपनी पदयात्रा में रोज शाम की सभा में जो सामूहिक प्रार्थना करते हैं, उसमें सत्य-प्रेम-करुणा की ही मांग करते हैं। मौन-प्रार्थना के समय मैं कहता हूं कि मौन में हम परमेश्वर के तीन महान गुणों सत्य-प्रेम-करुणा का चिंतन करें। हम परमेश्वर से कहते हैं


कि हे प्रभो ! हमें सत्य दे, प्रेम दे, करुणा दे। सत्य-प्रेम-करुणा मिलकर एक पूर्ण विचार बनता है।

मैं कहता हूं कि मौन में जिसको जो नाम प्यारा है और जिस नाम की आदत है, उसका मन में जप करें और उसके गुण का चिंतन करें। इस मौन-प्रार्थना में सभी शामिल हो सकते हैं। और वह हमें सीधा परमेश्वर के पास पहुंचाती है।

सत्यमूलक प्रेमप्रधान करुणा का राज्य

समाज में सत्य, प्रेम और करुणा को प्रतिष्ठित किये बिना समाज की पारमार्थिक उन्नति तो होगी नहीं, ऐहिक उन्नति भी नहीं होगी। इसलिए अब हमें सत्यमूलक प्रेमप्रधान करुणा का राज्य स्थापित हो, ऐसी परिस्थिति दुनिया में पैदा करनी है।

सत्य, प्रेम और करुणा के आधार पर हम साम्ययोग स्थापित करना चाहते हैं। साम्ययोग यानी केवल आर्थिक समता लाना चाहते हैं, ऐसी बात नहीं है। हम प्रेम और सहयोग बढ़ाना चाहते हैं। करुणा के द्वारा 'लेवलिंग' करना चाहते हैं। बिल्कुल कटी हुई समता हम नहीं चाहते। यह हमारा साम्य का प्रयास है, वह करुणा के आगे की बात है। सत्य, प्रेम और करुणा का आधार हमारे पास न होता, तो यह साम्ययोग का जो कार्यक्रम हम उठा रहे हैं, उसकी मजबूती नहीं बनती और हमको आधार न मिलता।



2. सत्य

आत्मदर्शन के लिए सत्योपासना

मनुष्य का जीवन सत्य पर खड़ा होगा, तभी उसे आत्मा का दर्शन होगा। परमेश्वर तक पहुंचने का मार्ग सत्य से ही बना हुआ है। उस सत्य की खोज के लिए जीवन है। अतः चलने का साधन, चलने का मार्ग और पहुंचने की अंतिम मंजिल, तीनों सत्य हैं। सत्य के ही तीन अलग-अलग अंग हैं।

आत्मा की प्राप्ति के लिए जो साधन बताये गये हैं, उनमें सत्य सबसे पहला है और वह बहुत ही महत्व का है। एक ओर दुनिया का सारा नीतिशास्त्र रखा जाये और दूसरी ओर सत्य, तो सत्य का ही पलड़ा भारी रहेगा। सत्य सबसे श्रेष्ठ नीति-धर्म है, जबकि अन्य सभी नीति-धर्म उसके समक्ष गौण हैं। इसी लिए उसे प्रथम स्थान दिया गया है। खासकर आत्मप्राप्ति के लिए तो सत्य बहुत ही महत्व की चीज है। इस सत्य का अर्थ मनसा-वाचा-कर्मणा, त्रिविध सत्य है, केवल वाणी का ही सत्य नहीं।

मैंने एक श्लोक बनाया है - ब्रह्म सत्यं, जगत् स्फूर्तिः, जीवनं सत्य-शोधनम् - ब्रह्म सत्य है और वह विश्व में व्याप्त है; विश्व उसकी स्फूर्ति है, प्रेरणा है; इस ज्ञान के साथ विश्व में सत्य की खोज करना, जीवन का कार्यक्रम है। मेरी दृष्टि से जीवन का स्वरूप है, सत्य-शोधनम् ! मेरी मान्यता है कि सब लोगों को और खासकर आध्यात्मिक साधना करनेवालों को तो सत्य को कभी छिपाना ही नहीं चाहिए। यही सर्वोत्तम साधना होगी। यही प्राथमिक, बीच की और आखिरी साधना होगी। यही एकमात्र साधना होगी।

समाज का आधार क्या है ? सत्य ! सत्य है तो

समाज है। सत्य यानी अस्तित्व ! चार मनुष्यों को इकट्ठा रहना है, उनमें सत्य होगा, तभी यह संभव होगा। अगर सत्य न होगा तो उनमें मेल कैसे बैठेगा ? वे एक साथ कैसे रहेंगे ? इस तरह सारे व्यवहार का मूल है सत्य !

प्रभु का आदेश

किय सचिआरा होईए - पूछते हैं, सच्चाई कैसे आयेगी ? झूठ की दीवार कैसे टूटेगी ? नानक जवाब देते हैं कि परमेश्वर के हुकम से चलेंगे तब होगा।

हुकमि रजाई चलणा नानक लिखिआ नालि - परमेश्वर के हुकम के मुताबिक चलना, नानक कहते हैं यह सच्चा बनने का रास्ता है। प्रभु के आदेश पर चलना आसान बात नहीं है। वह ब्रह्मविद्या का विषय है। प्रभु का आदेश सुनने में मनुष्य का अहंकार और आसक्ति बाधा डालती है। मुख्य चीज है, सत्य का दर्शन। अपने को कायम रखकर सत्य का दर्शन नहीं होता। हम अपना अहंकार, वासनाएं छोड़ेंगे, तभी सच्चे बनेंगे, तभी असत्य का पर्दा टूट सकेगा। अपने को मिटा दें, दूर करें, तब चिंतन की प्रक्रिया ठीक चलेगी और सहज ही स्वच्छ प्रकाश मिलेगा। फिर उस पर चलना आसान होगा।

सत्य ही परमेश्वर

सत्य = धर्म = ब्रह्म। परमात्मा के, ब्रह्म के वर्णन में बहुत दफा सत्य शब्द आता है।

गांधीजी ने कहा है कि सत्य ही परमेश्वर है। उपनिषद दोनों बाजू रखकर रहता है, सत्यं परं, परं सत्यम्। सत्य ईश्वर है और ईश्वर सत्य है। ईश्वर को सत्य कहें या सत्य को ईश्वर कहें ? दोनों एक ही हैं।

एक तत्त्वज्ञान की भाषा है, दूसरी साधना की।

ईश्वर का नाम सत्य है, ईश्वर का रूप सत्य है, ईश्वर का संकल्प सत्य है। गहराई से सोचें तो सत्य ही उसका एक नाम है, जो पूर्णतासूचक है।

सत्य परमेश्वर है, यह विषय समझ में न आये, तो भी सत्य सत्य तो है ही। सत्य की जीवन में खूब जरूरत है। सत्य के बिना जीवन शुष्क बन जाता है। सत्य जैसा समझ में आये, वैसा आचरण का प्रयत्न करना चाहिए। भूलकर भी असत्य का मार्ग न पकड़ा जाये। इतनी जाग्रति रखें, तो सत्य ही परमेश्वर है, यह धीरे-धीरे समझ में आता जायेगा।

अंतरात्मा सत्यासत्य का साक्षी

गांधीजी ने जीवन को 'सत्य के प्रयोग' कहा। मैं सत्य का 'शोध' कहता हूं। प्रयोग विज्ञान का शब्द है। उसमें सत्य का एक-एक अंश हाथ में आता है। समूचा सत्य एकदम प्राप्त नहीं होता।

सत्य यानी 'है'। संस्कृत में सत्य का अर्थ नैतिक सत्य (मॉरल ट्रूथ) करते हैं। किसी भी चीज की व्याख्या करनी हो तो वह सत्य के आधार पर ही हो सकती है। परंतु परम सत्य (सुप्रीम ट्रूथ) की व्याख्या नहीं हो सकती। जिससे हम अंतरात्मा को पहचान सकते हैं और जिससे अंतरात्मा का समाधान होता है, वही सत्य है। जहां अंतरात्मा को असमाधान हो या उसे धक्का लगे, तब वह असत्य है। मतलब, अंतरात्मा सत्यासत्य का साक्षी है। अनुभूति अलग-अलग हो सकती है। सत्य में समत्व होता है। यह दूसरी पहचान है। सत्य में संतुलन है, समदर्शन है, समाधान है; अंतःसमाधान है। समत्वयुक्त निर्णय में सत्य है।

सत्य कैसे प्राप्त हो ? गांधीजी ने कहा कि सत्य अहिंसा से प्राप्त होता है। सत्य नम्रता, तटस्थता और अनाग्रह से प्राप्त होता है, ऐसी मेरी राय है। विज्ञान में

अनाग्रह होता है। प्रयोगों में जो सही होगा, वही सिद्ध होगा। वास्तव में देखा जाये तो सत्य के समान सरल चीज दुनिया में है ही नहीं। सत्य के अनंत पहलू होते हैं। जिसके हाथ में जो पहलू लग गया, उसी को वह पहचानता है। हम तो सत्य को ही परम धर्म मानते हैं और कहते हैं - ब हि सत्यात् परो धर्मः - सत्य से श्रेष्ठ कोई धर्म नहीं। उसी में से सारी साधना निकलती है और उसी में सारी साधना की परिसमाप्ति होती है। सत्य ही जीवन-सार है।

सभी गुणों का गुनिया

सत्य यानी सभी गुणों का 'गुनिया'। संतों से भी सत्य श्रेष्ठ है। सत्य के अंशमात्र से संत उत्पन्न हुए हैं। सत्य का विरोध कोई नहीं कर सकता। सत्य को ग्रहण करने में कुछ समय लग सकता है, पर सत्य को टाला नहीं जा सकता। सत्य का विरोध करनेवाली शक्ति संसार में टिक नहीं सकती। इसी लिए मैं निःसंशय और निर्भय होकर अपने विचार जनता के सामने प्रस्तुत करता हूं।

ज्ञानदेव महाराज ने कहा है कि सत्य पानी जैसा होना चाहिए। पानी इतना मृदु होता है कि मनुष्य के शरीर के सबसे नाजुक अवयव आंखों की पुतलियों को भी वह नहीं चुभता। दूसरी ओर वह इतना कठोर होता है कि पत्थर को भी फोड़ देता है। इसी तरह सत्य भी एक ओर से अत्यंत मृदु-शीतल रहे और दूसरी ओर संशय-छेदन में अत्यंत प्रखरता दिखलाये।

सत्यनिष्ठा की कसौटी

जिसकी सत्य पर निष्ठा है, जिसने सत्यवचन बोलने का निश्चय कर लिया है, उस पर सत्य बोलने का बोझ नहीं होता। उसे यह भास नहीं होता कि मैं सत्यवचन की तपस्या कर रहा हूं। सत्यवचन उसके लिए सरल और सहज हो जाता है। ऐसे सत्यवादी मनुष्य के लिए ही कहा जा सकता है कि वह सत्यनिष्ठ

है और वह सत्य की भक्ति करता है। निष्ठावान मनुष्य एक मार्ग का सतत अनुसरण करता है। उसे वैसा करने से थकान नहीं आती और न बोझ ही मालूम होता है। वह उसके लिए एक सहज, स्वाभाविक चीज बन जाती है।

लेकिन सत्यनिष्ठा की कसौटी तब होती है, जब सत्य पर चलते हुए खतरा दीखता है और तकलीफ होती है। जिसकी सत्य पर निष्ठा है वह उसके लिए सबकुछ सहन करता है। उसे सारी तकलीफ मीठी लगती है।

सत्याय मितभाषिणाम्

मितभाषण सत्य का कवच है, इसलिए उसका भी समावेश इस व्रत में निहित है। कालिदास ने रघुवंश में एक सूत्र दिया है – सत्याय मितभाषिणाम् – सत्य-संरक्षण के लिए मितभाषी बनें। भाव स्पष्ट करते हुए भी भाव-प्रकाशन संयत हो, यह सत्यार्थ-प्रकाशन के लिए जरूरी है। उससे समय भी बहुत बचता है और थोड़े शब्दों में विचार अधिक खुलता है।

श्रेष्ठ सदगुण

मेरी दृष्टि से तो सदगुणों में सबसे श्रेष्ठ सदगुण सत्य है। जैसे कि मैंने कहा, जीवन का स्वरूप सत्य-शोधन है। जहां मंथन होगा, वहां ऊंचा सत्य हाथ में न आया तो नीचा सत्य हाथ में आयेगा, लेकिन असत्य नहीं आयेगा। सत्य में ऊंच-नीच श्रेणी होती है। परमोच्च सत्य भले हाथ में न आया हो, तो भी जो हाथ में आया होगा, वह असत्य नहीं होगा।

सत्य को समझने के लिए जो मेहनत करनी पड़ती है, उसे ही तप कहते हैं। खासकर यदि इंद्रियों को वश में कर लिया जाये, तो उसके द्वारा सत्य तक पहुंचा जा सकता है और वह बहुत सरल हो जाता है। तपस्या में मुख्यतः इंद्रियों पर काबू पाना ही होता है।

इसके बाद सत्य-प्राप्ति के लिए जो प्रयोग करना पड़ता है, वह भी तप के अंतर्गत आ जाता है।

धर्म की पहली आज्ञा

समूचे भारत में सत्यनिष्ठा की महिमा गानेवाली हरिश्चंद्रादि की कथाएं चलती हैं। धर्म की पहली आज्ञा ही है, सत्यं वद धर्मं चर और नास्ति सत्यात् परो धर्मः। ऐसे वचन हमारे साहित्य में हैं, इसलिए जीवन का पहला मूल्य है – सत्य ! लेकिन हम देखते क्या हैं ? जीवन में कभी भी असत्य का उच्चारण न करनेवाला मनुष्य विरला ही है। सत्य की महिमा मान्य है, पर व्यापार-धंधा या अन्य व्यवहार में मनुष्य असत्य बोलता है। सत्य का परम मूल्य मान्य किया लेकिन असत्य का प्रयोग सदैव करते रहते हैं।

तो क्या लोगों की नीतिमत्ता बिगड़ गयी है ? नहीं। आज की समाज-व्यवस्था ही गलत है। सारी अर्थरचना गलत बुनियाद पर खड़ी है। वास्तव में सत्य का पालन सरल है, असत्य का कठिन है। परंतु गलत समाज-व्यवस्था के कारण आज असत्य चल पड़ा है। समाज को असत्य प्रिय नहीं है। अगर ऐसा होता तो असत्य आचरण करनेवाले मनुष्य के प्रति समाज में आदरभाव होता। परंतु आज भी आदरभाव तो सत्य का पालन करनेवाले व्यक्ति के प्रति ही है।

सचाई समस्त नैतिक सदगुणों का आधारभूत मूल गुण है। सत्य नहीं रहेगा तो सब गुण निराधार हो जायेंगे। व्यवहार का आधार सत्य पर है। लोग उल्टी बात बताते हैं। उनका कहना है कि असत्य के बिना व्यवहार चलेगा नहीं। वास्तव में देखा जाये तो कोई भी बड़ा व्यापारी सचाई के बिना व्यापार नहीं करेगा। दिया हुआ वचन वह कभी तोड़ेगा नहीं। अगर ऐसा नहीं बरतेगा तो उसका व्यापार ही नहीं चलेगा।

सनातन धर्म

एक बहुत बड़ी बात मनु महाराज ने बतायी है –

सत्यं ब्रूयात् - नंबर एक, सत्य बोलें। प्रियं ब्रूयात् - नंबर दो, प्रिय बोलें। न ब्रूयात् सत्यं अप्रियं - अप्रिय लगे ऐसा सत्य न बोलें और प्रियं च नानृतं ब्रूयात् - प्रिय लगे ऐसा असत्य न बोलें। इसका मतलब हुआ कि सत्य और प्रिय इकट्ठा ही बोलें। दोनों इकट्ठा न हो तो क्या करें ? मौनम् ! अपनी वाणी से जो भी निकले सत्य ही निकले। एष धर्मः सनातनः - यह सनातन धर्म है, ऐसा कह दिया। इसका अर्थ है कि यह सब जमातों और सब काल के लिए लागू होता है।

यह मनु का एक विलक्षण और अप्रतिम श्लोक है। इस तरह सत्य और प्रिय को जोड़कर एक तत्त्व बनाया है। वही सत्य और अहिंसा होती है। गांधीजी कहते थे - सत्य की साधना अहिंसा से होगी और अहिंसा की सत्य से। यही मनु कह रहा है। सत्य के साथ प्रिय को जोड़ रहा है।

सत्य वास्तव में कभी प्रहार नहीं करता, वह चुभता नहीं। अगर वह वास्तव में सत्य हो तो हमेशा प्राणप्रद होगा। जो तत्त्व प्राणप्रद होगा, वह अहिंसक तो होगा ही, चुभेगा भी नहीं। इसलिए जहां सत्य चुभता है, वहां उसकी सत्यता में कुछ कमी रहती है। वह कमी सिर्फ अहिंसा की कमी नहीं होती। चुभनेवाले सत्य में अहिंसा की कमी तो स्पष्ट ही है, लेकिन उसमें सत्य का अंश भी कुछ कम होता है, इसलिए वह चुभता है।

सबसे बड़ा दोष असत्य

आज जो सामाजिक मूल्य चलते हैं, उनमें बड़ा भारी फरक करने की जरूरत है। हमारी साधना तब तक आगे नहीं बढ़ेगी, जब तक हम यह न समझेंगे कि दुनिया में जितने दोष होते हैं और जिन्हें दुनिया बहुत बड़ा दोष मानती है, वे सब दोष गौण हैं और मुख्य दोष है असत्य ! असत्य ही एक नैतिक दोष है, बाकी सारे व्यावहारिक दोष हैं।

नवंबर 2021

इसलिए मैं चाहता हूं कि हमें बेखटके अपने दोषों को प्रकट कर देना चाहिए। कुछ लोगों को भय है कि इससे तो दोष बढ़ेंगे। लेकिन अगर तालीम दी जाये कि अपराध छिपाना ही सबसे बड़ा अपराध, सबसे बड़ा दोष है तो लोग ऐसा न करेंगे। इन दोषों की तरफ देखने की समझ की जो दृष्टि है, वह बदलेगी। जिन दोषों को भयानक पाप मानते हैं, उन्हें वैसा न मानें तो उन पापों में समाज की मुक्ति हो सकती है। लेकिन उन्हें छिपाकर तो हम मुक्ति का रास्ता ही बंद कर देते हैं। इसलिए सबसे प्रधान मूल्य सत्य है। आध्यात्मिक दृष्टि से सोचनेवालों के लिए वही मुख्य वस्तु है।

महापुरुषों में कई दोष होते हैं। हमने सुना है कि ऋषि क्रोध करते थे। लेकिन कोई झूठा हो और फिर भी सत्पुरुष हो, ऐसा नहीं हो सकता। सत्य तो बुनियादी चीज है। सत्य को मौलिक गुण माना गया है, इतना ही बस नहीं है। 'सत्य ही एकमात्र नैतिक तत्त्व है और बाकी के सारे सामान्य गुण हैं', यह विचार नीतिशास्त्र में रूढ़ हो जाये तो समाज में सुधार होगा और आध्यात्मिक साधना में उससे मदद मिलेगी।

दंड से सत्य का खंडन

जहां मनुष्य सत्य को छिपाता है, वहां दंड से बचने के लिए छिपाता है। उसका छिपाना भी कुशलता मानी जाती है। इसलिए हम चाहते हैं कि दोषों के लिए दंड ही नहीं होना चाहिए, बल्कि उनकी दुरुस्ती होनी चाहिए। कुछ लोगों को इसमें खतरा मालूम होता है। वे कहते हैं कि अगर यह दंडवाली व्यवस्था मिट जायेगी तो मनुष्यों के दोष खुलेआम फैलेंगे। लेकिन दंड देकर सब दोषों को दबाने या छिपाने की प्रवृत्ति बड़ी है। उससे अंतःशुद्धि नहीं होती और परिणामस्वरूप बुराइयां फैलती हैं।

जो लोग सत्य की महिमा मानते हैं और उसके साथ दंड भी देते हैं, वे सत्य का ही खंडन करते हैं। सत्य की महिमा तभी स्थापित होगी, जब किसी को अपराधों के लिए दंड का भय नहीं रहेगा। तब तक सत्य पर जोर दें तो वह अर्धनीति ही रहेगी, पूर्ण नीति नहीं। इसलिए सत्य के साथ निर्भयता को महत्त्व देना होगा। सब प्रकार के अपराधों को दंड का भय न रहे। आप कहेंगे कि इससे अपराध बढ़ेंगे, तो हम कहते हैं कि फिर सत्य को इतना महत्त्व ही क्यों देते हैं ?

अगर किसी व्यक्ति ने अपराध किया और वह सज्जनों के सामने उसे प्रकट करता है तो सत्य की प्रतिष्ठा बढ़ेगी। निर्भयता और अ-दंड को महत्त्व दिये बिना सत्य को महत्त्व देते हैं तो वह एकांगी नीति होती है।

हम चाहते हैं कि सब लोग सत्य की महिमा समझें। सत्य की महिमा अभी तक इसलिए स्थापित नहीं हो पायी कि उसके साथ निर्भयता भी चाहिए और उसका अभी तक हमने निर्माण नहीं किया।

सत्य-रक्षा के लिए निर्भयता

हम अपने दोष प्रकट करते हैं तो समाज में निंदा होती है। उस निंदा को सहन करने की हिम्मत हममें होनी चाहिए। इसलिए सत्य-रक्षा के लिए निर्भयता की जरूरत महसूस होती है। जो कुछ होता है, होने दो। कोई हमारी कितनी भी निंदा करे, हम सत्य ही बोलेंगे, ऐसा निश्चय करने की आज जरूरत है। वास्तव में सत्य तो स्वाभाविक है, परंतु आज समाज की हालत उल्टी है, इसलिए सत्य के लिए निर्भयता की जरूरत है।

आज निर्भयता को जो इतना सार्वभौम महत्त्व मिला है, उसका कारण यही है कि आज के समाज में उसके बिना सत्य की रक्षा नहीं हो सकती। निर्भयता

को सर्वप्रथम गुण माना तो गया है, परंतु वास्तव में सत्य ही सर्वप्रथम गुण है।

गलत मूल्य के कारण

असत्य के आधार पर हम कई दोष छिपाते हैं। पर जब तक यह चलता है, तब तक हमारे लड़के सज्जनों की संगति में भी डरपोक बन सकते हैं। हमारा यह अनुभव है कि सज्जनों की संगति में भी ऐसा होता है। मुझे एक बात याद आयी। एक दिन बापू ने कहा कि मुझे उपवास करना है। कोई गंभीर बात थी। मैं सहज ही वहां पहुंचा और पूछा कि उपवास करने का कारण क्या है ? तो उन्होंने कहा कि मुझमें सत्य नहीं है ! मैंने कहा कि यह आपको कैसे मालूम हुआ ? उन्होंने कहा कि मेरे आसपास कोई गलत काम होता है और वह मेरे पास प्रकट नहीं किया जाता है। अगर मुझमें पूरा सत्य होता तो वे लोग मेरे पास अपनी बात प्रकट करते। यह सुनकर मैंने उनसे कहा कि वे लोग अपने मित्र के पास तो प्रकट करते होंगे ! तो क्या इसका मतलब यह हुआ कि उस मित्र के पास ज्यादा सत्य है ? हां, आप चाहे तो यह कह सकते हैं कि मुझमें प्रेम की कमी है, इसलिए मैं विश्वासपात्र नहीं बना। लेकिन आप यह कहते हैं कि मुझमें सत्य की कमी है तो मानना मुश्किल हो जाता है। फिर उसकी काफी चर्चा चली। उसमें हम नहीं पड़ते। लेकिन लोग हमसे छिपाते हैं और हम लोगों से छिपाते हैं, यह सब प्रक्रियाएं सज्जनों की संगति में भी चलती हैं।

तो छिपाने से सारी नीतिमत्ता मिटती है, सुधार की कोई गुंजाइश नहीं रहती। नीतिमत्ता ऊंची नहीं चढ़ सकती। पर छिपाने की प्रेरणा मिटनी चाहिए तो वह कैसे मिटेगी ? आज क्यों नहीं मिटती ? इस वास्ते नहीं मिटती क्योंकि हमने गलत मूल्य माने हैं। तो उन्हें हमें बदलना होगा। इस विषय में हमारे मन में निश्चय हो।

मैत्री

सत्य की व्याख्या

सत्य की व्याख्या करना संभव नहीं और ठीक भी नहीं क्योंकि व्याख्या का आधार भी सत्य ही होता है। फिर भी अपनी समझ के अनुसार सत्य का स्थूल वर्णन मैं इस प्रकार करता हूँ - (1) आत्मा के साथ प्रतारणा न की जाये (2) नवीन ज्ञान अथवा अनुभव प्राप्त करने के लिए सदा खुला रहा जाये (3) कथन यथाभूत किया जाये (4) समझ में आयी बात आचरण में लाने का प्रयत्न किया जाये (5) स्वमत के विषय में आग्रह न रहे (6) गलती को सुधारने के लिए तैयार रहना (7) मन, वचन और काया से संयत रहना।

सत्य एक बुनियादी वस्तु होने के कारण अत्यंत सरल है। लेकिन सत्य को निभाना, उस पर कायम रहना, उसमें त्रुटि न होने देना, उसका अर्थ कहां तक दूर जाता है पहचान लेना, यह एक आजीवन साधना है। बहुत कठिन काम है।

हिरण्मय पात्र

आत्मा सत्यकाम और सत्यसंकल्प है। वह सत्यस्वरूप, शिवस्वरूप ही है। तो फिर सभी को ऐसा अनुभव क्यों नहीं आता ? उपनिषद उत्तर देते हैं - त इमे सत्याः कामा अनृतापिधानाः - आत्मा की सत्यकामता अनृत से ढंकी हुई है। उस ढक्कन को ही दूर करने के लिए प्रार्थना है उपनिषद में। सत्य को 'पूषन्' यानी विश्वपोषक नाम दिया है। ऋषि कहता है -

हिरण्मयेन पात्रेण सत्यस्यापिहितं मुखम्
तत् त्वं पूषन् अपावृणु सत्यधर्माय वृष्टये

- सुवर्णमय पात्र से सत्य का मुख ढंका हुआ है। हे विश्वपोषक प्रभो, मुझ सत्यधर्मा-उपासक के दर्शन के लिए, उसे तू खोल।

अनृत या असत्य अपने नग्न स्वरूप में मनुष्य

सर्वोदय की बुनियाद

सबमें मैं हूँ और मुझमें सब हैं, इसलिए मैं अपने निजी जीवन में, व्यापार आदि में, सामाजिक जीवन में और किसी भी जगह असत्य का व्यवहार नहीं कर सकता; क्योंकि सब जगह अगर मैं हूँ, तो असत्य कैसे शोभा देगा ? कैसे छिपाऊँ और किससे छिपाऊँ ? जिससे छिपाना है, वह भी मैं ही हूँ न ?

यह महान सत्यनिष्ठा सर्वोदय की बुनियाद है। कुछ लोग कहते हैं कि इस निष्ठा से सर्वोदय समाज में अधिक लोग नहीं आयेंगे। मैं कहता हूँ कि मानवों में शुभ प्रेरणा क्यों पैदा नहीं होगी ? होगी ही, ऐसी मैं आशा रखता हूँ। लेकिन मान लीजिए, वैसी प्रेरणा किसी को भी नहीं हुई और सर्वोदय समाज हवा में ही रह गया, तब भी यह अव्यक्त कल्पना विश्व-कल्याण करेगी। इसके विपरीत सत्यनिष्ठा-विहीन बहुत बड़ी संख्या किसी समाज में शामिल हुई तो भी विश्व-कल्याण की दृष्टि से उसका तनिक भी उपयोग नहीं होगा।

को प्रायः आकर्षित नहीं कर सकता। इसलिए वह अनेक 'रमणीय' भोगों का और प्रसंगवश 'हित'रूप लगनेवाले कर्तव्यों का भी रूप धारण किया करता है। यही हिरण्मय पात्र यानी सुनहरा ढक्कन है।
हिरण्मय = हित + रमणीय !

मोह का आवरण

दुनिया में सत्य छिपा हुआ है। वह मोह के आवरण से ढंका है। जब तक उस मोह के आवरण का हम भेद नहीं करते हैं, तब तक सत्य का दर्शन नहीं होता। एक मोह कांचन-मोह है। बाहर और अंदर भी इस मोह के कारण पर्दे पड़ते हैं। उसके कारण सत्य का दर्शन नहीं हो पाता। और भी तरह-तरह के मोह हैं। उनको 'हिरण्मय पात्र' अर्थात् सोने

का ढक्कन कहा है। अगर सत्य के दर्शन करना है तो यह सोने का ढक्कन दूर हटा देना चाहिए।

ऋषि कहता है कि सत्य का मुख सुवर्ण से ढंका है। सुवर्ण यहां माया के रूप में है, परंतु वह सूक्ष्म अर्थ है। स्थूल अर्थ में भी हम देखते हैं कि सत्य का मुख पैसे से ढंका रहता है। हम लोग कुछ-न-कुछ अर्थलोभ रखते ही हैं। व्यक्तिगत खयाल से न रखते हों, संस्थाओं के खयाल से रखते हों, पर वह भी छोड़ देंगे तभी सत्यनारायण के दर्शन हो सकते हैं। जितना हमसे बन सके, उतना शीघ्र वित्तपाश से हमें मुक्त होना चाहिए। पाश तो और भी हैं और होते ही हैं, पर वित्तपाश से मुक्त हो जाते हैं, तो दूसरे पाशों से मुक्त होना आसान हो जाता है।

पोषक तत्त्व न्यारा

‘हिरण्मय पात्र’ शब्द स्पष्ट ही लाक्षणिक है। फिर भी अक्षरार्थ से यह वित्तमोह का सूचक है। वित्तमोह से सत्य-दर्शन का लोप होता है और मनुष्य प्रमाद में पड़ता है। वित्तमोह मनुष्य को क्यों होता है ? इसलिए कि वित्त से पोषण की अपेक्षा रहती है। परंतु वस्तुतः पोषक तत्त्व न्यारा ही है। उसे सुझाने के लिए ‘पूषन्’ शब्द की योजना है।

सत्यरूप परमेश्वर को ‘पूषन्’ यानी ‘विश्व-पोषक’ कहा गया है, क्योंकि सत्य से पोषण और अनृत से शोषण हुआ करता है। समूलो वा एष परिशुष्यति, यो अनृतं अभिवदति। - मूल सहित वह सूख जाता है, जो अनृत बोलता है।

सत्य को ‘पूषन्’ अर्थात् ‘विश्वपोषक’ की संज्ञा देकर प्रस्तुत मंत्र ने सत्य और प्रेम के बीच का भेद ही मिटा दिया है।

सत्य-दर्शन के लिए प्रार्थना

सत्य के ऊपर का सुनहरा ढक्कन दूर करने के लिए यहां विश्व-पोषक परमेश्वर की प्रार्थना की है। यह परमेश्वर सत्य से भिन्न और कौन होगा ? वह सत्य से भिन्न नहीं है। सत्य ही वह है। सत्य का दर्शन प्राप्त करने के लिए सत्य की ही यह प्रार्थना की है।

सत्य में सब नीति-धर्मों का सार आ जाता है, क्योंकि सत्य ही नीति-धर्मों का आधार है। इसके अतिरिक्त सत्य स्वतंत्र धर्म भी है। वह प्रथम है। वह अंतिम है। परम है। पूर्ण है।

दर्शन के लिए सत्य आत्मा बनता है।

प्रार्थना के लिए सत्य ईश्वर बनता है।

आचरण के लिए सत्य धर्म बनता है।

गीता की अतिसूक्ष्म व्याख्या

सत्-कार = सत्यता + साधुता + सुंदरता
(गी.17.26)

गीता में भगवान ने सत् की अतिसूक्ष्म व्याख्या की है। सत् का दर्शन साधक को प्रारंभ में ही चाहिए। पूर्ण सत्य का दर्शन न भी हो, परंतु कुछ दर्शन तो अवश्य होना चाहिए।

सत्य की महिमा अपार है। भगवान ने इसका वर्णन तीन भाग में किया है, सत्भाव, साधुभाव और

सुंदरभाव। सत्-कार के स्मरण से सत्यनिष्ठा, साधुत्व (सौजन्य) प्राप्त होता है। वैसे ही कर्म में सुंदरता सत्-कार से होती है। यहां सत्-भाव यानी सत्यभाव - सत्यनिष्ठा। हमारी हर कृति सत् नाम के अनुकूल होनी चाहिए। हम सत् नाम लेते हैं तो हमारी कृति भी सत् होनी चाहिए। इसका अर्थ यह है कि हमारा प्रत्येक कार्य वैज्ञानिक अथवा शास्त्रीय यानी सम्यक् ज्ञानपूर्ण होना चाहिए। जीवन में हमें जो भी कृति

क्षेत्री

करनी है, वह शास्त्रीय और वैज्ञानिक ढंग से करनी चाहिए। उस कृति के शास्त्रीय और वैज्ञानिक नियम जान लेने की जिम्मेदारी हमारे ऊपर आती है। इस सबका अर्थ यह हुआ कि ज्ञान की दृष्टि से कृति संपूर्ण होनी चाहिए।

सत्य का दूसरा अर्थ है साधुभाव यानी अच्छी नीयत। जो भी कृति करनी है वह अच्छी नीयत, सद्भावना, शुद्ध संकल्प से करनी चाहिए। पूर्ण चित्तशुद्धि और निर्मलबुद्धि से जब कार्य किया जायेगा तभी वह सत्-कार्य होगा, अन्यथा नहीं। इसलिए हमारे ऊपर दूसरी जिम्मेदारी यह आती है कि जो कृति हम करें, उसे अत्यंत शुद्ध बुद्धि से करें। विज्ञान सत् के प्रथम अर्थ के पीछे लगा है। और धर्मशास्त्र सत् के दूसरे अर्थ के पीछे लगा है। कृति ज्ञानयुक्त हो, पर भावना खराब हो तो वह व्यर्थ बन जाती है। एक अर्थ में ज्ञान की त्रुटि तो मानी भी जा सकती है, क्योंकि संपूर्ण ज्ञान प्राप्त कर लेना साधारण कार्य नहीं है। पूर्ण प्रयत्न करने पर भी पूर्ण ज्ञान अच्छी तरह प्राप्त नहीं कर सकते। परंतु सद्भावना की कमी तो किसी भी प्रकार से क्षम्य नहीं हो सकती। चित्त में बुरा भाव रखने के लिए कोई भी बहाना नहीं हो सकता। सत् का यह अत्यंत महत्वपूर्ण पहलू है। यह नीतिशास्त्र, धर्मशास्त्र का विषय है।

सत्य का तीसरा अर्थ है सुंदरता। कृति का बाह्याकार भी सुंदर होना चाहिए। उसके पीछे जो ज्ञान है वह भी सुंदर होना चाहिए। और उसके पीछे जो भावना है वह भी सुंदर होनी चाहिए। कृति सब तरह से सुंदर होनी चाहिए। सत् का यह कलात्मक रूप है। मनुष्य की कलाशक्ति जितनी खिली है, वह सब इस भाव से खिली है।

यदि ये तीनों भाव अलग-अलग रहें, तो नतीजा अच्छा नहीं होगा। ये तीनों शक्तियां परस्पर विरोध में काम करती हैं और इनमें किसी प्रकार का सामंजस्य नहीं रहता, तब संसार की स्थिति भयंकर हो जाती है। इन तीनों के बीच सामंजस्य होना ही चाहिए, अन्यथा काम नहीं चल सकता। यदि कला सत् यानी विज्ञान के विरुद्ध खड़ी हुई तो मुर्दा हो जायेगी। और धर्मभाव - साधुभाव के विरुद्ध खड़ी होगी, तो अपवित्र बन जायेगी। इसी प्रकार, विज्ञान और धर्मशास्त्र अर्थात् बुद्धि और भावना - सत्-भाव और साधु-भाव एक-दूसरे के विरुद्ध खड़े होते हैं, तब मुसीबतें पैदा हो जाती हैं। और न जाने कितना अनर्थ होता है। इस प्रकार का अव्यवस्थित, विरोधपूर्ण और व्यर्थ जीवन भगवान को अर्पण नहीं किया जा सकता। जिसमें सब प्रकार का परिपूर्ण सामंजस्य है और जो शुद्ध है, वही जीवन भगवान को समर्पित करने योग्य है।

सत्य अपरिवर्तनीय मूल्य

आम तौर पर सत्य-अहिंसा आदि का विचार समाज में मान्य हो गया है; लेकिन किसी भी हालत में, चाहे जो भी हो, किसी भी कारण के लिए झूठ बोलना ही नहीं चाहिए या युद्ध करना ही नहीं चाहिए, यह निष्ठा निर्माण नहीं हुई है। अभी तक ऐसा धर्म बना नहीं है, जिसके विरोध में जाने की किसी की इच्छा ही नवंबर 2021

न हो। किसी महापुरुष ने अगर बताया कि सत्य से कल्याण होगा, तो तुरंत उससे पूछेंगे, क्या सत्य से हमेशा कल्याण ही होता है ? कैसे ? व्यापार-धंधे में हमेशा सत्य कैसे चलेगा ? मतलब, यह बात निश्चित नहीं हुई कि सत्य से सदैव कल्याण ही होता है। मनुष्य को लगता रहता है कि कभी-कभी असत्य चाहिए।

सार यह कि सत्य से कल्याण होता है, प्रेम से कल्याण होता है, ईश्वर है, ये बातें केवल साधु-संतों के कहने की और बाकी लोगों के लिए सुनकर छोड़ देने की ही रहीं। मतलब, सत्य-अहिंसादि सिद्धांत निर्विवादरूप से तय नहीं हुए हैं। लोग कहते हैं कि फलाने मौके पर सत्य ठीक है और फलाने मौके पर ठीक नहीं है। सत्य हमेशा ठीक ही है, ऐसा नहीं कहा जाता।

वैसे अभी तक धर्म के बारे में कोई निश्चय हुआ दीखता नहीं। ऐसा कोई भी उसूल अब तक नहीं बना है, जो सर्वमान्य हो, जिसे सब लोग कबूल करते हों। क्या हर हालत में सत्य को मानना ही चाहिए ? इस बात को समाज ने कबूल किया है ? न वकील उसे मानते हैं, न व्यापारी। राजनीतिज्ञ तो उसे मानते ही नहीं हैं। इसलिए सत्य अच्छा है, परंतु विशेष मौके पर असत्य का प्रयोग करने की छूट होनी चाहिए। सत्य से कोई अपने को जकड़ ले तो उसमें बाधा आती है, इस प्रकार का विचार आज दुनिया में चलता है। कोई नहीं कबूल करता है कि खालिस सत्य को मानना चाहिए।

अहिंसा, सत्य, अस्तेय, ब्रह्मचर्य, असंग्रह – ये जो पांच व्रत हैं, उनका एक हद तक हम पालन करेंगे, ऐसी प्रतिज्ञा करते हैं। यह ठीक है कि आदमी ने एक मर्यादा मान ली, तो वह कदम-ब-कदम अच्छाई की तरफ आगे बढ़ सकता है। और व्रतों के बारे में तो यह समझ में आ सकता है। लेकिन सत्य के बारे में कहा जाये कि मैं सत्य एक हद तक बोलूंगा, तो वह समझ

में नहीं आता। हां, गलती से असत्य का व्यवहार हो, तो वह माफ किया जा सकता है। परंतु जहां तक सत्य का ताल्लुक है, उसको ऑब्सोल्यूट व्हेल्यू – निरपेक्ष नीति मानकर ही उसका आचरण करना चाहिए।

सत्य का थोड़ा पालन और थोड़ा नहीं, यह कोई मानी नहीं रखता। किसी मनुष्य के बारे में कहा जाये कि वह आधा जिंदा है और आधा मरा हुआ है, तो क्या समझा जाये ? या तो कहिए कि वह मरा है या जिंदा है। सत्य पूर्ण वस्तु है। बच्चा छोटा है इसलिए वह आठ आने सत्य बोलेगा, ऐसा नहीं है, वह सत्य बोलेगा यानी पूर्ण सत्य बोलेगा। सत्य पूर्ण वस्तु है, अपरिवर्तनीय मूल्य है, यद्यपि वह आज स्थापित नहीं है। ज्ञान के अभाव में कुछ बातें ऐसी होती हैं, जो सत्य नहीं होतीं, परंतु उनको असत्य नहीं, गलत कहेंगे। जैसे पहले माना जाता था कि पृथ्वी स्थिर है और सूर्य घूमता है। हकीकत में यह बात गलत थी, लेकिन वह नैतिक असत्य नहीं है। मैं एक चीज नहीं जानता और उसके कारण कुछ गलत या मिथ्या बोलता हूं, तो वह नैतिक असत्य नहीं है, वह ज्ञान के अभाव में बोला गया है। जैसे-जैसे विज्ञान फैलेगा वैसे-वैसे ज्ञान बढ़ेगा और सत्य धीरे-धीरे प्रकाशित होगा। लेकिन जो कहता है कि सत्य का एक हद तक पालन करूंगा, वह नैतिक असत्य कहा जायेगा। सत्य हमेशा पूर्ण होता है। और उसका एक गौण और एक प्रधान रूप नहीं होता; उसका तो एक ही रूप होता है।

3. प्रेम

मुफ्त और लाजमी तालीम

भगवान ने सबके हृदय में प्रेम दिया है। यह संपूर्ण जगत प्रेम के आधार पर चल रहा है। मनुष्य का जन्म ही प्रेम के आधार पर हुआ है। भगवान ने ऐसी योजना बना रखी है कि मनुष्य को बचपन से ही प्रेम की शिक्षा मिले। हर बच्चे का जन्म मां के उदर से होता है। हर घर की माता प्रेम की मूर्ति है। उसे बचपन से ही दूसरी किसी प्रकार की शिक्षा मिलने से पहले प्रेम की मुफ्त और लाजमी तालीम दी जाती है। माता ने हमें दूध के साथ प्रेम पिलाया था। प्रेम से सुख होता है। मां बच्चे के लिए तकलीफ उठाती है। बच्चा बीमार हो तो रातभर जागती है और उसके लिए सब कुछ करती है। लेकिन उस तकलीफ में उसे आनंद ही होता है। यह प्रेम का अनुभव हर एक माता को हर एक घर में होता है। हमें इसी प्रेम को फैलाना है, व्यापक बनाना है। अगर हमारा प्रेम फैल जाये तो आनंद भी बढ़ेगा। पांच बच्चों की माता को प्रेम का कितना अनुभव होता है और कितना आनंद मिलता है ! अगर मां को यह लगे कि दुनिया में जितने बच्चे हैं, सब मेरे हैं तो उसका आनंद कितना बढ़ेगा ?

अतः एक-दूसरे से प्रेम करें। हमारा एक-दूसरे से अपार प्रेम होना चाहिए। दूजापन हरगिज बाकी न रहे। मनुष्य को अपने निज से जो प्रेम होता है, वह विरुपचार होता है। यानी उस प्रेम में कहीं उपचार नहीं होता, दिखावटीपन नहीं होता। वह बिल्कुल भीतर पैठा हुआ प्रेम होता है। वैसा प्रेम दूसरों से करें। इतनी एक बात हम संभाल लें तो और सब ईश्वर संभालनेवाला है।

प्रेम देने के लिए मानवजन्म

जगत में थोड़ा रहना है। जगत ईश्वर का एक नवंबर 2021 : 5

स्वरूप है। उस पर प्रेम करना सीखना चाहिए। लेकिन उस प्रेम में आसक्ति का संबंध नहीं होना चाहिए - यह मेरा तत्त्वज्ञान है।

परमेश्वर ने मानवों का एक समाज बनाया और उसमें प्रेमभावना भर दी। मनुष्य का सारा जीवन प्रेम से ही चलता है। जीवनभर वह प्रेम से ही जीता है और अंत में जाता है, तो सबका प्रेम याद करता ही जाता है। संसार में प्रेम देने के लिए ही मानव ने जन्म लिया है।

प्रेम का यह आदान-प्रदान हमें व्यवहार में लाना चाहिए। व्यवहार का अर्थ ही यह है कि प्रेम दें और प्रेम लें। यह अभी मनुष्य को सधा नहीं। इसी लिए मानव-समाज हजारों वर्षों का अनुभवी होकर भी दुःखी और परेशान है।

प्रेम का भगवत्प्रेम में रूपांतरण

ईश्वर पर प्यार होना ऐसी वस्तु है कि स्वयमेव प्यार उस प्यार को बढ़ायेगा। ईश्वर में एकाग्र होने के लिए ईश्वर मीठा लगना चाहिए। ईश्वर के लिए प्रेम होगा तो वह सधेगा। ईश्वर के लिए मानो प्रेम नहीं है तो वह प्रेम कैसे पैदा होगा ? कुछ लोग ऐसे होते हैं, जो हमें प्रिय होते हैं, जिनके साथ समय बिताना अच्छा लगता है, तो उन्हीं को भगवद्भावना से देखने की कोशिश करें। जैसे पत्थर की वेदमंत्र से स्थापना करते हैं और प्रतीकरूपेण भगवान समझकर उसकी पूजा करते हैं। वैसे ही प्रतीकरूपेण हम कुछ प्रियजनों को चुनें और भगवद्भावना से उनकी तरफ देखें, तो आपके प्रेम का रूपांतर धीरे-धीरे भगवत्प्रेम में हो जायेगा। फिर वह पति हो, पत्नी हो या बच्चा हो। जैसे लक्ष्मण का प्रेम सीता पर था, सीता का राम पर था। वह सामान्य कोटि का प्रेम नहीं था। दशरथ को

पुत्रवियोग हुआ, वह भगवद्भावना से हुआ। इसलिए वे महान भक्त हो गये। तो यह एक साधन है। जिन पर हमारा प्यार है, उनको भगवत् रूप में देखना, उनके दोषों को न देखना, उनकी भूलें न देखना और भगवान समझकर उनकी सेवा करना। यह एक साधना हुई।

प्रेमधर्म का प्रकाश

शबरी भीलनी के जूठे बेर भगवान ने सेवन किये, क्योंकि प्रेम था। प्रेम एक महान धर्म है, जिसमें सारे धर्म डूब जाते हैं। सूरज का प्रकाश जहां फैलता है, वहां सारे तारे खतम हो जाते हैं। वैसे ही प्रेमधर्म के प्रकाश के सामने दूसरे सारे धर्म क्षीण हो जाते हैं। आज वही प्रेमधर्म लाना है।

मैं लोगों में महान प्रेमधर्म फैलाना चाहता हूं। रामहि केवल प्रेम-पिआरा, जानि लेउ जो जाबनिहारा – तुलसीदास कहते हैं कि राम को केवल प्रेम प्रिय है। प्रेमधर्म फैल जायेगा तो निरंतर काम करते हुए भी थकान नहीं महसूस होगी।

तुकाराम ने कसौटी बतायी है, परमेश्वरी गुण के आविष्कार की कि वह दोषों को भी गुण बना देगा। प्रेम का प्रकर्ष मुझमें हुआ तो आसपास भी प्रेम की प्रकर्षता होगी। प्रेम तो आत्मा का स्वभाव है। उसके लिए शरीर-संगति की कोई खास जरूरत नहीं।

सबसे ऊंची प्रेम सगाई

सूरदास ने एक भजन में कहा है, सबसे ऊंची प्रेम सगाई – सबसे बड़ी चीज प्रेम सगाई है। भगवान उस प्रेम का दर्शन हमें करा रहा है। लेकिन हम समझ नहीं रहे हैं। भजन में गाया है कि भगवान ने प्रेम के वश फलाने अवसर पर नाई का काम किया। फलाने अवसर पर घोड़े नहलाने का और फलाने अवसर पर जूठन उठाने का। लेकिन सूरदास कहते हैं कि मैं क्रूर

हूं, इसलिए उस प्रेम को नहीं पहचान रहा हूं। भगवान के प्रेम का यह चमत्कार पुराने जमाने में और किसी खास अवसर पर ही हुआ है, ऐसी बात नहीं है। भगवान आज भी नाई का काम कर रहा है, भंगी का कर रहा है, घोड़े धो रहा है, खेती में हल चला रहा है, खदानों में काम कर रहा है। तुच्छ-से-तुच्छ समझे जानेवाले काम भगवान प्रतिक्षण कर रहा है, लेकिन हम क्रूर बने हैं, इसलिए उसको पहचानते नहीं हैं। वह क्रूरता यह है कि हम दूसरों के कंधों पर बैठना चाहते हैं। खुद पैदावार नहीं करते, दूसरों की पैदावार का लाभ उठा रहे हैं। मजदूरी करनेवाला भगवान है, यह हम नहीं पहचानते। उसको हम मजदूर समझते हैं और उसके खून पर अपनी जिंदगी बसर करते हैं। यह क्रूरता हममें नहीं होती तो भगवान जो प्रेम का दर्शन आज भी दे रहे हैं, उसको हम पहचानते।

प्रेम का आधार

हम कहते हैं कि प्रेम करते समय गुण-दोष नहीं देखना चाहिए। इसका अर्थ क्या है। गुण-दोष नहीं देखें तो क्या देखें ? 'गुणों से प्रेम' का अर्थ सरल है। परंतु गुण न हों तो भी प्रेम में बाधा नहीं आनी चाहिए – ऐसा कहने का अर्थ क्या है ? यदि गुणों को छोड़ देते हैं, तो प्रेम के लिए कौन-सा अधिष्ठान रह जायेगा ? नास्तिक पुरुष को ऐसा कोई भी अधिष्ठान नहीं मिलेगा। परंतु आस्तिक के लिए तो अधिष्ठान है। भूतमात्र में हरि का निवास है। इस हरि को ध्यान में रखकर प्रेम करना चाहिए। भूतमात्र में हरि का वास है, इतना कारण प्रेम करनेवाले के लिए काफी है। और गुण भी तो चंचल होते हैं। दोषों से प्रेम करने को तो कोई नहीं कहता। इसलिए प्रेम का अधिष्ठान परमात्मा है। हम सब एक ही मां की संतान हैं, यह हो प्रेम का आधार। इसकी पहचान होगी, तभी विश्वव्यापी प्रेम का अनुभव होगा।

मेरी

प्रेम वह सूत्र है, जिसमें गुण पिरोये जा सकते हैं, जिससे जनता-जनार्दन के गले में पहनाने लायक माला तैयार हो सकती है।

विज्ञानयुग की मांग

आज दुनिया के सामने बुनियादी प्रश्न यह है कि हम प्रेम को व्यापक कर सकते हैं या नहीं? अपना सारा प्रेम सेवा में लगा सकते हैं क्या? प्रेम के आधार पर दुनिया सहयोग कर सकती है या नहीं? क्या सामूहिकरूप से प्रेम की रचना हो सकती है?

लेकिन हमारी बड़ी समस्या यह है कि हम पशु-स्वभाव को मानव-स्वभाव समझते हैं। यह गलत है। द्वेष-शक्ति, जो अत्यंत व्यापक परिमाण में संगठित हो चुकी है, उसके खिलाफ व्यापक प्रेमशक्ति का निर्माण करना होगा। वैसा हम नहीं करेंगे, तो समाज का नाश होगा। जिन शस्त्रास्त्रों के परीक्षण मात्र से मानवजाति को बड़ा खतरा हो रहा है, वे शस्त्रास्त्र प्रत्यक्ष उपयोग में लायेंगे तो क्या होगा? इसलिए अब प्रेमशक्ति को घर-परिवार में सीमित नहीं रहना चाहिए। परिवार की भावना का विस्तार होना चाहिए। 'जितना प्रेम तुम स्वयं अपने पर करते हो, उतना प्रेम पड़ोसी पर करो' - यह सिर्फ बाइबिल-गीता की अपेक्षा नहीं है, यह इस युग की, विज्ञान की मांग है। धर्म की तो है ही।

जमाना बदला है, यह मैं दोनों आंखों से देख रहा हूं। अंदर की तीसरी आंख तो देखती ही है,

लेकिन चर्मचक्षु से भी मैं देख रहा हूं। आगे आनेवाला जमाना कहता है कि प्रेम की शक्ति को पहचानो। प्रेम का स्वाद तो सबको मालूम है लेकिन वे प्रेम की शक्ति को महसूस नहीं करते। खतरे से बचाव की शक्ति प्रेमशक्ति है। जैसे समाज को जोड़ने की शक्ति प्रेमशक्ति है, वैसे ही अगर आक्रमण हुआ तो उससे बचाने के लिए भी प्रेमशक्ति काम में आ सकती है, ऐसी ध्वनि मैं सुन रहा हूं, जो अणुशस्त्र बोल रहे हैं।

प्रेम है बिजली, विश्वास है स्विच

प्रेम की शक्ति प्रकट करने के लिए सामनेवाले पर विश्वास रखना होगा। विश्वास से ताकत बनती है। विश्वास के आधार पर कुटुंब टिका रहता है। अगर विश्वास न हो, तो क्या कुटुंब की व्यवस्था टिकेगी? आज प्रेम है, लेकिन विश्वास के अभाव में प्रेम की शक्ति नहीं बन रही। बिजली है, लेकिन स्विच नहीं दबायेंगे तो प्रकाश कैसे होगा? प्रेम है बिजली और विश्वास है स्विच। हममें विश्वास रखने की हिम्मत होनी चाहिए।

प्रेम देता ही रहता है, मांगता नहीं। जो मांगता है, वह प्रेम नहीं ममत्व होता है। ममत्व यानी मेरेपन की, मालिकी की, हक की या सत्ता की भावना। यह दुःख का कारण होती है। प्रेम सुख का झरना है। हम लोगों में आपस में अत्यंत स्नेह होना चाहिए। अगर दुनिया में हमने बहुत-सा काम किया लेकिन स्नेह नहीं कमाया तो कुछ भी नहीं कमाया।

प्रेम स्वयंभू

गुणों के जरिए प्रवेश

हमसे कोई द्वेष करता है तो भी प्रेम करें, तभी हम उसमें परिवर्तन ला सकते हैं। प्रेम का नाटक नहीं किया जा सकता है। तो फिर क्या किया जाये? मैंने एक

तरकीब सुझायी है कि द्वेष करनेवाले में भी जो गुण हों, उनका हम चिंतन करें। ऐसा करने से सामनेवाले पर हमारा प्रेम प्रकट हो सकता है। इन्सान गुण के आधार पर जीता है। इसलिए हमें श्रद्धा रखनी चाहिए

कि हरएक में गुण पडे हैं, चाहे वे प्रकाशित न हुए हों। जिसमें गुण अधिक हों, उसके गुणों का पता दूर से ही चल जाता है। लेकिन जिसमें दोष अधिक हैं, उसके गुणों को पहचानने के लिए उसके नजदीक जाना पड़ेगा।

अब सवाल यह आता है कि एक बुनियादी श्रद्धा के तौर पर हम व्यक्तिमात्र पर प्रेम कर सकते हैं या नहीं ? लडका कितना भी गंदा हो तो भी मां उसे प्रेम से उठाती और साफ करती है। ऐसे ही गुण-दोषों का विश्लेषण किये बिना हम सब पर प्रेम करें, तभी सबके नजदीक जा पायेंगे। किसी में पचासों दोष पडे हो तो भी हमें उसके गुण ही चूस लेने चाहिए। इसी तरीके से हम किसी का हृदय-परिवर्तन कर पायेंगे। द्वेष को मिटाना है तो गुण के जरिए ही मिटा सकते हैं। जो सब पर प्रेम करेगा, वही सबके नजदीक जाने की हिम्मत करेगा।

प्रेम के लिए आधार क्यों चाहिए ?

मानव को गुण का आकर्षण होता है और दोषों का विकर्षण। प्रेम करने के लिए किसी आधार की जरूरत क्यों होनी चाहिए ? क्या सामनेवाले में गुण, सौंदर्य, बुद्धिमत्ता आदि हो तभी हम उससे प्रेम कर सकेंगे ? क्या प्रेम के लिए इतना काफी नहीं कि वह चेतन है, जीव है, मानव है ? प्रेम करने के लिए हम किसी आकर्षण की मांग करते हैं, इसका मतलब है कि हम प्रेम को पहचानते ही नहीं। हमारा अपने खुद पर किस आधार पर प्रेम है ? गधा भी अपने ऊपर प्रेम करता है और महापुरुष भी। आखिर क्यों ? हम अपने में कौन-सा गुण देखते हैं ? अपने ऊपर प्रेम स्वयंभू चीज है। बाह्य गुण-दोषों की ओर देखने से कमबेशी प्रेम पैदा होगा और उसमें द्वेष भी आयेगा। इसलिए हमें समझना होगा कि प्रेम तो स्वयंभू है। उसके लिए आधार आत्मा है।

प्रतिरोधी प्रेम

प्रेम की ताकत

प्रेम का व्यापक अनुभव होते रहने पर भी प्रेम की ताकत नहीं बनती; क्योंकि हमारा प्रेम अनुरोधी होता है। यानी जो हम पर प्रेम करते हैं, उन्हीं पर हम प्रेम करते हैं। यह तो जानवर भी करते हैं। गाय के पास आप हरी घास लेकर जाते हैं, तो वह भी प्रेम से पास आती है। गाय में प्रेम की ताकत नहीं है, पर आपका प्रेम देखकर उसमें भी अनुरोधी प्रेम पैदा होता है। लेकिन जहां प्रतिरोधी प्रेम प्रकट होता है, वहां ताकत पैदा होती है। कोई हमसे द्वेष करता है फिर भी हम प्रेम करें, तब ताकत बढ़ती है। प्रेम का स्वाभाविक धर्म है कि उसके सामने प्रेम ही प्रकट होता है। एक आईना है, उसके सामने एक चीज रखी तो उसी चीज का प्रतिबिंब वहां अंकित होता है। आईने ने चित्र निर्माण नहीं किया, प्रतिबिंब दिखाया।

इसी तरह से हम पर कोई प्रेम करता है, तो हम उस पर प्रेम करते हैं, वह प्रेम का प्रतिबिंब है। जो हम पर प्रेम नहीं करता है, बल्कि द्वेष करता है, उस पर प्रेम करने का अवसर मिले तो उससे दिव्य आनंद और कौन-सा हो सकता है ? अंदर का मनुष्यत्व एक ही है। प्रेम करने पर कितना और क्या पायेंगे, इसका व्यर्थ हिसाब मत करिए। भगवान ने कह रखा है, ब हि कल्याणकृत् कश्चित् दुर्गतिं तात गच्छति। बारिश की बूंद व्यर्थ नहीं जाती, तो आपका प्रेम कैसे व्यर्थ जायेगा ? लेकिन इधर प्रेम परिवार में कैद हो गया, तो उधर संपत्ति भी आ गयी। उससे झगडे बढे। उस प्रेम को बहुत अल्प प्रेम का यानी व्यापक द्वेष का रूप आ जाता है। अगर स्पष्टरूप से कहना हो, तो वह प्रेम काम के रूप में प्रकट हुआ है। पानी का बहना रुक जाता है, तो उसमें कीडे पड जाते हैं। वह पानी

वीनेलायक नहीं रहता। उससे बीमारी पैदा हो सकती है। वह 'जीवन' नहीं रहता, मरण बन जाता है। इसी तरह जो प्रेम अपने को एक परिवार में सीमित करता है, वह कामरूप बन जाता है। वह हक की बात करता है। वह मुक्ति का साधन नहीं बन सकता, बंधन का साधन बनता है।

शक्ति प्रतिरोधी प्रेम में, अनुरोधी प्रेम में नहीं

शक्ति अनुरोधी प्रेम में नहीं, प्रतिरोधी प्रेम में होती है। उसकी युक्ति हमें ढूंढनी चाहिए। जहां-जहां द्वेष प्रकट होता हो, वहां-वहां प्रेम प्रकट करते चले जायें। सामने जितना घना अंधकार हो, उतना हमारे पास उत्तम प्रकाश होना चाहिए। हम दुश्मन पर भी प्रेम का हमला करेंगे, तब प्रेम की शक्ति प्रकट होगी। आज प्रेम डरपोक बना है, घर में बैठा है। पत्नी के साथ, लड़के के साथ प्यार करता है, लेकिन पड़ोसी के साथ प्यार करने से डरता है और दुश्मन के साथ प्यार करने में कांपता है। जहां द्वेष फैलने की हिम्मत करता है, वहीं प्रेम डरता है। वह मैदान में आता ही नहीं। घर में क्या है ? सबको समानरूप से खाना-पीना मिलना चाहिए। यह प्रेम का कानून घर में रखा, तो क्या नुकसान हुआ ? फिर वही प्रेम समाज में लाने में क्यों डरते हो ? प्रेम को काम का रूप आया, वह कैदी बना, इसलिए उसका विपरीत रूप बना। समाज का कल्याण करने की शक्ति उसमें नहीं रही। द्वेष-शक्ति व्यापक बन गयी और प्रेम-शक्ति कैद हो गयी !

अतः प्रश्न है कि प्रेम को हम व्यापक कर सकते हैं कि नहीं ? प्रेम के आधार पर दुनिया सहयोग कर सकती है कि नहीं ? प्रेम से करोड़ों लोग इकट्ठा हो सकते हैं या नहीं ? सामूहिकरूप से प्रेम की रचना हो सकती है या नहीं ? इस दृष्टि से ग्रामदान की ओर आप देखिए। प्रेम को व्यापक बनाना है, उसकी शक्ति बढ़ाना है।

नवंबर 2021 : 6

भूदान-ग्रामदान आंदोलन के मूल में यही विचार है। कुछ भूमिहीन हैं, कुछ अपने को जमीन का मालिक माननेवाले भूमिवान हैं। भूमिहीनों को जमीन मिलनी चाहिए। जमीन की मालिकियत मिटनी चाहिए। भूमिवानों से हम कहते हैं, तुम जमीन दान कर दो। यानी ऐसा प्रेम प्रकट करो कि उसके सामने भूमिहीनों का संशय, भय न टिक सके। दान देना है, तो वह दबाव से नहीं, विचार समझकर देना है। कोई शख्स एक कुर्ता मांगता है। देनेवाला कहता है, एक कुर्ते से क्या होगा ? एक से तो तुम्हारी ठंड नहीं जायेगी। इसलिए कुर्ते के साथ यह कोट भी लो। इसको हम आक्रमणकारी प्रेम याने द्वेष को पचानेवाला प्रेम कहेंगे। यह प्रकट होगा, तब ताकत पैदा होगी। भूदान-ग्रामदान के काम में इस विचार को समझकर लोग आयेंगे, तो इतनी शक्ति प्रकट होगी कि उसका असर सारी दुनिया पर होगा।

प्रेम से समाज के मसले हल हों

जो द्वेष करते थे, उनके प्रति व्यक्तिगत जीवन में प्रेम प्रकट किया गया और उन्हें जीता गया, यह तो हमने संतों के जीवन में देखा। परंतु सामूहिक या राष्ट्रीय तौर पर प्रेम प्रकट करने का कार्य नहीं हो पाया है। जब तक हम प्रेम-शक्ति से समाज के मसले हल नहीं करेंगे, तब तक यह नहीं होगा।

इधर प्रेम की शक्ति प्रकट नहीं हो रही है, उधर मसले हल करने हैं, इसलिए द्वेष का सहारा लोग लेते हैं। प्यासे को स्वच्छ पानी मिलेगा तो वह गंदा पानी नहीं पीयेगा। लेकिन उसे स्वच्छ पानी हासिल नहीं हुआ, तो वह गंदे पानी से अपनी प्यास बुझायेगा। हिंसा पर प्रेम न होते हुए भी लोग हिंसा कर रहे हैं, क्योंकि स्वच्छ पानी नहीं मिल रहा। इसलिए हम उन्हें दोष नहीं देते। यह आपका और हमारा कर्तव्य है कि हम प्रेम की शक्ति प्रकट करें।

जो हमसे प्यार करेगा, उससे हम प्यार करेंगे और जो हमसे द्वेष करेगा, उससे द्वेष करेंगे, तो इसके मानी यह हुए कि हम क्या बनेंगे, वह हमने सामनेवाले के हाथ में रख दिया। इसे 'अभिक्रम' कहते हैं, जिसे अंग्रेजी में 'इनीशियेटिव' कहते हैं। मैंने अभिक्रम शब्द गीता से लिया है। आम तौर पर अभिक्रम-शक्ति लोग अपने हाथ में नहीं रखते। सामनेवाला व्यक्तित्व प्रेम करेगा तो मैं प्रेम करूँगा, वह द्वेष करेगा तो मैं द्वेष करूँगा; इसमें अभिक्रम-शक्ति मेरे हाथ में नहीं रहती। मेरा व्यवहार सामनेवाले के व्यवहार पर निर्भर है। परंतु सामनेवाले का जो भी व्यवहार हो, मैं प्रेम ही करूँगा, इसमें अभिक्रम-शक्ति मेरे हाथ में रहती है। बहुत बड़ा मुद्दा है।

पराक्रमी प्रेम

इस दुनिया में जिस चीज की कमी है, जिसकी बहुत जरूरत है, वह चीज है स्नेह। मनुष्य का गुण स्वयं के स्नेह से दुनिया को स्नेहमय बनाना ही है। स्नेह का मतलब आसक्ति नहीं है। मेरी व्याख्या के अनुसार स्नेह है, प्रतिरोधी प्रेम। अनुरोधी प्रेम में सामनेवाला जब मुझ पर प्रेम करता है, तब मैं भी उस पर प्रेम करूँगा। यह जो प्रतिक्रिया-रूप प्रेम पैदा होता है, उसमें आत्मा की कोई शक्ति प्रकट नहीं होती है। पर प्रतिरोधी प्रेम में अगर हमारा कोई वैर करता है, हमसे द्वेष करता है, तो उस पर भी प्रेम करना होता है। यह जो प्रेम है, वह 'स्नेह' कहलाता है। जो घर्षण में डाला जाये और सारी दुनिया में ठंडक पैदा करे, ऐसा पराक्रमी प्रेम। द्वेष करनेवाले पर भी जिसका आक्रमण होता है, वह 'प्रतिरोधी प्रेम' कहलाता है। पूछा जा सकता है कि 'क्या सामान्य जीवों के लिए यह संभव है?' मैं नम्रतापूर्वक कहना चाहता हूँ कि यह पूर्णतः संभव है। यह इस जमाने के लिए अत्यंत आवश्यक है।

अत्यंत उपकारकर्ता

प्रतिरोधी प्रेम इस जमाने की मांग है। इसके अलावा यह हमारे संतों की सिखावन है और भारत की हड्डी में वह चीज पड़ी है। इसलिए वह यहां क्यों नहीं पैदा होगी ? द्वेष करनेवाले पर हम प्रेम क्यों न करें ? वह हमारे हर दोष की पूरी छानबीन करके दुनिया के सामने रखता है। उससे अधिक उपकार न मां कर सकती है, न बाप, न भाई। उससे हमें जो सीखने को मिलता है, उतना गुरु से भी नहीं मिलता है। वह हमें बहुत बड़ा शिक्षण देता है और अंतर्मुख बनने की बात सिखाता है। भगवान इस तरह के एक अत्यंत उपकारकर्ता के रूप में प्रकट होता है। फिर भी अगर हम उन्हें नहीं पहचानेंगे तो किस रूप में पहचानेंगे ? हम पर प्यार करनेवाले के रूप में वे प्रकट होंगे, तो हम उन्हें मां, भाई या मित्र समझेंगे। लेकिन यदि वे अत्यंत उपकारकर्ता के रूप में प्रकट होकर हमारे दोषों का विश्लेषण करते हैं, चाहे उनमें से कुछ गलत भी हों, तो भी वे हमें अंतर्मुख होने के लिए प्रेरित करते हैं। गीता में अद्वेष्टा सर्वभूतानाम् आदि जो भक्त के लक्षण आये हैं, उनमें से 'अद्वेष्टा' शब्द पर रामानुज ने जो भाष्य लिखा है, वह अप्रतिम है। उन्होंने कहा है, ईश्वर-प्रेरितानि... भूतानि यद्विषन्ति - जब कोई हमारा द्वेष करता है, तो ईश्वर-प्रेरित होकर करता है। क्योंकि द्वेष करनेवाले में परमेश्वर की प्रेरणा का आविर्भाव होता है और उसका हम पर बहुत उपकार होता है, मुझे इसका बहुत अनुभव है।

मुझ पर अगर किसी ने ज्यादा से ज्यादा उपकार किया है तो वह है, जिसने मेरी निंदा की, मेरे दोष प्रकट किये। इसलिए मेरा अपना नियम बन गया है कि कोई मेरी व्यक्तिगत निंदा करेगा तो उसको मेरी ओर से कोई जवाब नहीं दिया जायेगा, क्योंकि मुझे उसमें उपकार का अनुभव आता है। भूदानयात्रा के

मैत्री

इन सात सालों में मेरी स्तुति चली, पर इधर आने पर कुछ थोड़ी निंदा होने लगी, तो मुझे खुशी हुई। मुझे ईसामसीह का वाक्य याद आया – “तुझे धिक्कार है, जब सब तेरी प्रशंसा करते हैं।” इसलिए मुझे अच्छा लगने लगा कि कुछ टीका, कुछ निंदा चली है। अगर हमारा थोड़ा-सा दोष देखकर किसी ने उसे हमारे सामने रखा, तो हमें मानना चाहिए कि उसने वैज्ञानिक का काम किया। वैज्ञानिक खुर्दबीन लेकर

बताता है कि आपके पेट के अंदर जहरीले जंतु पड़े हैं। वे बिलकुल छोटे-छोटे होते हैं, लेकिन खुर्दबीन से बड़े बनाकर वह हमें दिखाता है। इस खुर्दबीन का हम पर बड़ा उपकार है। उसी तरह कोई हमारे छोटे-से दोषों को बड़ा करके दिखाता है, तो उसका हम पर बहुत उपकार होता है। इसलिए जब यहां पर मुझ पर थोड़ी-सी टीका होने लगी, तो मुझे इतनी खुशी हुई, जितनी इन सात सालों में कभी नहीं हुई!

ईसा की प्रेम की आज्ञा

ईसामसीह ने जो तालीम दी है, उसको मैं तीन वाक्यों में समझ लेता हूं। एक है – लव दाय नेबर अँज दायसेल्फ – पड़ोसी पर वैसा ही प्रेम करो, जैसा अपने पर करते हो। एक सादा-सा, छोटा-सा वाक्य है। अर्थ समझने में जरा भी कठिन नहीं। लेकिन दुनिया में चलता क्या है? सबसे ज्यादा प्रेम मुझे ‘अपने’ पर है। नंबर दो का प्रेम पति को अपनी पत्नी पर या पत्नी को अपने पति पर! नंबर तीन अपने मित्रों पर! इस तरह करते-करते आखिर कुछ लोगों से प्रेम नहीं, नफरत भी पैदा होती है। किंतु वह शख्स, जो प्रेममूर्ति था, कहता है कि जैसा अपने पर प्रेम करते हो, वैसा ही अपने पड़ोसी पर करो। ज्यादातर हमारा मुकाबला पड़ोसी से होता है, इसी लिए उसने पड़ोसी का नाम लिया।

अब अगर ईसामसीह ने इतना ही कहा होता कि ‘लव दाय नेबर’, तो बड़ी चीज नहीं थी। इतना तो सब लोग समझ सकते हैं, सरल बात है। मैं पड़ोसी पर प्यार नहीं करूंगा, तो पड़ोसी मुझ पर प्यार नहीं करेगा। लेकिन उतना ही नहीं कहा। अँज दायसेल्फ कहा। यानी जिस तरह से तुम अपने पर प्यार करते हो, वैसा करो। जितना प्यार अपने पर करते हो, उतना दूसरों पर करो। यह कैसे करें? जैसे अपने साथ बरतते हैं, वैसे दूसरों के साथ बरतें। भले ही शुरू में

अपने जितना प्रेम दूसरे के लिए पैदा न होता हो, पर उतना प्रेम है, ऐसा मानकर उसका नाटक करो। नाटक करते-करते वह सध जायेगा। यह बिलकुल सरल आरंभ है। अपने परिवार के लिए जितनी प्रेम की धारा दिल से बहेगी, उतनी दूसरे परिवार के लिए नहीं बहेगी, पर सेवा करना तो अपने हाथ में है। जितनी सेवा हम अपने परिवार की करते हैं, उतनी गांव के दूसरे लोगों की भी करें। इससे प्रेम करने का अभ्यास होगा। बहुत बड़ी चीज हो जाती है। आध्यात्मिक एकता का हमको अनुभव करना चाहिए, दोनों एक हैं। इस देह में मैं रहता हूं, उस देह में तुम रहते हो, लेकिन दोनों एक ही हैं, ऐसा अनुभव करें और उस अनुभव से पड़ोसी पर प्यार करें। यह एक आध्यात्मिक वस्तु हमारे सामने रख दी।

मुझे अपने ऊपर प्रेम करने के लिए जो आधार है, वही दूसरों पर प्रेम करने के लिए है। व्यापक आत्मदर्शन के अलावा वह और कुछ हो नहीं सकता। जहां कम-बेशी प्रेम होता है, वहां द्वेष का प्रवेश होता है। आत्मस्वरूप का भाव हुए बगैर यह संभव नहीं कि सब पर समान प्रेम किया जाये।

पड़ोसी पर अपने जैसा ही प्यार क्यों करना चाहिए, इसका तत्त्वज्ञान शंकराचार्य ने बताया। कारण अपने में और अपने पड़ोसी में कोई फर्क ही नहीं है।

दोनों में आत्मा समानरूप से है। ईसामसीह ने यह कारण स्पष्ट शब्दों में नहीं बताया। उन्होंने हमारे सामने एक जीवनविचार रख दिया – लव दाय नेबर अँज दायसेल्फ – इस आखिरी शब्द ने सारा भेद ही खतम कर दिया।

अँज दायसेल्फ – अपने जैसा कहकर ईसा ने हमको ब्रह्मविद्या के पहाड़ पर पहुंचा दिया। इस छोटे-से शब्द में बड़ी खूबी है। ब्रह्मविद्या का नाम नहीं लिया लेकिन ले गये ब्रह्मविद्या में। अपने पर कितना प्रेम है उसे देख लें, नाप लें और वैसा ही प्रेम, उतना ही प्रेम अपने पड़ोसी पर करें। यानी पड़ोसी और हम एक हैं, ऐसा एकता का संदेश बड़ी कुशलता से दिया।

अपने पड़ोसी पर अपने जैसा प्यार करो – बोलने में तो सहज ही यह बात बोल देते हैं। लेकिन यह चीज क्या है ? सोचते हैं तो मालूम होता है कि यह चीज हममें तब तक नहीं आ सकती, जब तक कि हम अपने मूलस्वरूप में गोता नहीं लगा लेते। ईसा ने जो कहा वह बहुत गहरी बात है। उस दृष्टि से हम अपने को तौलें तो मालूम होगा कि हम ऊपर-ऊपर से समानता की कुछ बातें कर लेते हैं परंतु वह बिल्कुल ऊपरी साम्य है। जब तक अंदर से यह अनुभूति नहीं होती कि हम सब एक ही हैं – भिन्न-भिन्न आकार दीख पड़ने पर भी एक ही हैं, तब तक इस ऊपरी एकता से कुछ नहीं बनेगा। पड़ोसी पर अपने जैसा प्यार करो या शत्रु पर प्यार करो – ये बातें बिना अनुभव के नहीं कही जा सकतीं। मैंने यह सारा इसलिए खोला कि हम जीवन की गहराई में नहीं जाते और ऊपर के स्तर पर ही काम चलाते हैं।

शत्रु पर प्रेम

दूसरा वाक्य है – लव यूवर एनिमी – दुश्मन पर प्रेम करो। लोग समझते हैं कि यह कठिन बात है।

मुझे लगता है, बिल्कुल सरल बात है। सामनेवाला द्वेष करता है, हम प्रेम करेंगे; क्योंकि प्रेम से ही द्वेष को जीत सकते हैं।

लोग कहते हैं कि शत्रु पर प्रेम करना अजीब-सी बात है। पर इसमें कोई आश्चर्य नहीं, यही विज्ञान है। हमें सोचना चाहिए कि वह दुश्मन मुझसे द्वेष करता है, आग लगा रहा है। मैं अगर दूसरी आग लगाता हूं, तो वह और बड़ेगी लेकिन अगर मैं उस पर पानी डालता हूं, तो वह खतम हो जायेगी। यही विज्ञान का नियम है। ईसा ने शत्रु का विनाश करने का सर्वोत्तम उपाय बताया है। आज तक इससे बढ़कर दूसरा कोई शस्त्र नहीं निकला।

ईसा ने यह एक विधायक बात कही, केवल निषेधक नहीं। जिसने आप पर अपकार किया है, मौका देखकर उसका भला करो। तब उसका हृदय जीता जा सकेगा। किसी ने गलत काम किया हो, तो उसका असर अपने पर न होने दें, यह बात कुछ आसान है। लेकिन ईसा विधायक (पॉजिटिव) बात कहते हैं कि हम अपने ऊपर असर होने दें। ऐसा असर हो कि हम अधिक प्रेम करने लगें।

आणविक युग के लिए अत्यंत आवश्यक बात हम समझते हैं – ‘लव यूवर एनिमी।’ यही बात औरों ने भी कही है, परंतु इतनी स्पष्ट नहीं कही, जितनी ईसामसीह ने कही है। इस बात पर आज अमल नहीं किया जा रहा है। बड़े-बड़े देश एक-दूसरे से डरते हैं, क्योंकि वे एक-दूसरे को दोषी मानते हैं। इसलिए प्रेम का प्रयोग द्वेष के सामने नहीं कर पाते। वे द्वेष के सामने प्रेम का होना अव्यवहार्य मानते हैं। अगर हम प्रेम की शक्ति निर्माण करना चाहते हैं, तो हमें द्वेष के सामने प्रेम करना सीखना चाहिए।

‘शत्रु से प्रेम करो’ – कैसी सुंदर और कुशल युक्ति है ! वह मुझसे द्वेष करता है और मैं उससे प्रेम ! मैंने उसके दिल में अपनी छावनी डाल दी है। अब

मैत्री

वह मुझ पर आक्रमण कैसे करेगा ? युद्ध तो उसकी हृदय-भूमि में ही छिड़ गया। मैं तो खुला हो गया। शत्रु की भूमि पर लड़ाई चल रही है और मैं सुरक्षित हूं। शत्रु का नाश ही होगा। ज्ञानदेव ने कहा है : “यदि मित्रता में ही दुश्मन मर जाता है, तो तलवार का बोझ क्यों उठायें ?”

‘शत्रु से प्रेम करो’ इसमें कितना महान शौर्य भरा है ! जिसके हृदय में बल नहीं, उसमें इतनी हिम्मत कहां से आयेगी ? पर हम सोचते हैं कि जो तलवार खींचता है, वही बलवान होता है। शस्त्र लेकर मनुष्य निःशस्त्रों पर ही अपनी ताकत आजमा सकता है, पर सवाया मिलते ही हाथ में से शस्त्र गिरने लगते हैं। यह महात्मा ईसा को सहन नहीं हो सकती। वे महावीर थे, उन्हें डर मालूम ही नहीं था। वे नैष्ठिक ब्रह्मचारी थे और प्राणीमात्र पर उनका प्रेम था। उन्होंने जाहिर कर दिया था कि ‘जो हमसे द्वेष करेगा, उसे भी हम प्यार से जीत लेंगे।’ कितनी बड़ी ताकत की चीज है यह ! कोई भी कमजोर आदमी न तो इस तरह बोल सकता है और न सोच ही सकता है। बलवान ही ऐसा कर सकता है। अंत तक शत्रु से प्रेम करनेवाला ही शौर्य निभा सकता है।

‘शत्रु से प्रेम करो’ यह विरोध द्वारा विकास करने की सही पद्धति है। वह मुझसे द्वेष करता है और मैं प्रेमपूर्वक उसका प्रतिवाद करता हूं। इसमें से एकता का सुसंवाद निर्माण होता है। यही वेदांत है। कुरान में लिखा है, “तेरी जिससे अदावत या दुश्मनी है, उस पर मित्रता का प्रयोग करके देख। तू पायेगा कि वह तेरा दुश्मन नहीं, प्राणसखा बन गया है।”

‘शत्रु से प्रेम करो’ इसका अर्थ क्या यह है कि पाप का प्रतिकार ही न किया जाये ? इस प्रश्न के पूछनेवाले ने निश्चित रूप से मान लिया कि पाप केवल उसके शत्रु में ही है। उसके खुदके पास तो पुण्य ही पुण्य है ! किंतु यह ठीक नहीं। पाप जहां-जहां

भी हो, वहां उसका प्रतिकार अवश्य करना है। परंतु प्रारंभ स्वयं अपने से करें और समाप्ति शत्रु में। रोगी से प्रेम करने के मानी रोग से प्रेम करना नहीं है। रोग-निवारण का यत्न ही रोगी से प्रेम करने का चिह्न है।

एक-दूसरे को प्यार करो ...

अब तीसरी आज्ञा – ईसामसीह का अंतिम समय था। उन्होंने शिष्यों को इकट्ठा किया। उनके सामने ईसा ने कहा, “बच्चो ! इसके आगे अब तुम मेरे मित्र बन गये, अब तुम बच्चे नहीं रहे, अब मैं जा रहा हूं और नयी आज्ञा दे रहा हूं कि लव वन अनदर अँज आय हँव लवइ यू – जैसे मैंने तुम पर प्यार किया, वैसे एक-दूसरे को प्यार करो। ईसामसीह ने कैसे प्यार किया ? अपने मित्र, शिष्य और दुनिया के लिए अपना बलिदान दिया। वह कहना चाहते हैं कि तुमको बलिदान देना होगा। जॉन ने इसका विवरण किया है कि मनुष्य अपने मित्रों के लिए बलिदान दे, उससे बेहतर प्रेम हो नहीं सकता।

ईसा ने जिंदगीभर में जो नहीं कहा, वह आखिर में कहा कि मैं तुम लोगों को ‘नयी आज्ञा’ दे रहा हूं। सूचना, सलाह, उपदेश नहीं कहा, ‘कमांडमेंट’ कहा। क्या कहा ? एक-दूसरे पर प्यार करो, जैसे मैंने तुम पर प्यार किया !

अगर ‘लव वन अनदर’ इतना ही कहा होता, तो बड़ा ही आसान था। भाई-भाई हैं, आपस-आपस में प्रेम करें। शिष्य-शिष्य हैं, आपस-आपस में प्रेम करें। कठिन बात नहीं। इसको ‘ब्रदरहुड’ कहते हैं। लेकिन इतना ही नहीं कहा। उसके आगे अँज आय लवइ यू – जोड़ दिया। जैसा मैंने तुम पर प्यार किया, वैसा करो।

विचार का विकास

‘हम सब पर प्रेम करें और सब हम पर प्रेम करें’, ऐसे वाक्य वेद में आते हैं। वेद बहुत पुराना ग्रंथ

माना जाता है, इसलिए मैंने उसका नाम लिया। यह प्रेम का विचार है। इसकी महिमा सभी धर्मों ने गायी है। हम और दुनिया एक-दूसरे को प्रेम की दृष्टि से देखें। हम प्रेम करेंगे तो दुनिया हम पर प्रेम करेगी, ऐसी यहां अपेक्षा है। दुनिया अगर हम पर प्रेम नहीं करती तो हमें क्या करना चाहिए, इसका निर्देश इसमें नहीं है। दुनिया की तरफ हम प्रेम की दृष्टि से देखें, ऐसा जिसे सूझा, उसे एक नवविचार के तौर पर सूझा। तभी जिसे 'धर्म' कहते हैं, उसका आरंभ हुआ।

विचार का विकास हुआ। एक व्यक्ति आया - भगवान बुद्ध। उन्होंने कहा, 'वैर से वैर शांत नहीं होता। अक्रोध से क्रोध को और प्रेम से वैर को जीतो।' इससे सारा का सारा पुराना चिंतन-चित्र ही बदल गया।

उनके बाद एक और व्यक्ति आया - ईसामसीह। उन्होंने कहा, 'दुश्मन पर प्यार करो।' बहुत-बहुत बदल हो गया। 'दुश्मन के साथ द्वेष न करो।' या 'दुश्मन को प्रेम से जीतो' ऐसा न कहकर

वह ऐसा कहनेवाला निकला कि 'दुश्मन पर प्यार करो।' इसे ईसाई लोग उत्तम व्यक्ति के लिए उत्तम धर्म के तौर पर मानते हैं। वे कहते हैं कि एक व्यक्ति 'परफेक्ट' परिपूर्ण हो सकता है। उसने राह बता दी कि दुश्मन पर प्यार करो। यह ठीक है, लेकिन समाज के लिए क्या? जब समाज पूर्ण अवस्था में आयेगा, तब समाज के लिए भी यही चीज लागू होगी। लेकिन तब तक प्राप्त परिस्थिति में क्या करना होगा, इसका निर्देश यहां भी नहीं।

तब आये गांधीजी। वे पुराने समाज में ऐसे ही पैदा हुए, जैसे दूध में मक्खन! उन्होंने कहा, 'दुश्मन पर प्यार करो, यह बात केवल व्यक्तिगत क्षेत्र तक ही सीमित नहीं है। आप पर सामूहिक हमला होता हो, तब भी यही बात लागू होनी चाहिए। दुश्मन के समूह से भी हमें प्रेम करना है' - गांधीजी ऐसा दावा करते थे। वे कहते थे कि "मैं जो कुछ कर रहा हूँ, वह भारत के ही प्रेम से प्रेरित नहीं, इंग्लैंड के प्रेम से भी प्रेरित है।" उन्होंने सत्याग्रह आदि जो कुछ किया, वह सब प्रेम से प्रेरित होकर ही किया।

4. करुणा

अध्यात्म का अंग

मन में सबके लिए करुणा हो तो मनुष्य दूसरे का दुःख सहन नहीं कर सकेगा। आज दुनिया में दुःख बहुत है लेकिन लोग दिल सख्त कर उस ओर ध्यान नहीं देते। जो आस्तिक कहलाते हैं, वे कहते हैं कि हम क्या कर सकते हैं, दुःख मिटानेवाला तो ईश्वर है। जो नास्तिक होते हैं, वे कहते हैं कि जिसका दुःख वही सहन करे। इस तरह नास्तिकों ने दुःखियों का दुःख मिटाने का भार उन दुःखियों पर ही सौंपा है तो

आस्तिकों ने ईश्वर पर। लेकिन न नास्तिक यह पहचान रहे हैं, न आस्तिक ही कि दुःखियों का दुःख मिटाने का कुछ भार हम पर भी है। इसलिए हम सबसे ज्यादा जोर करुणा पर देते हैं।

सभी संतों के जीवन का सार-सर्वस्व करुणा है। फिर चाहे वे राम का नाम लेते हों, चाहे कृष्ण का या शिव का। चाहे वे मोक्ष का नाम लेते हों, चाहे निर्वाण या परमानंद का। गौतमबुद्ध ने चालीस उपवास किये। उपवास के बाद उनको करुणा का दर्शन हुआ। उसी

श्री

का काम उन्होंने जीवनभर किया। हमें दुनिया में ऐसे काम करने चाहिए, ऐसे आंदोलन उठाने चाहिए, जिनके जरिए लोगों में करुणा के भाव पैदा हों। हमारी योजनाएं तभी सफल होंगी, जब लोगों को एक-दूसरे पर प्यार करने का महत्व मालूम होगा। और उनके हृदय में करुणा पैदा होगी।

दीनों की, दुःखियों की मदद करना, यह अध्यात्म माना शंकराचार्य ने; और केवल शंकराचार्य ने नहीं, रामानुज वगैरह सब आचार्यों ने, साधु-संतों ने और ऋषि-गुनियों ने, सबने यह कहा है कि दीन-दुःखियों के दुःख दूर करना अध्यात्म का अंग है।

अद्वैत की भावना करुणा को सक्रिय बनायेगी

भगवान ने हरएक के हृदय में कुछ-न-कुछ करुणा रखी है। दूसरे का दुःख देखकर मानव दुःखी हुए बिना नहीं रह सकता। लेकिन चित्त दुःखी होने पर भी मदद के वास्ते दौड़ पड़ने के लिए कुछ पुरुषार्थ की जरूरत होती है। मानव दुःखियों के लिए केवल सहानुभूति रखकर अपना समाधान कर लेता है। बहुत हुआ, तो ईश्वर का स्मरण कर लेता है कि ईश्वर उन्हें मदद करे। किंतु यह नहीं सोचता कि परमेश्वर ने हमें ताकत दी है, तो हम दुःखियों की मदद के लिए दौड़ जायें। इसके लिए साधारण दया काम नहीं देती, करुणा की जरूरत होती है। करुणा में ताकत होती है, वह मनुष्य को खामोश नहीं बैठने देती। कारुणिक मनुष्य उठ खड़ा होता है और दुःखियों की मदद में अपनी ताकत लगा देता है।

शंकराचार्य ने 'करुणा' शब्द से भी बढ़कर एक शब्द निकाला। किसी दुःखी का दुःख देख मदद के लिए जाना करुणा है। शंकराचार्य ने कहा - "अरे, तुम और हम कौन हैं ? दुनिया में हम-ही-हम तो हैं। अद्वैत है।" इसलिए जैसे मनुष्य खुदको मदद करता है, वैसे ही दूसरों के लिए करेगा। यह समझकर नहीं

कि मैं परोपकार कर रहा हूं, बल्कि यह समझकर कि मैं अपने-आप पर ही उपकार कर रहा हूं। पांव में कांटा घुस जाये और दर्द होता हो, तो झट हाथ उसकी मदद में पहुंचता है और कांटा निकाल देता है। क्या इसमें हाथ ने कोई परोपकार किया ? हाथ भी मेरा हिस्सा है और पांव भी।

बहादुर गुण

जिस मनुष्य में देह और आत्मा के पृथक्करण का भाव नहीं, उसमें करुणा हो ही नहीं सकती। करुणा तो बड़ा बहादुर गुण है। उसमें महान सामर्थ्य है, वह परम निर्भय है। जिस करुणा में निर्भयता नहीं, वह करुणा नहीं, देहासक्ति है। मैं सामनेवाले का दुःख देख नहीं सकता, क्योंकि अपना दुःख भी नहीं देख सकता। अगर ऐसा है, तो यह करुणा कायर है। मैं अपना दुःख तो देख सकता हूं, पर सामनेवाले का दुःख देख न सकूं, तो वह सच्ची करुणा है। वृक्षैव तिष्ठासेत् छिद्यमाने न ब्रूयात् - वृक्ष जैसे खड़े रहें, कोई काटे, तब भी मुंह से शब्द न निकले - ऐसी वृत्ति होने से ही करुणा निर्भयता के साथ जुड़ी रहेगी। गौतम बुद्ध को करुणा का जो दर्शन हुआ, वह तीव्र तपस्या के अंत में निर्भयता प्राप्त होने पर हुआ। दुनिया को वृत्रासुर के भय से मुक्त करने के लिए अपना देह-विसर्जन करने को दधीचि ऋषि इसलिए तैयार हुए क्योंकि उनका हृदय करुणा से भरा था। सारांश, जब तक देह और देह-संबंध में हम पड़े रहेंगे, तब तक करुणा की शक्ति प्रकट नहीं होगी, चाहे जीवन में दया थोड़ी बहुत प्रकट हो जाये।

मनुष्य थोड़ा भी करुणा का कार्य करता है तो उसके हृदय को समाधान होता है। जैसे खाने में तृप्ति का अनुभव आता है, वैसे ही भूतदयात्मक काम करने से हृदय को तृप्ति का अनुभव होता है। करुणा-कार्य से इसलिए समाधान होता है कि परमेश्वररूप करुणा के साथ हमारा संबंध जुड़ जाता

है। इसलिए ईश्वरी-स्पर्श का अनुभव आता है और उससे समाधान होता है।

सर्वाधिक प्रभावशाली

दुनिया में कहीं भी पाप देखकर संत पुरुष के हृदय में जो भाव पैदा होते हैं, वह करुणा का एक प्रकार है। दुःखियों को देखकर हृदय में जो करुणा पैदा होती है, वह करुणा का दूसरा प्रकार है। अज्ञानी का अज्ञान देखकर ज्ञानी के मन में जो करुणा पैदा होती है, वह करुणा का तीसरा प्रकार है। चाहे वह एक करुणा के रूप में पहचानी जाती हो, पर अलग-अलग वस्तु है।

किसी भी देश की सरकार अपने देश को मजबूत बनाने की बात सोचती है, लेकिन यह नहीं सोचती कि देश में करुणा कैसे बढ़े ? यह नहीं सोचते कि अपने देश में अगर कारुण्य बढ़ेगा तो इस देश के जरिए दुनिया को शांति मिलेगी और सारी दुनिया की जनता करुणा गुण से जीत ली जायेगी। करुणा का प्रभाव मानव पर कितना पड़ता है, यह बात जाहिर है। करोड़ों लोग ईसामसीह का नाम लेते हैं, सिर्फ उनकी करुणा के कारण। बुद्ध भगवान की जयजयकार करनेवाले चालीस करोड़ लोग दुनिया में हैं। उनकी करुणा के कारण ही वे उन्हें याद करते हैं। आज करोड़ों लोगों के मन, जीवन और मरण पर अगर किसी चीज का अधिक-से-अधिक प्रभाव है तो वह करुणा का है।

न्याय से ऊपर

धार्मिक पुरुषों को यह करना चाहिए कि वे लोक-जीवन में प्रवेश करें और करुणा की स्थापना करें। देवता की मूर्ति खड़ी कर उसकी पूजा कर लेनेभर से कर्तव्य पूरा नहीं होता। उतनेभर से जीवन में सुधार नहीं होगा। वह तो एक संकेत है। हम परमेश्वर के पास दया या करुणा चाहते हैं, तब हम पर भी

किसी पर दया दिखाने की जिम्मेवारी है या नहीं ? इसलिए लोक-जीवन में करुणा कैसे दाखिल हो, यह कार्य भी धार्मिक पुरुषों को करना चाहिए। लोगों के जीवन की समस्या क्या है, यह सोचकर उसे अपने हाथ में लेना चाहिए। उन प्रश्नों का हल धार्मिक तरीके से हो सकता है, उसे करके दिखाना चाहिए।

न्याय होते हुए भी न्याय के ऊपर करुणा हो। न्याय होने के बाद भी आखिर करुणा की दृष्टि से देखा जाये। किसी मां का लड़का मारा गया है, तो कत्ल करनेवाले को सजा होनी चाहिए, यह न्याय हुआ। लेकिन मरनेवाला तो मर गया, अब मारनेवाले को मारकर क्या लाभ ? यह करुणा की दृष्टि अगर मां में आ जाये, तो वह भावना ज्यादा श्रेष्ठ होगी। दोषों का ठीक मूल्यांकन होने पर भी करुणा की दृष्टि होनी चाहिए।

करुणा का साक्षात्कार

अक्सर पूछा जाता है कि साक्षात्कार की क्या कल्पना है ? एक बात तो यह है कि बुद्धि को जंच जाये तो साक्षात्कार को आधार मिलेगा। बुद्धि को ग्रहण नहीं होता, तब तक साक्षात्कार का प्रश्न पैदा नहीं होता। बुद्धि को जंचना ज्ञान है और उसके बाद का अनुभव है, विज्ञान या साक्षात्कार ! मिसाल के तौर पर करुणा का साक्षात्कार लें। विश्व में करुणा भरी है, बुद्धि को यह बात जंचनी चाहिए। विश्व में करुणा की योजना है। मेरी मां की मुझ पर करुणा न होती तो मेरा संवर्धन न होता और मुझे मेरे अपने संवर्धन की आवश्यकता है। बुद्धि को करुणा की आवश्यकता महसूस होनी चाहिए और यह बात ध्यान में आनी चाहिए कि सृष्टि में करुणा है। फिर करुणा का अनुभव होगा। ऐसी करुणा, जो मां को बच्चे के लिए होती है, हम अनुभव करेंगे। तब करुणा का साक्षात्कार होगा।

मेरी

मुझमें जो करुणा है, वह व्यक्तिगत नहीं है, समाज के लिए है। जैसे फलाना मनुष्य बीमार पड़ा या मरा तो मुझ पर कुछ भी असर नहीं होता, इतना मैं कठोर हूं। लेकिन कुल जमात के लिए जो करुणा मुझमें है, वह नहीं होती तो जीवन खतम हो जाता। मेरा एक तत्त्वविचार है कि जहां आप समाजरूप से कारुण्य चाहते हैं, वहां व्यक्तिगत आकर्षण नहीं होना चाहिए। इसलिए मैं मानता हूं कि भूतदया का विस्तार हुआ तो उसमें प्रेम की उछलकूद नहीं रहेगी, बल्कि गहराई रहेगी। जैसे गहरा पानी शांत होता है। आकाश व्यापक बना तो शून्य हुआ।

शंकराचार्य ने जिंदगीभर अद्वैतमंत्र का जप किया, उपासना की। वे भगवान विष्णु से कहते हैं – ‘नारायण करुणामय’ और प्रार्थना करते हैं कि हम उस करुणामय के दर्शन करना चाहते हैं। वे तो कभी अभेद और अद्वैत से छोटी चीज बोलते ही नहीं थे, तब यह द्वैत कैसे ? तो कहते हैं – भूतदया विस्तारय यानी भूतदया का विस्तार करते रहें तो अद्वैत होगा। इस तरह शंकराचार्य का विचार भी करुणामूलक है।

करुणा के बिना जीवन व्यर्थ

करुणा आती है सेवा से। जितनी सेवा करोगे, उतनी करुणा हृदय में आयेगी। सेवा बढ़ाते जाओ। भक्त का हृदय करुणावान बनता है। उसे छीन लेने की नहीं, बल्कि देने की प्रेरणा होती है। उसे यही चिंता रहती है कि किस तरह मैं चंदन की तरह समाजसेवा में घिस जाऊं !

जहां त्याग की भावना आती है और हृदय में करुणा पैदा होती है, वहां भक्ति का आरंभ होता है। भक्ति का सर्वोत्तम लक्षण यही है। हमें किसी को कुछ देने का, किसी पर प्यार करने का, किसी के लिए त्याग करने का मौका मिलता है, इसी लिए जीवन में रुचि है। कल अगर देश में ऐसी कोई योजना

हो कि करुणा के लिए कोई अवकाश ही न रहे तो मुझे जीवन जीने की रुचि नहीं रहेगी। यूरोप के लोग दूसरे ढंग से सोचते हैं। वे नहीं समझते कि करुणा की भी कोई जरूरत होती है। उन्हें तो व्यवस्था की ही जरूरत महसूस होती है। हम भी व्यवस्था की जरूरत तो समझते हैं, परंतु करुणा की जगह व्यवस्था को नहीं देना चाहते।

कुछ लोग कहते हैं कि गरीबों के लिए दरिद्रालय (पुअर हाऊसेज) खोल देना चाहिए। गरीबों पर करुणा रखने और उनकी सेवा करने का मौका न आये, इसलिए यह व्यवस्था कर देनी चाहिए। हम समझते हैं कि इस तरह करुणा की जगह व्यवस्था को दी जाये तो जीवन नीरस बन जायेगा। पर वे लोग उल्टा सोचते हैं। वे समझते हैं कि मनुष्य पर करुणा का प्रसंग आना समाज-रचना की न्यूनता है। अच्छी समाज-रचना में कभी करुणा का प्रसंग नहीं आयेगा। हम कहते हैं कि व्यवस्था जरूर अच्छी की जाये, पर हर हालत में करुणा के लिए अवसर बना रहे। अगर करुणा का मौका ही न आये तो हम समझेंगे कि मनुष्य की जरूरत ही नहीं रही। फिर हमारे जन्म की जरूरत ही क्या रही ? परमेश्वर अगर चाहेगा तो मनुष्य को जन्म दिये बिना ही दुनिया की व्यवस्था कर लेगा।

मान लीजिए कि इतनी अच्छी व्यवस्था हो जाये कि हमारे लिए कुछ काम ही न रहे। भगवान स्वयं ही हर पेड़ को पानी देने की व्यवस्था कर ले, मुझे पेड़ को पानी देने की जरूरत न रहे तो पेड़ मेरी तरफ देखते रहेंगे और मैं उनकी तरफ ! मुझे भूख लगेगी तो पेड़ मेरे पास नहीं आयेंगे और पेड़ों को कुछ हुआ तो मैं उनके पास नहीं जाऊंगा। इसका मतलब यह हुआ कि पेड़ आज जिस हालत में हैं, उसी हालत में मैं भी आ जाऊंगा। फिर मनुष्य जन्म की खूबी और रुचि क्या रही ? अगर इतनी आदर्श व्यवस्था हो जाये कि बच्चों

को तुलसी के पौधे को पानी देने की जरूरत ही न रहे तो हमारे जीवन को कार्य ही क्या रहेगा ? भगवान ने सृष्टि की रचना की है, उसमें भी बहुत अपूर्णता रखी है। हमें भूख लगती है, यह भी ईश्वर के योजना की न्यूनता ही मानी जायेगी। परंतु अगर ईश्वर ऐसी परिपूर्ण योजना कर देता कि हमें कुछ भी काम करने को बाकी न रहता तो हमारा जीवन भी व्यर्थ हो जाता।

इसी लिए हम कहना चाहते हैं कि समाज की व्यवस्था उत्तम करो, पर कितनी भी उत्तम व्यवस्था हो तो भी करुणा की व्यवस्था रहेगी ही। इस करुणा को हम भक्ति का आरंभ समझते हैं।

आध्यात्मिक चिंतन में यह देखने की बहुत जरूरत है कि भक्ति को कर्मयोग का रूप कैसे मिले ? दुःखी व्यक्ति की सहानुभूति में रो पड़ने का कोई उपयोग नहीं होता। भक्तिभाव को जब कर्मयोग का रूप मिलता है, तब वह करुणा कहलाती है। करुणा यानी कुछ-न-कुछ करना। केवल दयाभाव पर्याप्त नहीं है, साथ में करुणा की भी जरूरत होती है।

रहम — हमदर्दी हमें घुमा रही है

हमारी मुख्य चीज, जो हमें घुमा रही है, वह है 'रहम,' जिसे हम संस्कृत में 'करुणा' कहते हैं। हमसे यह देखा नहीं जाता कि हिंदुस्तान में इतनी गुर्बत है, गरीबी है। इसी लिए हम घूम रहे हैं। आज गरीबों और अमीरों में, देहाती और शहरवालों में, पढ़े हुए और अनपढ़ लोगों में इतना फर्क है कि वह हमसे देखा नहीं जाता। हम इसे इतनी अहमियत न देते, अगर गरीबों को खाना-पीना, कपड़ा-लत्ता, रहने को मकान, दवा-दारू और तालीम का इंतजाम होता। फिर भले ही बड़े लोगों को बड़ी जायदाद मिलती या

वे बड़ा ऐशो-आराम करते। लेकिन गरीबों को जीवन की जरूरत की इतनी चीजें भी नहीं मिलतीं। इसी लिए इतना दुःख होता है।

असल में देखा जाये तो बात ऐसी है कि मदद करनेवाले को उससे ज्यादा तसल्ली मिलती है, जो मदद पाता है। यह तजुर्बे की बात है। प्यासे को पानी पिलानेवाले को प्यासे से ज्यादा तसल्ली मिलती है, क्योंकि इसमें इन्सानियत है। अल्लाह ने इन्सान को सबसे बड़ी जो चीज दी है, वह है इन्सानियत। उसी को हम रहम, हमदर्दी या करुणा कहते हैं। यह चीज जितनी जिस शख्स में होगी, उतना ही उसकी जिंदगी में, अंतःकरण में इत्मीनान होगा, सुकून होगा। उतनी ही उसे शांति मिलेगी।

जो भूखा है उसे खिलाना, यह पहला फर्ज है। जो यह नहीं करता, वह कुछ भी नहीं जानता। फिर वह चाहे कितनी ही लंबी-चौड़ी किताबें पढ़ता हो, पूजा-इबादत करता हो, लेकिन तंगदिल है, तो उस शख्स में यह सब होने पर भी इन्सानियत नहीं है। उसमें इल्म हो, वह बड़ा आलिम हो, लेकिन हमदर्दी न हो तो इन्सानियत ही नहीं है। फिर जिस इन्सान में इन्सानियत नहीं है, उसकी शकल-सूरत भले ही इन्सान की हो, लेकिन वह इन्सान नहीं है — ठीक वैसे ही, जैसे नमक में नमकीनपन न हो, खारापन न हो।

दुःख की बात है कि आज इन्सानियत ही नहीं है। दिल इतना सख्त हो गया है कि आज इन्सान, इन्सान के लिए सोचता नहीं। इसलिए हम फिर-फिर से कह रहे हैं कि हमें घुमानेवाली चीज हमारा इल्म नहीं, न हमारा त्याग है और न हमारा फकीरी का बाना ही है। दरअसल हमें घुमानेवाली चीज रहम है, हमदर्दी है, करुणा है।

श्री

5. समत्व

समत्वं आराधनं अच्युतस्य

इस समय काल और ईश्वर दोनों एक होकर समत्व की मांग कर रहे हैं। अतः इससे बढ़कर कोई मांग नहीं हो सकती। प्रह्लाद ने कहा है – समत्वं आराधनं अच्युतस्य अर्थात् समता भगवान् अच्युत की आराधना है। आज कालप्रवाह समता चाहता है। ईश्वर तो चाहता ही है। ईश्वर में विलक्षण समत्व है। ऐसी स्थिति में हमारे सारे विचारों का आधार समत्व न रहा तो हम खंडित हो जायेंगे।

वेदांत में बताया है कि हम सब आत्मरूप हैं, समान हैं, कोई ऊंचा नहीं, कोई नीचा नहीं। इससे बढ़कर समता का कोई सबक नहीं हो सकता, आधार नहीं हो सकता। वेदांत में समता का जो आधार मिलता है, वह कहीं नहीं मिलता। भारतीय संस्कृति के दो मूल विचार हैं, जिनमें एक यह आत्यंतिक समता है और दूसरा है भूतदया।

समता की भूख

आजकल मैं भूदान मांगता हूं। जिनके पास जमीन नहीं है, उन्हें भूमि देना चाहता हूं। आखिर यह सारा गोरखधंधा क्यों कर रहा हूं ? इसी लिए कि आज समाज में ऊंचे-नीचे माने जानेवाले सभी दर्जे मिटने चाहिए।

अवश्य ही आज न केवल हिंदुस्तान में, बल्कि दुनियाभर में काफी विषमता व्याप्त है, लेकिन यह समता का जमाना है। एक-एक जमाने की एक-एक मांग होती है और उसके अनुसार एक-एक गुण को महत्व मिलता है। एक जमाना था, जब सबको

उपासना की भूख थी। एक जमाना था, जब मृत्यु के बाद क्या होता है, यह जानने की भूख थी। एक जमाने में समाज-सुधार किस तरह हो, यही चर्चा और विचार चलता था। किसी युग में स्वतंत्रता को महत्व मिला, किसी युग में विवेक-बुद्धि को, किसी युग में सेवाभाव को, तो किसी युग में आत्मसंशोधन को। इस तरह भिन्न-भिन्न युगों में गुणों की आवश्यकता अलग-अलग रही। और जिस युग में जिस गुण की आवश्यकता थी, उस युग में उस गुण की प्रेरणा मनुष्य को ज्यादा से ज्यादा रही। आज साम्य की आवश्यकता मालूम हो रही है। अब यह भूख है कि सर्वत्र साम्य की स्थापना हो। इसलिए जो विचार साम्य लाने में कारगर होगा, वही टिकेगा, दूसरा नहीं।

समता का यह विचार कोई नया विचार नहीं, प्राचीनकाल से हम उसका महत्व मानते आये हैं। गीता ने समत्व की महिमा बार-बार गायी है। भक्त और ज्ञानी के लक्षणों में समता का व्यवहार ग्रथित किया है। इस तरह इसका महत्व प्राचीन काल से है। किंतु उस जमाने में उसकी व्यावहारिक आवश्यकता महसूस नहीं होती थी, जो आज हो रही है।

आज सारी दुनिया में समता की भूख जगी है। आज का जमाना बराबरी का नाता चाहता है। यह सख्यभक्ति का जमाना है।

ब्रह्मसाम्य का अनुभव

समत्व का आदर्श सामने रखकर व्यवहार करने पर समता का क्षेत्र उत्तरोत्तर व्यापक और गहरा

होकर अंततः इसी जीवन में ब्रह्मसाम्य का अनुभव आ सकता है। वैसा हुआ तो समझे कि जनम जीता।

मुक्ति का अनुभव लेने के लिए मरने की जरूरत नहीं। जिसने समत्व में चित्त पिरोया, वह समत्व का उत्तरोत्तर विकास करता जायेगा। और अंत में ब्रह्म को पायेगा। प्रथम अपने छोटे-से कुटुंब में समत्व का अनुभव लेना। मनुष्य कुटुंब के छोटे-बड़े, स्त्री-पुरुष, लड़के-लड़की को समान देखता है। यह छोटे पैमाने पर समता हुई। उससे अधिक व्यापक समता यानी सब जाति-धर्म-देश के लोगों में समत्व देखना। फिर आगे जाकर मनुष्य और अन्य प्राणी, जीव-जंतु सबको एक श्रेणी में देखेगा। और उससे भी आगे जाकर जड़-चेतन को एक देखेगा। कुटुंब का साम्य कुटुंब तक सीमित है, समाज का साम्य समाज तक। ब्रह्म के इस पार की ये सीढ़ियां सदोष हैं। सब मानवों में साम्य देखना परंतु मानव के सुख के लिए प्राणियों का शोषण करना, उनकी कत्ल करना। इसका अर्थ है कि मानव के समत्व में प्राणियों का समावेश नहीं है। वह सदोष साम्य है। निर्दोष समत्व कब मिलेगा ? जब साम्य व्यापक होते-होते ब्रह्म तक पहुंचेगा तब। समत्व की ओर दृष्टि गयी तो समत्व-बुद्धि का आरंभ हुआ कहा जायेगा और उसका परिपाक हुआ यानी ब्रह्म को पा लिया, जन्म जीत लिया। जिन्होंने समता पर अपने जीवन को रचा, वे ब्रह्म में ही स्थिर हो गये। क्योंकि समता की अत्यंत परिपूर्णता ही ब्रह्म है।

समत्वबुद्धि का आधार

गीता ने साधक के लिए ईश्वर के बाद समत्व-बुद्धि का आश्रय माना है। समत्वबुद्धि का परिपाक ही साम्ययोग है। साम्ययोग सर्वत्र ईश्वर का दर्शन करनेवाला है और उसमें समत्वबुद्धि की पूर्णता हुआ करती है।

जिसका ईश्वर से संपर्क है, वह ईश्वर को पूछकर कार्य करेगा। परंतु जिसको ईश्वर का स्पर्श नहीं, उसके लिए समत्वबुद्धि का, अक्षुब्ध वृत्ति का आधार माना है। समत्व यानी वासना-विकार को बाजू पर रखकर विचार करना। बुद्धि शांत, तटस्थ नहीं रही तो चिंतन कैसे होगा ?

समत्वयुक्त चित्त यानी पूर्वग्रहमुक्त चित्त। अगर चित्त समत्वयुक्त नहीं है तो सत्पुरुषों की शरण जाना, उनका आश्रय लेना। अपनी बुद्धि की शक्ति कम हो तो इतनी अक्ल रखें कि जिनकी बुद्धि तटस्थ है उनका सुनें। (1) ईश्वर का आधार (2) समत्व-बुद्धि का आधार (3) सत्पुरुष का आश्रय — ये तीनों ईश्वरशरण में शामिल हैं। उसमें से जो बने, सो करें। समत्वबुद्धि से आरंभ कर उसका परिपाक साम्ययोग में करना है।

गीता ने समझाया है — समत्वं योऽयं उच्यते। योग यानी समत्व। समत्व यानी क्या ? मानापमान समान मानना, शीत-उष्ण समान समझना, सफलता-असफलता समान समझना। ये मामूली चीजें हैं। इनके बिना काम नहीं चलता। लेकिन इतने से ही योग नहीं हो जाता। निष्काम कर्म, भक्ति और ज्ञान तीनों समानता से जुड़ने पर ही योग बनता है।

समत्व से सुरक्षितता

समत्व ही कर्मगत सुरक्षितता है। क्योंकि उससे कर्म करने पर भी सुकृत-दुष्कृत टल जाते हैं। इसी लिए वह एक खूबी भी है। कर्म में खतरा हो सकता है। मनुष्य जो कर्म करता है, उसका अहंकार भी उसको हो सकता है। खतरे की कई बातें हो सकती हैं। लेकिन समत्व होगा तो सुरक्षितता होगी। कर्म कैसे करें जिससे कि नुकसान नहीं होगा, यह है कौशल। और यही कर्म की सुरक्षितता है। समत्व से पाप-पुण्य का भार टल जाता है। कर्म करना भी है और उससे अपने मार्ग में बाधा भी पैदा नहीं होने देना है।

श्री

इसके अतिरिक्त व्यावहारिक अर्थ से भी 'समत्व' एक कुशल गुण होने के कारण उससे बाह्य कर्म-कुशलता की अपेक्षा करना भी गलत नहीं होगा। जिसके पास समत्वबुद्धि है, उसका बाह्य कर्म अच्छा होगा, इसलिए भी वह कौशल है। समत्वयुक्त किसान सभी ओर से सोचकर खेती करेगा तो उसके खेत में पैदावार अच्छी होगी। इसलिए वह कौशल भी है।

खाने में नमक एक मात्रा में डालते हैं। मात्रा कम हुई, ज्यादा हुई, दोनों में रुचि नहीं। वही न्याय गुणों पर लागू होता है। गुण का एक मध्यबिंदु होता है। उस बिंदु से इधर या उधर खिसका तो दुर्गुण हो जाता है। जितना आचार चाहिए उससे कम किया तो मालिन्य, ज्यादा किया तो मूर्खता। दोनों के बीच में सदाचार है। इसलिए जीवन में समत्व चाहिए।

समता के साथ विवेक

समता के साथ विवेक रखना एक अत्यावश्यक एवं महत्वपूर्ण विषय है। इसका महत्व तब और भी बढ़ जाता है, जब कि हम लोग साम्ययोग की बातें करने लगे हैं। बापू भी समता का आग्रह रखते ही थे। उन्होंने वाँयसरॉय तक को लिख डाला कि क्या आपको बीस हजार रुपये वेतन लेना शोभा देता है? आपके और जनसाधारण के वेतन में इतनी अधिक विषमता किसी तरह सहन नहीं की जा सकती।

आज विभिन्न देशों के बीच स्थूल तुलना की जाती है। कहा जाता है कि अमुक देश में अधिक से अधिक आय और कम-से-कम व्यय में 5 और 40 का अंतर है। इतना अधिक अंतर नहीं होना चाहिए। 10 का अंतर तो खप भी सकता है। इस तरह स्थूलरूप से हिसाब लगाने की एक आदत ही बन गयी है। वास्तव में यह अच्छी बात नहीं है। मुझे कोई पूछे कि क्या आपको 10 प्रतिशत का अंतर चल सकता? तो मैं यही कहूंगा कि मुझे जितना अपेक्षित

है, उतना मिलना चाहिए। किसी की अपेक्षा दस अधिक क्यों? इस दस की अधिकता की कल्पना भी गलत है। सृष्टि में इतना अधिक पैदा होना चाहिए कि जिसे जितना अपेक्षित हो, उतना मिलता रहे। दूसरे के पास कुछ पड़ा हो तो हमें उसकी आवश्यकता ही न पड़े। फिर वह आदमी भी उस अधिक वस्तु को ट्रस्टी के तौर पर अपने पास रखे, मालिक के तौर पर नहीं।

उंगलियों जैसी समानता

समान भाव से बांटने का मतलब यह नहीं कि गणित की समानता हम चाहते हैं। गणित की समानता में नहीं चाहता, लेकिन उंगलियों की समानता जरूर चाहता हूँ। ये पांचों उंगलियाँ बिलकुल समान न होते हुए भी एक-दूसरे के सहकार से रहती हैं और लाखों काम कर देती हैं। पांचों समान नहीं, इसलिए ऐसा भी नहीं कि एक तो एक इंच लंबी है और दूसरी एक फूट। यानी अगर समानता नहीं है तो अत्यधिक विषमता भी नहीं चाहिए।

हम तो बुद्धि (विवेक) की समानता चाहते हैं। इसमें कुछ कम-बेशी होगा, पर जैसे परिवार में होता है, वैसे ही होगा। परिवार में सब मिलकर खाते हैं। परिवार का यह न्याय ही हमें गांव और समाज को लागू करना है। हर एक को जीवन की आवश्यक चीजें समान भाव से मिलनी चाहिए। कुछ थोड़ी-सी विषमता रहेगी, परंतु उंगलियों जितनी ही, उससे अधिक नहीं।

साम्य समाधानम्

मैंने एक सूत्र बनाया है - साम्यं समाधानम्। जिसमें सबका समाधान हो, वही साम्य है। घर में एक-दूसरे के प्रति प्रेम रहता है लेकिन सभी के लिए सब कुछ समान होता है, ऐसी बात नहीं। घर में हम सब कुछ समाधानपूर्वक ही किया करते हैं। घर में

छोटे बच्चों के लिए अधिकार नहीं, कर्तव्य ही रहता है। माता-पिता ही प्रधान हुआ करते हैं। फिर जब वे बूढ़े होते हैं और बच्चे जवान हो जाते हैं तो पहले के बच्चे ही प्रधान बन जाते हैं और उन्हीं की बुद्धि से घर का सारा काम चलता है। इस तरह कभी पिता प्रधान तो कभी पुत्र प्रधान होता है। दोनों में प्रेम तो रहता ही है। इसलिए सृष्टि में प्रेम के कारण जो करना पड़े, उससे साम्ययोग में किसी तरह की बाधा नहीं आती। यदि गणिती साम्य करने जायेंगे तो दुनिया से आनंद ही मिटा देंगे। हम अगर सर्वथा समता का आग्रह रखेंगे तो उसमें लाभ की अपेक्षा हानि की ही अधिक संभावना रहेगी। सृष्टि की विविधता मिटाकर ऐसी एकता का अनुभव चाहना अद्वैत का अनुभव नहीं कहा जा सकता।

सर्वोत्तम नीतिसूत्र

अपने समान दूसरों को समझना, इसे सभी धर्मों ने सर्वोत्तम नीतिसूत्र बतलाया है। गीता इसे 'आत्मौपम्य' कहती है और आत्मौपम्य से व्यवहार करनेवाले को सब योगियों में श्रेष्ठ कहा है। इसी में से साम्ययोग की सिद्धि होती है। गीता ने आत्मौपम्य बुद्धि की बात कही है। दूसरों की हालत उन्हीं की निगाह से सोचनी चाहिए। हम अगर उनकी हालत में होते तो हमें कैसा लगता ? इस तरह सोचकर जो जवाब मिलेगा, वैसा उनसे हमें व्यवहार करना चाहिए।

दूसरे से हम जैसे व्यवहार की अपेक्षा करते हैं, वैसा ही व्यवहार स्वयं दूसरे के साथ करें। हमें जैसा सुख-दुख है, वैसा ही दूसरों को भी है, इसका भान रखकर समत्व से बरतना। कोई हमें गालियां दें, तो हम भी उसे गालियां दें, यह आत्मौपम्य नहीं। वह 'जैसे के साथ वैसा' व्यवहार हुआ। आत्मौपम्य यानी दूसरे व्यक्ति से हम जैसा

व्यवहार चाहते हैं, वैसा व्यवहार हम उससे करें।

दूसरों की भावनाओं का, उनकी देह के लिए जो भी आवश्यक है उसका ज्ञान हमें हो सकता है, क्योंकि हमारी अपनी देह है, सुख-दुःख की भावना है। हमारी देह नमूने के लिए दी गयी वस्तु है। इस नमूने के आधार से दूसरे लोगों की बात हम समझ सकते हैं और उनकी सेवा करना संभव होता है। 'जो पिंड में सो ब्रह्मांड में' के न्याय से हम सभी जीवों के सुख-दुःख की कल्पना कर सकते हैं। केवल अपनी ही देह को अपना नहीं मानना है, सभी की देहों को अपना मानें, उनकी चिंता करें। मेरी अपनी देह, मेरे माता-पिता, मेरे भाई-बहन, मेरे आप्त-मित्र इत्यादि-इत्यादि की मैं चिंता करता हूँ, वैसे ही सर्व जीवों की सेवा करूँ, चिंता करूँ। अपनी खुद की छोटी-सी मिसाल पर से अनुभव लेना है कि आसपास के सभी जीवन मेरे अपने हैं। ये सब जीव मेरे से अलग नहीं हैं। मैं ही इन सब जीवों के रूप में जगत में व्यवहार कर रहा हूँ। इतनी व्यापकता का अनुभव हमें लेना है।

समता के प्रचार की खूबी

जब हम समता का एक भाग, समता की एक मात्रा समाज में चाहते हैं तो सौ गुनी समता की मात्रा हममें होनी चाहिए। उसके बगैर हमारी चाह सफल होनेवाली नहीं है। हमारे शरीर में 98° डिग्री उष्णता रहती है, क्योंकि सूर्यनारायण अनंत डिग्री उष्णता रखता है। लेकिन कल सूर्यनारायण ही 98° डिग्री रखने लगे तो हम लोगों की देहों में कितनी उष्णता रहेगी, इसका आप गणित कर सकते हैं! तो समाज में समता का जो नाप हम चाहते हैं, उससे शतगुना नाप हमारे जीवन में होना चाहिए। तभी हमारे विचारों, कृतियों, आशाओं और संकल्पों के द्वारा हम समाज में समता की स्थापना कर सकते हैं।

श्री

साम्यावतार

करुणा के आधार पर साम्यावतार

अगर नया पुरुषार्थ करने का मौका न मिले तो यह सारी सृष्टि नीरस, रसशून्य हो जाये। पूर्व-पुरुषार्थ परिपूर्ण मान लें तो प्रश्न होगा कि फिर हमें प्रभु ने जन्म ही क्यों दिया ? हमारे जन्म के लिए कुछ काम तो होगा न ? जैसे राम, कृष्ण के अवतार हैं, वैसे ही हमारा भी अवतार है। बिना किसी उद्देश्य के हमने जन्म नहीं लिया है। नूतन संस्कार के लिए नूतन अवतार आवश्यक ही है।

वास्तव में अवतार मनुष्य का नहीं, विचार का होता है। कोई एक विचार ही अवतार लेता है और उसका निमित्त कोई मनुष्य बन जाता है। अब होनेवाला है साम्यावतार। सत्य, प्रेम, करुणा का अवतार हो गया है। अब इससे एक कदम आगे चलकर साम्य की स्थापना करनी है और यह करुणा द्वारा ही करनी है। हम करुणा के आधार पर साम्यावतार लायें। जैसे राम की माता कौशल्या और कृष्ण की माता यशोदा थी, वैसे ही साम्य की माता करुणा है। उसी की कोख से साम्य-मूर्ति का नया अवतार हो रहा है।

करुणा से आगे

दुनिया को उठाने के लिए हम झुकते हैं, यह है करुणा। वह एक बहुत बड़ा गुण है, बहुत भारी वस्तु है। परंतु कारुण्य के साथ, उससे भी आगे जाकर हमें समत्व सीखना है। ऊंचे स्थान में रहकर दुनिया के वास्ते दिल सिसकता है, हृदय झुकता है, नीचेवाले मनुष्य को उठाने की कोशिश होती है – यह सब करुणा है, मातृ-वात्सल्य है। माता बच्चे को उठाकर अपनी गोद में लेगी, फिर भी माता माता है, बच्चा

बच्चा है। माता की योग्यता बच्चे को हासिल नहीं। माता करुणा की मूर्ति जरूर है, परंतु कारुण्य से भी आगे जाकर हम सख्यभक्ति लाना चाहते हैं।

सुदामा कुछ प्राप्त हो जाने की आशा में भगवान श्रीकृष्ण से मिलने गये। वे मांगना तो नहीं चाहते थे, पर पत्नी ने कहा, 'तुम्हारा मित्र है, मांगकर देखो', इसलिए गये। चौकीदार ने दरवाजे पर रोका। सुदामा ने कहा 'कृपया मेरा नाम जाकर कह दो। अगर उन्होंने 'ना' कहा, तो वापस चला जाऊंगा।' चौकीदार अंदर कहने गया। सुनते ही कृष्ण दौड़े आये, आकर बालसखा को गाढ़ आलिंगन दिया। उसे अंदर ले आये और जिस आसन पर स्वयं बैठते थे, उसी पर बिठाया।

यह करुणा के आगे की बात है। लोगों को हम केवल कारुण्य ही नहीं समझाते, उसके साथ, उससे आगे बढ़कर समत्व भी सिखाना चाहते हैं। श्रीकृष्ण को केवल करुणा उत्पन्न होती तो प्रेम से धन देकर मित्र को वापस भेजना ही काफी था। यह जरूरी नहीं था कि अपने खुद के आसन पर उसे बिठाते – उस आसन पर, जिस पर सिर्फ लक्ष्मीजी बैठती थीं। इसी लिए कृष्ण का नाम हिंदुस्तान में घर-घर लिया जाता है। करुणा से बढ़कर गुण है समत्व।

समाज में सब लोग सखा बनें, परस्पर सहयोग करें, परस्पर खुली चर्चा कर सामूहिक निर्णय लें और सब मिलकर उस पर अमल करें – इसी का नाम है, सख्यभक्ति। विज्ञानयुग में दास्यभक्ति का जमाना गया और सख्यभक्ति का आ गया है। मैत्री ही मानवता-धर्म है। मैत्री में हार्दिक एकता और पूर्ण प्रेम की बात है। मित्रों में कोई कम योग्य, कोई अधिक

योग्य का सवाल नहीं आता। मैत्री में हक नहीं होता, कर्तव्य ही होता है। मैत्री में सब समान भूमिका पर आते हैं। मैत्री में ऊंच-नीच नहीं। मित्रों की लियाकत में चाहे भेद हो, पर वे परस्पर मित्र होते हैं। भाई-भाई में भी एक बड़ा भाई और दूसरा छोटा भाई होता है। वेद कहता है - 'हम ऐसे भाई होंगे कि हमारे बीच न कोई छोटा होगा और न कोई बड़ा - अज्येष्ठासो अकनिष्ठासः। भ्रातृभावना में भी वेद को खतरा मालूम हुआ। वह खतरा मैत्री में नहीं।

साम्य करुणामूलक

अनासक्त कर्मयोग यानी साम्ययोग। साम्ययोग शब्द मुझे ज्यादा अच्छा लगता है। साम्य करुणामूलक होगा, तभी वह साम्ययोग होगा। अन्यथा वह स्थूल साम्य होगा। यांत्रिक पद्धति से लाया हुआ साम्य असली साम्य नहीं होता। पृथ्वी पर पानी कहीं भी हो, नीचे की ओर बहता दीखता है। सबसे नीचे समुद्र नाम का बहुत बड़ा गड्ढा है। उसको भरने के लिए सभी जगहों का पानी नीचे की दिशा में दौड़ता रहता है। कुएं में से एक बाल्टी पानी खींच लें, वहां गड्ढा नहीं दिखायी देगा। पानी के बिंदुओं में ऐसा नैसर्गिक सामर्थ्य है कि पानी में कहीं गड्ढा होता दिखायी दे तो सभी बिंदु उसी दिशा में दौड़ने लगते हैं। पानी को यह साम्य सध गया है। पानी में साम्य की स्थापना करने का जो गुण है, वह उसके स्नेह और अनुराग से आया है। उसी कारण से पानी निम्न की ओर दौड़ता रहता है। ऐसी कारुण्यवृत्ति बढेगी, तब साम्ययोग सिद्ध होगा।

दो प्रक्रियाएं

साम्य इस तरह करुणा के द्वारा आया हुआ नहीं होगा तो उससे द्वेष, विरोध, विसंवाद, झगड़े पैदा होंगे। आजकल अर्थशास्त्रज्ञ, साम्यवादी आदि लोग साम्य की जो प्रक्रिया लाना चाहते हैं, वह कृत्रिम और यांत्रिक है। उससे साम्य के बदले वैषम्य ही पैदा होता है। मानसिक वैषम्य तो पैदा होता ही है, लेकिन बाह्य विरोध भी आता है।

साम्ययोग जो सहजीवन के लिए जरूरी है, लाने के लिए एक प्रक्रिया होती है करुणा की और दूसरी प्रक्रिया होती है मत्सर की। मत्सर यानी मुझसे जो ऊंचे हैं, उनको नीचे खींचना। करुणा यानी मुझसे जो नीचे हैं, उनकी मदद के लिए दौड़ना। मत्सर की समता यानी ऊपरवाले को नीचे खींचकर लाने की कोशिश करते-करते साम्य लाने की इच्छा। इस प्रक्रिया को मैंने मत्सरमूलक नाम दिया है। और दूसरी प्रक्रिया है, करुणा की। मान लीजिए मैं पचास रुपये तनखा पाता हूं। और एक शक्स को देख रहा हूं जिसे मुश्किल से बीस-पचीस रुपया मिलता है। तो मैं अपने पचास रुपये में से उसकी मदद के लिए पांच रुपया देता हूं। हमसे ऊपर हैं सौवाले, हजारवाले, लाखवाले, करोड़वाले। उधर हम देखते नहीं, लेकिन हम देखते हैं कि हमसे जो नीचे हैं, वे दुःखी हैं, इसवास्ते अपना धर्म है कि पांच रुपये उनकी मदद में पहुंचायें - तो उतना लेवलिंग हो गया। यह करुणामूलक प्रक्रिया है।

समता स्थापित करना सच्ची दया

चार-पांच हजार सालों का इतिहास जो हम जानते हैं, उसके निरीक्षण से मैं इस निर्णय पर

आया कि मानव ने सर्वत्र जितने भी काम किये, सामाजिक, राजकीय, विद्या-विषयक और भी तरह-

मैत्री

तरह के, उन सब कामों में दया का विकास करने की जरूरत रही। होते-होते अब हम ऐसे विचार पर आये हैं कि इसके आगे हमें समता का विकास करना होगा। यह विकास कुछ दो-एक हजार सालों से शुरू हुआ है।

सर्वगुण-संपर्क साधना

वस्तुतः दया और समता में कोई विरोध नहीं। ज्ञानदेव ने तो दया की व्याख्या में ही समता को पिरो रखा है – आतां दया ते ऐसी, पूर्ण-चंद्रिका जैसी। त्रिविंशतिं न कडसी, सार्धे धोरें – दया ऐसी होती है जैसी पूर्ण चंद्रिका। जो शीतलता पहुंचाते हुए परीक्षा नहीं करती कि जिसको मैं ठंडक दे रही हूं, वह छोटा है या बड़ा।... गुणों को परस्पर जोड़कर सर्वगुण-संपर्क साधने की भक्तों की यह युक्ति है।

समता का विचार हमको सूझा है, तो भी वह विचार, वह कल्पना नयी नहीं है। लेकिन उस जमाने में उसको आदर्श मानते थे और व्यावहारिक दृष्टि से जिस गुण का विकास जरूरी मानते थे, वह दया थी। इसलिए दया को धर्म और समत्व को ब्रह्म समझते थे। वे कहते थे कि ब्रह्म समत्व है, प्राप्तव्य वस्तु और कर्तव्य वस्तु दया है। अब हमको व्यवहार में भी आचरण के लिए समत्व-गुण के विकास की आवश्यकता महसूस होती है।

समता के लिए भूदान-यज्ञ

लोग समझते हैं कि विषमता कायम रखते हुए हम दया कर सकते हैं। किंतु वह दया अब अपर्याप्त है। अब समता की जरूरत है। समता लाने के लिए ही भूदान-यज्ञ चल रहा है।

हम छठा हिस्सा मांगते हैं, दया का आवाहन नहीं करते। गरीबों पर दया करो, ऐसा नहीं कहते। दया और करुणा के लिए भी स्थान है, वे भी धर्म

नवंबर 2021 : 10

हैं। हमने अपने मार्ग को 'करुणा-मार्ग' भी कहा है। किंतु हम लोगों से कहते हैं कि समता को मानो। हवा, पानी तथा सूरज की रोशनी के समान जमीन भी परमेश्वर की देन है, इसलिए उस पर किसी की मालिकी नहीं, सबका समान अधिकार है – इस तत्त्व को यानी समता के तत्त्व को मानकर जमीन दो। दया का आधार समता है, यही मानकर जमीन दो।

दया धर्म का मूल है

तुलसीदासजी ने कहा है कि दया धर्म का मूल है, पर वह धर्म की पूर्णता नहीं, आरंभ है। समता में ही उसकी पूर्णता है। दया प्राथमिक न्यूनतम धर्म है। दया धर्म का फल नहीं, धर्म का मूल या आरंभ है। जब धर्म परिपूर्ण या फलित होगा, तभी उसे समता का फल लगेगा। क्योंकि धर्म का लक्षण समता है। आत्मा समान है। इसलिए हमें अपना जीवन धीरे-धीरे समता की ओर ले जाना चाहिए।

हमारा अगला कदम

वैसे यह भी गलती हमें नहीं करनी चाहिए कि पुराने लोगों ने दया के विकास में हजारों साल बिताये तो हम समता को दस-पांच साल में स्थापित कर ही देंगे। ये भूल हम न करें और समझें कि एक नया गुण व्यावहारिक विकास के लिए उठा लिया। एक ध्येय के तौर पर इसको प्राचीनों ने माना था – एक दूर के ध्येय के तौर पर, व्यक्तिगत ध्येय के तौर पर। कोई व्यक्ति पूर्ण समता को प्राप्त कर सकता है, ब्रह्मनिर्वाण पा सकता है, यह भी उन्होंने माना था। और समाज के खयाल से यह भी माना था कि समता होगी, लेकिन बहुत दूर के काल में होगी। यह जो उन्होंने माना था, उससे हम आगे जा रहे हैं, जाना

चाहते हैं और प्रत्यक्ष व्यवहार के रूप में भी समता को सिद्ध करना चाहते हैं।

नये कदम में सावधानी की आवश्यकता

तो अपने उन पूर्वजों का बल ले करके हम आगे बढ़ना चाहते हैं, जिन्होंने धीरज से उसका विकास किया। वैसे हमें अब इस गुण का विकास करना चाहिए। मानों कि विकासक्रम में एक नया प्रकरण शुरू हुआ है। तो नया प्रकरण जिस सावधानी से लिखा जाता है, उस सावधानी से इस गुण का हमें विकास करना है। कहीं यह न हो कि जैसे दया मिथ्या होती है और एक बाजू अहंभाव पैदा करती है और दूसरी बाजू दीनता पैदा करती है, वैसे समता भी मिथ्या बने और उसके कारण हम विवेक खो बैठें। समता अगर विवेक को मिटायेगी तो वह टिक नहीं सकेगी। वह भी मिथ्या साबित होगी। और संभव है कि समता का विचार करते-करते अगर उसमें विवेकहीनता का भी दोष रह गया तो आगे इस गुण को छोड़ करके विवेक नाम के गुण का विकास करने का लोगों को सूझे। और एक नया विकासक्रम हजारों सालों तक शुरू हो जाये।

तो समता का विवेकयुक्त और पूर्ण दया के रूप में हमें विकास करना है, यों समझ करके अपने चित्त का संशोधन करना, उसमें कहां विषमता छिपी है, कहां ऊंच-नीच भाव छिपा है, वह ढूंढना, यह सब हमें करना चाहिए। इस तरह जब हम नम्रता के साथ सोचेंगे तो हमारे निज के जीवन में, मेरे जैसे के जीवन में, जो कि किसी संपत्ति का मालिक नहीं है, इसलिए

शायद यह माना जायेगा कि समता के, आर्थिक समता के बारे में जिसको करने का कुछ बाकी नहीं है, उसको भी करने का बहुत बाकी है। और कई तरह की विषमताएं जो शरीर के कारण पैदा हुई हैं, उनमें से मुक्त होने की अत्यंत आवश्यकता होगी।

पूर्वजों की तपस्या का लाभ

पर एक और वस्तु ध्यान में रखनी चाहिए। हम अक्सर कहते हैं कि दया गुण का हमको आकर्षण नहीं है। हमें समता का आकर्षण होता है। इस तरह दया का निषेध कर अगर हम समता की स्थापना करना चाहते हैं, तो हम एक बड़ी भारी ताकत को खोते हैं और एक व्यर्थ का विरोध खड़ा करते हैं। हमें समझना चाहिए कि समता का विरोध विषमता से हो सकता है, दया से नहीं। तो हमारा सोचने का ढंग ऐसा हो कि दया का विकास करनेवालों का सारा पुण्यबल, सारी तपस्या समता के विकास के प्रयत्न में हमें मिल जायें। सोचने के उस ढंग के मुताबिक हम यों कहें कि दया का विकास करते-करते आखिर अनुभव से हम इस नतीजे पर आये हैं कि समता निर्माण करना, यही सच्ची दया है। सच्ची दया तब होती है, जब हम समता स्थापित करते हैं। इसलिए दया का विकास करने के उस अनुभव के कारण ही हमें यह सूझा है कि अब हमें समता स्थापित करनी चाहिए। इस तरह अगर सोचेंगे तो पूर्वजों की सारी तपस्या हमको मिल जायेगी और उस आधार पर हम एक नयी तपस्या खड़ी कर सकेंगे।

श्री

6. अहिंसा

जो अहिंसा की दवा लेना चाहता है, उनके लिए पथ्य है वाणी में मधुरता और हृदय में प्रेम। अगर कहीं भी कटु वाणी का प्रयोग हुआ तो इस दवा से रोग दूर होगा ही नहीं, बल्कि मृत्यु हो जायेगी। यह हिरण्यगर्भ की मात्रा है। इसके साथ मधुर अनुपान जरूर होना चाहिए।

अहिंसा का व्यापक अर्थ

अहिंसा ही मानव का अपना गुण है, मानव का स्वभाव है। मनुष्य अति प्राचीन काल से अहिंसा का विचार करता आया है। अहिंसा क्या है, यह जब सोचा जाता है, तब मेरी श्रद्धा उसके व्यापक अर्थ पर होती है। गीता में आत्मा का वर्णन आता है, न हन्ति, न हन्यत – आत्मा न मारता है, न मरता है; न घातयति – न मरवाता है। यह आत्मा का स्वभाव है। और यही वर्णन अहिंसा को लागू होता है। फिर जब इसका सामाजिक विचार बना, तब उसका एक विधि-निषेधयुक्त शास्त्र बनाया गया। लेकिन हमारा मूल विचार यही है कि अहिंसा आत्मा के साथ जुड़ी है। इसलिए हम जितने आत्मस्वभाव के नजदीक जायेंगे, उतनी अंतस्तुष्टि और शांति मिलेगी और जितने आत्मस्वभाव से दूर रहेंगे, उतनी अशांति रहेगी।

सर्वभूतहिंसे रताः भी गीता का ही शब्द है। शंकराचार्य उसका अर्थ बताते हैं – अहिंसक इत्यर्थः – इसका अर्थ अहिंसा है। एक ही शब्द में बता दिया। हमने मानवदया जैसी सीमित वस्तु बनायी ही

नहीं। हमने 'भूतदया' का नाम लिया है। इतना विशाल शब्द पूर्वजों ने हमारे सामने रखा कि उससे विशाल दूसरा कोई शब्द हो ही नहीं सकता। 'सर्व' कह दिया, 'भूत' कह दिया तथा 'हित' कह दिया, तब और कहने को बाकी क्या रहा ? यानी मनुष्य जितनी ऊंची उड़ान उड़ सकता है, उतनी ऊंची उड़ान इस शब्द में पड़ी है। और उसका अर्थ बताया अहिंसा।

आजकल हम लोग अहिंसा का अर्थ यही समझते हैं कि 'हिंसा न करना' परंतु उसका इतना ही नकारात्मक अर्थ नहीं है। वह एक भावात्मक चीज है।

हम देहबुद्धि में फंसे रहते हैं। जिस किसी की ओर देखते हैं, उसे देह ही मानते हैं। हिंसा देह की शक्ति है, देह मारी जाती है। अहिंसा आत्मा की शक्ति है, आत्मा मरता नहीं। देह से बढ़कर आत्मा की शक्ति है, यह तो मानी हुई बात है। अगर हम देह का आवरण हटाकर देह से परे, देह के अंदर जो वस्तु है, उसकी तरफ देखें, तो हमारा सारा व्यवहार – बोलने-चालने और सोचने का ढंग ही

बदल जायेगा। दुनिया दूसरे ही रंग से रंगी दीख पड़ेगी। ऐसा हो जाये, तो ऐसे मनुष्य के संपर्क में जो आयेगा, उस पर उसी का रंग चढ़ेगा। उस मनुष्य पर दूसरे का रंग नहीं चढ़ेगा। यह बात ध्यान में आ जाये, तो हम अगर अहिंसा में विश्वास करते हैं, उसका सामूहिक प्रयोग करना चाहते हैं, तो मुख्य चिंता हमें यह होनी चाहिए कि अपने निजी जीवन में उसे कैसे लायें? उसकी उपासना कहां तक और कितनी एकाग्रता से हम करते हैं, यही सोचने का विषय होना चाहिए।

अहिंसा यानी प्रेम + करुणा

अहिंसा का एक अंश प्रेम है और दूसरा अंश करुणा है। सिर्फ अहिंसा शब्द कहने से विचार की सफाई नहीं होती। इसलिए मैं सत्य के साथ प्रेम और करुणा कहता हूं। प्रेम का मतलब होता है, दूसरे के सुख से सुखी होना। अपने सुख से सुखी होना तो जानवर भी जानता है। लेकिन दूसरों के सुख की परवाह करना, दूसरे सुखी हों, ऐसी चाह रखना प्रेम है। दूसरे के सुख से मत्सर भी हो सकता है; लेकिन आनंदलब्धि हुई तो वह अहिंसा का पहलू हुआ – प्रेम, मैत्री !

अहिंसा का दूसरा पहलू है, दूसरे का दुःख देखकर दुःखी होना, यह करुणा है। दूसरे का दुःख देखकर आंसू बहा दिये, इतने से नहीं होगा। करुणा का अर्थ दूसरे के लिए कुछ-न-कुछ करना। करुणा यदि दिल में पैठ जाये, तो वह खामोश नहीं बैठने देगी, वह दौड़ जायेगी मदद में।

प्रेम और करुणा, दोनों पहलू मिलकर अहिंसा होती है। ऐसे सत्य और अहिंसा कहने से विचार पूरा होता है; इसलिए गांधीजी सत्य और अहिंसा कहते हैं। लेकिन मैंने सोचा कि अहिंसा के बदले प्रेम और करुणा कहेंगे। बच्चा मां-बाप को अहिंसक नहीं

कहेगा, बल्कि कहेगा कि प्रेम करते हैं। इसी तरह भगवान में प्रेम और करुणा मानते हैं, अहिंसा नहीं।

कुरल (तमिल भाषा का धर्मग्रंथ) में कहा है कि “जिनका हृदय करुणा से और प्रेम से भरा है, वे समझते हैं कि यह हड्डी भी अपनी नहीं है।” दधीचि ऋषि ने दुनिया के लिए सारा शरीर खपा दिया। उन दिनों इंद्र और वृत्रासुर की लड़ाई चलती थी। इंद्र ने दधीचि से कहा, “आप अपनी हड्डी देंगे तो उसका वज्र बनेगा और उससे वृत्रासुर की पराजय कर सकेंगे।” दधीचि ने अपने शरीर का विसर्जन किया। उस हड्डी का वज्र बनाया गया और वृत्रासुर की पराजय हुई। दधीचि प्रेम से भरे थे, इसलिए उन्होंने अपनी हड्डी भी सबकी मानी। दुनिया के कल्याण के लिए अपनी आहुति देना, यह है अहिंसा।

अहिंसा की शक्ति का प्राकट्य

वज्रादपि कठोराणि – खुद के लिए। मृद्वपि कुसुमादपि – दूसरों के लिए। प्रेम और करुणा की शक्ति यानी अहिंसा की शक्ति। अहिंसा की शक्ति तब प्रकट होती है, जब सामने के, दोषी माने जानेवाले के लिए हमारे मन में कुछ प्रेम हो और हमारा कोई कदम उसकी उन्नति के लिए भी जरूरी समझकर उठाया गया हो। उसमें हमारा तो भला है ही, पर उसका भी भला है, ऐसी जहां स्पष्ट भावना हो, वहीं अहिंसा की ताकत प्रकट होती है, जिससे सामनेवाले का कुछ परिवर्तन होता है, या होना संभव दीखता है।

हिंदुस्तान की मुख्य शक्ति अहिंसा है। यहां के महापुरुषों ने हमें सिखाया है कि जो डरपोक या कायर है, वह अहिंसा का पालन नहीं कर सकता। डरपोक व्यक्ति भय से भाग जाता है। वह शरीर से हिंसा नहीं करता। लेकिन मन से करता है। मानसिक हिंसा बहुत भयानक होती है। इसलिए जो कायर है, वह अहिंसा

मैत्री

का पालन नहीं कर सकता। क्रूर पुरुष भी अहिंसा का पालन नहीं कर सकता। वीर पुरुष क्रूर नहीं बनता। जहां लडना होता है, वहां की मर्यादाओं का पालन वीर पुरुष करता है। वह ध्यान रखता है कि जो दोषी नहीं हैं, उन्हें तकलीफ न हो, जिनके साथ लडना है, उनके लिए व्यक्तिगत मत्सर न हो, मर्यादाओं का उल्लंघन न हो। ऐसी जगह अहिंसा पनपती है।

अहिंसा की शक्ति संख्या पर निर्भर नहीं है, अंतःशुद्धि पर निर्भर है। जैसे एटम बम की इम्पर्सनल ताकत बनी, उसी तरह से अहिंसा में भी इम्पर्सनल फैक्टर दाखिल करना होगा। तभी अहिंसाशक्ति जाग्रत होगी। जैसे घर बैठे-बैठे सारी दुनिया को खत्म करने की ताकत मनुष्य के हाथ में आयी है, वैसे ही घर बैठे-बैठे सारी दुनिया को बचाने की ताकत मनुष्य के हाथ में आ सकती है। वह जो अहिंसा की ताकत होगी, वह अव्यक्त शक्ति है। उसकी खोज करनी चाहिए। वह तब तक नहीं होगी, जब तक मन से परे होकर हम चिंतन नहीं कर सकते।

धर्म, जाति, संप्रदाय, भाषा, पक्ष ये सारी उपाधियां तोड़े बिना अहिंसा की शक्ति के विकास के लिए हमारी बुद्धि काम नहीं देगी। सूर्यवत् उदासीन हुए बिना हम अहिंसा की खोज नहीं कर सकते। हमें सबसे समान भाव से निर्लिप्त रहना चाहिए। हम सबके अभिमुख हों, सबसे प्यार करें, लेकिन सब उपाधियों से अलग रहें। सामनेवाला तिरस्कार करेगा तो भी हम तो उसे प्यार ही करेंगे। आक्रमण केवल हिंसा में नहीं, प्रेम में भी होता है। हम प्रेमाक्रमण करेंगे तभी अहिंसा की शक्ति प्रकट होगी। सिंह का शौर्य और चींटी का ऐक्य, इन दोनों गुणों की जोड़ से अहिंसा-शक्ति बनती है।

अहिंसा परम ही नहीं, निकट धर्म

निर्भयता उसी आत्मिक शक्ति से आयेगी, जिसे

हम मर्यादित भाषा में 'नैतिक शक्ति' या अधिक स्वच्छ और स्पष्ट भाषा में 'अहिंसा की शक्ति' कह सकते हैं। अहिंसा का निर्भयता के साथ गहरा संबंध है। जिसे हम अहिंसा कहते हैं, वह निर्भयता पर आधारित है। दोनों एकरूप ही हैं। अगर कोई अहिंसक दीख पड़े – चाहे ऊपर से हिंसा करता हुआ न दीखे – लेकिन उसके मन में डर हो, तो वह अहिंसक है ही नहीं। अहिंसा निर्भयता का पर्याय है। इसके विपरीत कोई वीर दीख पड़ता हो, शस्त्रों के आधार पर उसकी वीरता का प्रदर्शन हो रहा हो, फिर भी वह कायर ही है। वह आत्मा की शक्ति महसूस नहीं करता, इसलिए शस्त्रों का आधार लेता है। अहिंसा परमो धर्म: यह सभी महसूस करते हैं। पर वह निकट धर्म है, यह महसूस नहीं करते।

आज हिंसा से बचाव करनेवाले भी कहते हैं कि 'हम हिंसा के लिए हिंसा नहीं चाहते।' हिंसा के लिए हिंसा करना शैतान का ही लक्षण है। मानव-समाज में ऐसा कोई नहीं, जिसे हिंसा के लिए हिंसा प्यारी हो। पर लाचारी से वह करनी पड़ती है, क्योंकि सामनेवाला जब हिंसा-बल बढ़ाता है, तो हम क्या करें? परंतु इस लाचारी और पुरुषार्थहीनता को मैं 'निर्वीर्यता' ही कहूंगा।

अभी तक जो भी मसले हैं, वे हिंसा या सरकार की शक्ति से हल होंगे, ऐसा विश्वास है। सरकार की शक्ति यानी उसके पीछे सेना की ही शक्ति होती है। परंतु वस्तुतः हिंसा से मसले हल होते हैं, यह अनुभव में नहीं आता। इस पर कहा जाता है कि इसमें हिंसा का दोष नहीं, हमारा ही दोष है; क्योंकि जो हिंसा की, उससे ज्यादा हिंसा करनी चाहिए थी। किसी ने किसी राज्य पर हमला किया और वह हार गया तो हारनेवाला सोचता है, हमारी हार इसलिए हुई कि विरोधी की सेना हमसे ज्यादा थी। लेकिन अब तो जो कुछ भी होगा, वह अहिंसा या प्रेम की शक्ति से

होगा। उसकी युक्ति हमें ढूंढनी चाहिए। जहां-जहां द्वेष प्रकट होता हो, वहां-वहां प्रेम प्रकट करते चले जायें। सामने जितना घना अंधकार हो, उतना हमारे पास उत्तम प्रकाश होना चाहिए। यह समझना कठिन नहीं, परंतु उसका उपयोग कैसे करें, यह सवाल है।

अहिंसा के लिए बुद्धियुक्त शौर्य

अहिंसा वीरों की होती है। उसके लिए शौर्य चाहिए, लेकिन वह बुद्धियुक्त होनी चाहिए। अहिंसा ही ऐसा बुद्धियुक्त शौर्य रख सकती है। जो कायर नहीं होता, क्रूर नहीं होता, समत्वबुद्धि से काम करता है, निर्भय होता है, वही अहिंसा की शक्ति को काम में ला सकता है। अहिंसा सबसे अच्छे की आशा करती है और सबसे खराब की तैयारी रखती है। अहिंसा का अपना दिल खुला रहता है।

जैनों ने भी अहिंसा का नाम लिया और गांधीजी ने भी लिया। लेकिन हमने देखा कि गांधीजी की अहिंसा से जो शक्ति पैदा हुई, वह सांप्रदायिक अहिंसा से नहीं हुई। गांधीजी ने सिखाया कि अहिंसा की शक्ति मानव-मानव के बीच का वैरभाव मिटाने में हम लगा दें। चित्त में से मत्सर, क्रोध आदि को मिटाकर चित्तवृत्ति शुद्ध करें। मानवों से व्यवहार में ही हमारी अहिंसा की कसौटी होती है। फिर अहिंसा के साथ सत्य भी जुड़ा हुआ रहता है। अगर सत्य नहीं रहा, तो अहिंसा की भी रक्षा नहीं हो सकती।

रचनात्मक सेवाकार्य

रचनात्मक कामों में, मानवता का विकास करनेवाली सेवा में तन्मय हो जाना ही अहिंसा का मुख्य रूप है। लोग कहते हैं, 'अहिंसादेवी निःशस्त्र है'। मैं कहता हूं, यह गलत खयाल है। अहिंसादेवी के हाथ में अत्यंत शक्तिशाली शस्त्र हैं। वे प्रेम के शस्त्र हैं इसलिए उत्पादक होते हैं, संहारक नहीं होते। लेकिन वे संहार भी कर लेते हैं, द्वेष का, विषमभाव

का, भूख का, अनारोग्य का। इतना जरूर है कि अहिंसा के वे शस्त्र आकार में छोटे-छोटे होते हैं और आहिस्ता-आहिस्ता काम करते हैं।

लोग कहते हैं कि आपके ये छोटे औजार इस यंत्रयुग में नहीं चलेंगे। हमने इसका अनुभव लेकर देखा कि इस यंत्रयुग में भी वे चल सकते हैं। हमने चरखा चलाया, चक्की चलायी। इस यंत्रयुग के बावजूद चरखे ने सूत काता, चक्की ने आटा पीसा। चरखे के इर्दगिर्द अहिंसा की तालीम लेने की हमने कुछ कोशिश की है, जिसने हमारे जीवन को शुद्ध बनाने में मदद दी। इसके साथ-साथ दुःखितों की सेवा जितनी बन सकती है, करने की हमारी इच्छा रही है। परंतु शक्तिशाली अहिंसा तब तक प्रकट नहीं होगी, जब तक हम शरीरश्रम से रोटी कमाने का व्रत नहीं लेते। ईसा जो कह गये हैं, उसे मैं अक्षरशः मानता हूं कि सूई के छेद में से ऊंट जा सकेगा लेकिन पैसे का मोह रखनेवाला अहिंसा का साक्षात्कार नहीं कर सकेगा, भले ही उसका नाम वह लेता रहे।

गांधीजी का तो विश्वास था कि हिंसक शक्ति के त्याग का उदाहरण दुनिया को हिंदुस्तान ही दे सकेगा। क्योंकि हिंदुस्तान की संस्कृति में यह चीज है। हिंदुस्तान ने अहिंसक नीति के आधार पर आजादी पायी है। हिंदुस्तान एक स्वयंपूर्ण देश बन सकता है। इसकी सिद्धि के लिए उन्होंने ग्रामोद्योग-प्रधान जीवन की कल्पना और आयोजन कर रखे थे। मुझे इसमें संदेह नहीं है कि ग्रामोद्योग योजना को छोड़कर अगर कोई अहिंसा को लेना चाहे तो वह असंभव-सी बात है। ग्रामोद्योगी अर्थरचना और अहिंसा साथ ही रहनेवाली है।

हृदय-परिवर्तन ही माध्यम

अहिंसा एक अंतःशक्ति है। अहिंसा में विचार-परिवर्तन, हृदय-परिवर्तन की प्रक्रिया ही मुख्य है। वह

मेरी

अनेक क्षेत्रों में काम करती है। थोड़ा-सा व्यक्त काम करती है और बहुत-सा अव्यक्त। उतने से सारे काम पूरे हो जाते हैं। हिंसा में बाहर की क्रियाएं बहुत ज्यादा होती हैं; अंदर का सोचना क्षीण होता है। इसलिए चिंतन पर जब प्रहार होता है, तब हिंसा टिकती नहीं। इसवास्ते हिंसा का मुकाबला अहिंसा करेगी, तो अव्यक्तरूप से करेगी। उसका मुख्य प्रहार सूक्ष्म में होगा। हृदय-परिवर्तन की प्रक्रिया उसका माध्यम होगी।

अहिंसा की प्रक्रिया हृदय-परिवर्तन पर आधृत है। हृदय-परिवर्तन की अपनी एक पद्धति है। मनुष्य कभी-कभी जानता भी नहीं कि उसका हृदय-

परिवर्तन हो रहा है और कभी-कभी जान भी सकता है, ऐसी वह प्रक्रिया है। हमें इसका ध्यान रखना चाहिए कि हमारे विचार, सोचने की पद्धति आदि उसमें बाधक न हो।

जब हम हृदय-परिवर्तन और विचार-परिवर्तन की बात करते हैं, तो हमेशा हमारे सामने दूसरों के विचार-परिवर्तन की ही बात होती है, ऐसा नहीं। हमारे अपने और दूसरों के भी विचार-परिवर्तन, हृदय-परिवर्तन की बात होती है या होनी चाहिए। हृदय-परिवर्तन की यह प्रक्रिया सबके लिए लागू है। हमसे भिन्न विचार रखनेवाले के लिए ही लागू है, ऐसा नहीं।

प्रेमपंथ : विशेष विश्लेषण

एक अभंग में मैंने अहिंसा के मार्ग को 'प्रेमपंथ' कहा है - ऐसा यह प्रेमपंथ ! अहिंसा शब्द अकरणात्मक है, प्राथमिक है और आध्यात्मिक है। अ-हिंसा यानी हिंसा न करना। यह कम-से-कम चीज है, हिंसा न की तो अहिंसा सध गयी, ऐसा नहीं। इसलिए मैंने उसको अकरणात्मक कहा। फिर प्राथमिक इसलिए कहा कि साधक का आरंभ अहिंसा से होगा और पूर्णता प्रेम में होगी। अहिंसा शब्द हमने इसलिए पसंद किया है कि वह आत्मस्वरूप है, आध्यात्मिक है। आत्मा अकर्तृस्वरूप है - कुछ भी नहीं करता। अकर्तृक होने के कारण हमने अहिंसा शब्द पसंद किया, परंतु उसका सही अर्थ प्रेम ही है, सबके लिए पूर्ण प्रेम ! इसलिए 'प्रेमपंथ' कहा।

अभंग में कहा है कि ऐसे इस प्रेमपंथ को सब मिलकर जाग्रत रखें, संभालें। यहां सामूहिक साधना की बात बतायी है, सब मिलकर इस पर चलना है, चलते रहना है। एक जा रहा है, उसके पीछे दूसरा, पीछे तीसरा। यह अहिंसा की सामूहिक साधना की प्रक्रिया है। और इस पंथ को जाग्रत रखने को कहा है

यानी उसकी परंपरा भी चलनी चाहिए। हम चले जाने के बाद, हमारे पीछे भी परंपरा चल रही है, ऐसा होना चाहिए।

इस मार्ग पर चलते हुए भास होता है कि वह बहुत क्लेशकारी है, परंतु दरअसल वह सुखकारी है। क्लेशकारी इसलिए लगता है कि उसमें सादर सहन और प्रखर शोधन करना पड़ता है। जो मार रहा है, पीट रहा है, ~~बद~~ हमारी परीक्षा कर रहा है, ऐसा समझेंगे तभी आदर के साथ सहन कर सकेंगे। फिर हमेशा चित्तशोधन होते रहना चाहिए। अहिंसा-प्रतिष्ठायां तत् सन्निधौ वैरत्यागः - जिस पुरुष में सच्ची अहिंसा होगी, उसके आसपास, उसकी सन्निधि में वैर रहेगा नहीं। वैरभाव का त्याग ही होगा। यदि मेरे विषय में विरोध पैदा होता है, तो तीव्रता से शोधन होना चाहिए। सादर सहन करते रहना और प्रखर शोधन करते रहना एकदम सधेगा नहीं, धीरे-धीरे सधेगा। उसके लिए धीरज की जरूरत होगी।

इसके परिणामस्वरूप, इस उपाय से सब

‘पुनीत’ हो जायेंगे। सब यानी कौन-कौन ? जो प्रेमपूर्वक, आदरपूर्वक और अहिंसापूर्वक मार खाता है वह भी पवित्र होगा; और जो मारता है, वह भी मार खानेवाले की अहिंसा देखकर पवित्र होता है! अगर ऐसी भावना हो कि सामने दुश्मन है नहीं, तो दुश्मन रहता ही नहीं। खल की वक्रता खतम होती है। अगर बरताव अहिंसापूर्वक हो और विश्व से पूर्णपूर्य प्रेम हो, तो दुश्मन टिकेगा ही नहीं। जो अहिंसा से सामना करता है, उसका और जिसने हमला किया उसका भी, दोनों का हृदय-परिवर्तन होता है।

इसके आगे साधक के लिए बताया है कि हर कदम पर ईश्वर के अस्तित्व का भान हो। ज्ञान और भान में फर्क है। ज्ञान तो बुद्धि में रहता है। भान यानी कान्शसनेस, सतत जाग्रति। वातावरण में, हवा में ईश्वर काम कर रहा है, इसका भान। चंबल की यात्रा में मुझे इसका सतत अनुभव रहा। वहां के बागी लोगों ने अपने शस्त्रास्त्र हमारे सामने रख दिये, तब सतत भान रहा कि भगवान निरंतर सामने खड़ा है और काम कर रहा है। जिस किसी ने अहिंसा से सामनेवाले को जीता, उसे यह भास नहीं होता कि मैंने जीता। उसे यह भास होता है कि परमात्मा ने जीता। जहां ‘मैंने’ आया, वहां अहिंसा खत्म हुई। इसलिए कदम-कदम पर ईश्वर का भान रहना चाहिए कि निरंतर ईश्वर ही सब काम करवा रहा है। तब सत्य का अधिकाधिक दर्शन होगा। सत्य अनंत है, उसका अंत नहीं। इसलिए सत्य का थोड़ा अनुभव आज आयेगा, कल थोड़ा ज्यादा आयेगा। रोज सत्य का अधिकाधिक दर्शन होगा। सामनेवाले के पास भी सत्य का अंश है, उसे ग्रहण करना चाहिए और अपने में जो छिपा हुआ असत्य है, उसे भी पहचानना चाहिए। यह मार्ग ऊपर-ऊपर से देखें तो क्लेशकारक लगेगा, पर है सुखकारक।

अपराजेय, पूर्ण अहिंसा

विचारों का संतुलन कायम रखना और बुद्धि की समता डिगने न देना अहिंसा के लिए बहुत जरूरी है। गुस्से में आकर सामनेवाले को मार देने का नाम हिंसा है और गुस्से में आकर उपवास करने का नाम अहिंसा है – ऐसी बात नहीं। अहिंसा सिर्फ बाहर की क्रिया नहीं, हृदय की निष्ठा है।

गीता ने यह जो बात हमारे सामने रखी है कि ‘मन में गुस्से से उबलकर उपवास करनेवाला भी जैसे हिंसक हो सकता है, वैसे ही चित्त की समता न डिगने देते हुए शांतवृत्ति से प्रसंगविशेष पर, परिस्थितिवश शारीरिक हिंसा करनेवाला भी अहिंसक हो सकता है’, यह बहुत विचारणीय है। गीता को हिंसा का बचाव या समर्थन नहीं करना है। आज विज्ञानयुग में हिंसा से कोई भी सवाल हल नहीं हो सकता। बल्कि हिंसा मानव का समूल नाश करेगी, यह निर्विवाद है। लेकिन गीता एक सूक्ष्म विचार समझाना चाहती है। अशांतवृत्ति से ऊपर-ऊपर से अहिंसक साधन इस्तेमाल करनेवाले की अपेक्षा शांतवृत्ति से स्थूल हिंसा करनेवाला अधिक अहिंसक हो सकता है, ऐसा विरोधात्मक विवेचन करके गीता ने अंतःशुद्धि का महत्त्व चित्त पर अंकित किया है।

चित्त को शांत और प्रसन्न रखनेवाला तथा बाहर से भी अहिंसक साधनों का आश्रय लेनेवाला मनुष्य निःसंदेह पूर्ण अहिंसक, स्थितप्रज्ञ है। अहिंसा के सामने चाहे जितनी दुर्जनता हो, ठहर नहीं सकती। प्रज्ञा की स्थिरता ही अहिंसा का सार है। और जिसके पास वह है, आज के विज्ञानयुग के अनुरूप सत्याग्रहादि अहिंसक साधनों से वह विजयी हो सकता है। फिर उसका मुकाबला चाहे जिसके साथ हो – शैतान के साथ ही क्यों न हो! तत्र श्रीर विजयो भूतिर् ध्रुवा निः इति मतिर् मम (विनायकस्य)।

मैत्री

अहिंसा का संकेत-चित्र

अशोक ने तीन सिंह एकत्र करके अपना एक अलग सिंबोल बनाया। अब यह कैसा पागलपन उसने किया ? ऐसा असंभव-सा चित्र अशोक ने बनाया। दरअसल वे चार सिंह हैं। चारों दिशाओं में चार सिंह इकट्ठा हो रहे हैं, ऐसा उसने एक चित्र खींचा। यह सुझाने के लिए कि अहिंसा तब बनती है, जब भेदों में जो समुदाय-भावना होती है और सिंह में जो पराक्रम-भावना होती है, उसका योग होता है। सिंहों की पराक्रम-शक्ति और भेदों की समूह-शक्ति जहां एकत्र हो जाती है, वहां अहिंसा पनपती है। पराक्रमी लोग एकत्र नहीं होते। अपने पराक्रम के घमंड में काम करते हैं। पराक्रम भी हो और एकता की आवश्यकता महसूस करके सबके साथ मिल-जुलकर काम करते हो, तब तो अहिंसा बनती है। इसलिए अहिंसा का एक संकेत-चित्र बनाने के विचार से सिंहों को इकट्ठा किया।

अब अशोक का जो सिंह का सपना था, वह विज्ञानशक्ति के अभाव में उस जमाने में सिद्ध नहीं हुआ। आज ज्ञान-प्रचार के बहुत बड़े साधन हमारे हाथ में हैं। इसलिए कहता हूं कि एक मौका भारत को मिला है अहिंसा की सिद्धि करके दुनिया को प्रेम-संदेश देने का और प्रेम के रास्ते से मसले हल करने की राह दिखाने का।

अहिंसा के तीन अर्थ

अहिंसा के तीन अर्थ हैं - निर्भयता या निडर बनना, प्रेम और सहयोग करना और रचनात्मक कार्य में श्रद्धा रखना। जब हम निर्भय बनते हैं - आत्म-शक्ति पर विश्वास करते हैं, प्रेम और सहयोग से सारे समाज को एकत्र करते हैं तथा रचनात्मक काम में लगते हैं, तभी सच्चे अर्थ में हमारी ताकत बढ़ेगी।

अहिंसा के सहचारी गुण

अहिंसा की पूर्ण कल्पना आज नहीं की जा सकती। आज तो हम केवल इतना ही सोच सकते हैं कि अहिंसा की दिशा में हम कहां तक और किस पद्धति से जा सकते हैं। हमारी अहिंसा की कल्पना अभी मनुष्य-समाज से आगे नहीं बढ़ी है। यों देखा जाये तो अहिंसा को केवल मनुष्य-समाज तक ही सीमित रखने का कोई कारण नहीं है। और इस मर्यादा में रहकर उसको भी समाधान नहीं होगा। संपूर्ण सृष्टि को जब वह अपने अंदर समाविष्ट कर लेगी, तभी उसे समाधान हो सकेगा। दिशा-दर्शन के रूप में हम केवल इतना कह सकते हैं कि निर्भयता, समता और दयाभाव इन गुणों के विकास से अहिंसा पूर्ण हो सकती है।

निर्भयता

आत्मा अमर है और शरीर बाहरी रूप है। उसमें आत्मा लिप्त नहीं होती। हम जिसे शत्रु कहते हैं, वह भी परिशुद्ध आत्मा का ही रूप होता है। इसलिए अपने में और दूसरे में भेद करने का कारण नहीं है। मां अपने बच्चे के साथ एकरूपता का अनुभव करती है। उसकी यह अनुभूति व्यापक नहीं है। परंतु दृष्टान्त के रूप में उसे बताया जा सकता है। इस एकरूपता का अनुभव हमें भी करना चाहिए। फिर डरनेलायक कुछ नहीं रह जायेगा। हिंसावादियों ने एक-से-एक बढ़कर संहारक शस्त्र बनाये हैं। परंतु जब वे देखेंगे कि सामनेवाला समाज डर ही नहीं रहा है, तब उनके हाथ से शस्त्र गिर पड़ेंगे।

समता

अगर हम अहिंसक समाज-रचना चाहते हैं, तो बुनियादी तौर पर कुछ बातें हमें समझनी चाहिए। अगर उन विचारों का ग्रहण नहीं हुआ, तो अहिंसा का नाम लेते हुए भी, हमारे काम से हिंसा को बढ़ावा मिलेगा। अहिंसा के लिए जिन बातों की अत्यंत

जरूरत है, उनमें से एक यह है कि उस-उस स्थान के लोग अपना भार दूसरों पर न रखें, अपना भार खुद उठाये, जिसे हम स्वावलंबन का सिद्धांत कह सकते हैं। दूसरी बात यह है कि आर्थिक समत्व की जरूरत है।

हममें ऊंच-नीच भाव बहुत है। श्रमिकों को हम नीचा समझते हैं। उनसे लाभ उठाने की हमारी वृत्ति रहती है। उनके श्रम का उपयोग करके उलटे उन पर ही उपकार लादने की हमारी वृत्ति रहती है। हम अपने आपको उनका आश्रयदाता समझते हैं। यह सब गलत है। हमें शरीर-परिश्रमनिष्ठ होना चाहिए। कोई-न-कोई उत्पादक श्रम करना चाहिए। उसके बगैर कम-से-कम मैं तो किसी को खाना नहीं दूंगा, फिर वह न्यायाधीश हो या प्रोफेसर। शारीरिक श्रम के बगैर अहिंसा सिद्ध हो नहीं

सकती। मानव की मानवता श्रम में ही है। किसी के कंधे पर सवार होकर आप उसकी सेवा नहीं कर सकते। और अभी तक लोग यही करते रहे हैं। किंतु अब यह नहीं चलेगा। जब तक आप स्वयं मजदूर नहीं बनेंगे, तब तक मजदूरों की सेवा आप नहीं कर सकेंगे।

दयाभाव

कहीं भी अन्याय देखते ही हमें क्रोध आता है। और हम उसका प्रतिकार करने का विचार करते हैं। क्रुद्ध होकर जो प्रतिकार किया जाता है, वह हिंसा ही है। फिर हमने शस्त्रों की सहायता ली हो या न भी ली हो। अन्याय के प्रतिकार में द्वेष की भावना रखने की आवश्यकता नहीं है। वहां दया की आवश्यकता होती है। इस प्रकार इन तीन गुणों के विकास से अहिंसा का दर्शन हो सकता है।

7. निर्भयता

इस देश में बहुत प्राचीन काल से निर्भयता की शिक्षा दी गयी है। उसी के आधार पर हम अपना समाज बना सकते हैं। निर्भयता सभी गुणों में श्रेष्ठ गुण माना गया है।

निर्भयता के दो पहलू

निर्भयता के दो पहलू हैं – दूसरे को न डराना और दूसरे से न डरना। इसी को वेदांत या आत्मविद्या कहते हैं। यही हमारा भारतीय दर्शन है। हम अपने को शरीर नहीं समझते। ऐसे पचासों शरीर हमने लिये और लेंगे, पचासों शरीर छोड़े और छोड़ेंगे। शरीर की हमें कोई कीमत नहीं है। उसे हम एक कपडाभर समझते हैं। फट गया तो फेंक दिया और दूसरा पहन लिया। हम निर्भय बनें – न किसी को भय दिखायें, न किसी

से भयभीत हों। भय यानी देहासक्ति। देहासक्ति नहीं होगी तो भय नहीं रहेगा। मेरी देह को भले तोड़ डालो, क्या जायेगा मेरा ? उस पेड़ को तोड़ा, वैसे ही देह को तोड़ेंगे ! जहां आसक्ति नहीं होती, वहां भय नहीं रहता।

मुख्य चीज अभयम्

हमारे लिए कौन-सी मुख्य चीज होनी चाहिए ? मैं पुराना ही शब्द इस्तेमाल करूंगा – अभयम् ! यहां की पारमार्थिक दृष्टि यही रही कि मनुष्य को सदा निर्भय रहना चाहिए और राज्यशास्त्र की भी यही रही। इसलिए प्राचीन भारत में, कानून और व्यवस्था पर इतना जोर नहीं दिया गया, जितना कि समाज को निर्भय बनाने पर दिया गया। शिक्षा, समाजशास्त्र,

भैरी

राजनीति – जीवन के सभी क्षेत्रों में निर्भयता होनी ही चाहिए। यदि ऐसा कर सकें तो सब गुणों का विकास होगा।

यद्यपि हमारे समाजशास्त्र ने अभय शब्द दिया है, आज उसके बदले 'लॉ ऑर्डर' शब्द आया है। आज माना जाता है कि लोग भयभीत होकर ही क्यों न हो, पर 'लॉ ऑर्डर' मानते रहें। जहां बाहर की शांति हो जाती है, पर अंदर भय बना ही रहता है, वहां वह शांति नहीं कहलाती। हम डर पैदा करके शांति स्थापित करें, तो व्यवस्था 'देवी' नहीं रह जाती, 'राक्षसी' बन जाती है। इस राक्षसी के पेट में इतनी अव्यवस्था होगी कि उसकी अपेक्षा बाहर की अव्यवस्था हमें मंजूर करनी पड़ेगी। इसलिए व्यवस्था से भी ज्यादा आवश्यक है, 'अभय'। साधारण शांति से कुछ थोड़ा-सा सुख-वृद्धि का प्रयत्न हो रहा हो, फिर भी जहां निर्भयता न हो, वहां हमने अपना काम नहीं किया, ऐसा ही मैं कहूंगा। आज दुनिया जितनी भयभीत है, उतनी शायद कभी न रही हो। राष्ट्र-के-राष्ट्र भयभीत हैं। इसलिए दुनिया को वही बचायेगा, जो व्यक्तिगत तौर पर, सामाजिक तौर पर निर्भय बनेगा।

समाज में निर्भयता चंद लोगों के पास रहेगी तो नहीं चलेगा। बल्कि निर्भयता सबमें होनी चाहिए। यह नहीं चलेगा कि बहुत लोग भयभीत रहें और चंद लोग उनकी रक्षा करें। बच्चे-बच्चे में यह शक्ति होनी चाहिए कि मैं अकेला दुनिया का मुकाबला कर सकता हूं, अगर सत्य मेरे पक्ष में है। जब देश के छोटे-छोटे बच्चों में ऐसी हिम्मत आयेगी, तभी स्वराज्य होगा।

जुल्म का आधार

परंतु जब तक पुत्र और शिष्य की ताडना जारी है, तब तक दुनिया से 'मिलिटैरिज्म' का निराकरण नवंबर 2021

नहीं होगा, हिंसावाद जारी रहेगा। मान लीजिए, आपका लडका कोई गलत काम कर रहा है, आप उसे पीटते हैं और डर से वह गलत काम को छोड़ देता है, तो भी उसका अत्यंत नुकसान हुआ है। आपने उसे भय की तालीम दी। आपने उसे सिखाया कि तुम्हारे शरीर को अगर तकलीफ होती है, तो तकलीफ देनेवाले की बात मान लेनी चाहिए। फिर वह लडका जो कोई धमकायेगा उसके वश हो जायेगा, क्योंकि आपने उसे भय की तालीम जो दी है ! अतः बाप भी बेटे से कहेगा कि अगर कोई विचार से समझाता हो, तभी मानो; कोई मारे-पीटे या कत्ल कर दे तो भी मत मानो। कारण तुम शरीर नहीं, शरीर से भिन्न आत्मा हो। शरीर तो मरनेवाला ही है। जो दूसरों को दवा पिलाता है, उस डॉक्टर का भी शरीर उसे छोड़ जाता है। इसलिए शरीर की आसक्ति मत रखो। आत्मा की भूमिका में रहो। सारांश, कोई मुझे मार नहीं सकता, पीट नहीं सकता, दबा नहीं सकता या धमका नहीं सकता – यह जो समझेगा, वही दूसरों को भी न धमकायेगा, न दबायेगा और न डरायेगा। निर्भयता ही सबसे श्रेष्ठ गुण है। यदि मनुष्य में निर्भयता न हो, तो किसी भी गुण का विकास नहीं होगा। परंतु यदि निर्भयता खोकर अन्य गुण पैदा किया तो रुपया गंवाकर पैसा कमाने जैसा ही हुआ।

समझने की बात है कि आप अपने बच्चों को डरा-धमकाकर तालीम देंगे तो फिर आपकी उस तालीम के आधार पर, वे शस्त्रधारी जुल्म चलाते रहेंगे। जहां हम डर छोड़ेंगे, बच्चों को निर्भयता सिखायेंगे, वहां सारे शस्त्रास्त्र खत्म हो जायेंगे। जुल्मी लोग, दुनिया के सब लोगों को खत्म करके नहीं, सबको डराकर राज्य चलाना चाहते हैं। जुल्मी लोगों के जुल्म की सारी ताकत भयवृत्ति में है। वे मनुष्य की देह को मारपीट करके उसे अपने वश में करना चाहते हैं।

एक राक्षस ने एक मनुष्य को पकड़ा। वह उससे खूब काम लेता था, यह कहकर कि काम नहीं करोगे तो खा जाऊंगा। बेचारा मनुष्य डर के मारे काम करता रहा। आखिर तंग आकर उसने एक दिन राक्षस से कहा कि खा जाओ। तबसे उसकी तकलीफ खत्म हुई, क्योंकि राक्षस उसे खाना नहीं चाहता था, बल्कि डराकर उससे काम लेना चाहता था।

निर्भयता के लिए मनुष्य के अभी तक बने मन में बदल करना होगा। अगर हम आज की मनोवृत्तियों को प्रमाण मानकर चलें, तो आज के युग में निर्भयता नहीं ला सकते। इसलिए हमें मन में ही परिवर्तन लाना होगा, नया मानव बनना होगा, नये मूल्यों की स्थापना करनी होगी और अपना जीवन बदलना होगा।

निर्भयता प्राप्ति का साधन

सच्चाई और किसी का भी द्वेष न करना निर्भयता प्राप्ति के साधन हैं। जहां अत्याचार की वृत्ति चलती होगी, वहां अत्यंत निर्भयता से, पूर्ण प्रेम से तथा ईश्वर के विषय में अनन्य श्रद्धा से उसका सामना करना लोगों का कर्तव्य है। इस तरह से जो सामना करेंगे, उनको मैं महावीर की उपाधि दूंगा। सामना करनेवाले के मन में दूसरे पक्ष के लिए पूर्ण प्रेम का अनुभव होना चाहिए। केवल द्वेष का अभाव नहीं चलेगा।

गाय शेर से डरती है। लेकिन मैं तो यहां तक मानता हूं कि कल अगर कोई गाय शेर से न डरते हुए निर्विकारता से उसके सामने खड़ी हो जाये और शेर जैसे ही उसे खाने के लिए मुंह खोले, तब उसके मुंह में जाने को वह गाय तैयार हो जाये तो उस शेर का मुंह बंद हो जायेगा। कोई पागल शेर हो तो अलग बात है, वह उसे खा जायेगा। फिर भी मेरा मानना है कि ऐसी दो-तीन गायों का इस तरह बलिदान होगा तो शेर पर जरूर असर होगा। आखिर भगवान ने उसे

भी तो दिल दिया है।

गांधीजी ने अपनी जिंदगीभर अगर कोई एक सार्वजनिक काम किया है तो यही कि लोगों को निर्भय बना दिया। आश्रम के व्रतों में निर्भयता का एक स्वतंत्र व्रत ही उन्होंने रखा। अगर निर्भयता नहीं है तो मानव-जीवन में कोई सार ही नहीं रहता।

जो वीर, वही महावीर

जो दुनिया पर जय पाते हैं, वे वीर कहलाते हैं और जो अपने मन और इंद्रियों पर विजय प्राप्त करते हैं, वे महावीर कहलाते हैं। यह गुण आत्मज्ञान के लिए अत्यंत आवश्यक है।

धर्मयुद्ध के समय हमें सबसे श्रेष्ठ ग्रंथ गीता लगती है। गीता आध्यात्मिक, आंतरिक युद्ध के साथ-साथ बाहर के युद्ध का भी खयाल रखती है। वह किसी को निर्वीर्य नहीं बनने देती। उसका संदेश है कि क्रूरता, कठोरता और कायरता न हो, पर वीरता हो। जो वीर होगा वही महावीर होगा। महावीर का अर्थ है – प्रेम के आक्रमण से सामनेवाले के दिल को वश में कर लेना। जहां प्रेम होता है, वहां पूर्ण निर्भयता होती है। जो कायर होता है, वह महावीर नहीं बन सकता। इसलिए निर्वैरता और निर्भयता दोनों हों, तब मनुष्य महावीर होता है।

आत्मनिष्ठा का कवच

दैवी संपत्ति का अग्रसर गुण है निर्भयता। आत्मनिष्ठा उसका वज्रकवच है। आत्मा अमर है इसलिए मनुष्य को चाहिए कि वह किसी प्रकार का भय न रखे। आत्मा के अमरत्व पर से निर्भयता का अर्थ किया। आत्मा का स्वरूप बताया और कहा कि आत्मनिष्ठा निर्भयता का कवच है। यह निर्भयता साधारण नहीं। ऊपर-ऊपर की निर्भयता सही नहीं

श्रेणी

होती। समय पर वह काम आ जाती है, परंतु उसका आधार आत्मनिष्ठा न होने के कारण वह परिपूर्ण निर्भयता नहीं होती। दुनिया में अधिकतर निर्भयता अज्ञान के कारण होती है। सच्ची निर्भयता पाने के लिए आत्मनिष्ठा की जरूरत है।

निर्भयता का अभ्यास

निर्भयता प्राप्त करने के लिए अभ्यास की - प्रयोगों की भी जरूरत होती है। हाथ, पांव, आंखें आदि को निर्भयता सिखाने के लिए प्रयोग करने पड़ते हैं। मैं बड़ौदा में था तब की बात है। एक बार रेलवे पुल पर से जा रहा था। पुल के नीचे पानी था और पुल पटरियों का था। मुझे उस पर से चलने में भय महसूस हुआ। नासाग्र पर दृष्टि रखकर मैंने पुल पार किया। फिर देखा, पोर्टर उस पर से दौड़ते हुए गया। मैं आत्मज्ञान की, गीता की बातें करनेवाला ! वह पोर्टर तो दौड़ते हुए गया, उसे कतई भय नहीं था। फिर मैं कुछ दिनों तक रोज अभ्यास के लिए उस पुल पर से जाता रहा। फिर तो मैं भी उस पर से दौड़ने लगा। भय को मैंने जीत लिया। आंखों को भय था, वह गया। आंखों और पांवों को अभ्यास हो गया। इस प्रकार एक-एक भय को जीतना पड़ता है।

कई बार, मन पक्का हो तो भी शरीर कांपता है। उसको भी अभ्यास की जरूरत होती है। सन् 1918 की बात है। मैं साबरमती नदी में बहा जा रहा था। किनारे पर पुंडलीकजी थे, उन्हें मैंने कहा - 'बापू को कहिए, विनोबा गया, आत्मा अमर है।' प्रवाह के मोड़ पर कुछ घास-वनस्पति थी, उसके कारण मैं बच गया। किनारे पर आकर बैठा, फिर भी डेढ़-दो मिनट तक शरीर कांप रहा था। जब बह रहा था, तब उस भय को आत्मज्ञान की ऐंठ में दबा रखा था। सुरक्षित जगह पर आते ही वह बाहर आया।

अकोला जेल में मुझे एक छोटी-सी कोठरी में

रखा गया था। एक दिन रात को वहां एक सांप आया। उन दिनों रात को मैं मौन रखता था। अगर मैं मौन तोड़ता, किसी को बुलाता तो लोग आते और सांप को बाहर निकालते। पर मैंने मौन नहीं तोड़ा। मैंने सोचा, मैं उसका भक्ष्य तो हूं नहीं, मेंढक होता तो वह आक्रमण करता। मेरा पैर उस पर पड़ेगा तो वह मुझे काटेगा, अन्यथा क्यों मुझे तकलीफ देगा ! वह तो अतिथि मेरे घर आया है। यों सोचा और सो गया। रात को मेरा पैर उस पर न गिरे, इसलिए रोज के जैसा दीया बुझाया नहीं। रोज लेटते ही मुझे नींद लग जाती थी, उस दिन तीन-चार मिनट के बाद लगी। प्रातः दो बजे उठा और देखने लगा कि स्वामी भी सो रहे हैं क्या ? तो वह वहां था नहीं, निकल गया था। उस भय को जीत न लिया होता तो मौन-व्रत का भंग होता। मौन-व्रत ने मेरी रक्षा की।

भय के प्रकार

भय अनेक प्रकार के होते हैं। शरीर की तकलीफ से मनुष्य डरता है। वासनाओं के कारण डरता है, वह दूसरा डर है। तीसरा डर है, जिजीविषा के कारण प्राणहानि का डर होता है। धनहानि का, इज्जत का डर। इस तरह अपनी वासनाओं पर कहीं से आक्रमण होगा उसका डर रहता है।

इन भयों से मुक्त होना है, तो मनुष्य को आत्मदर्शन होना चाहिए। मृत्यु के बारे में निश्चित होना चाहिए कि मृत्यु प्रारब्धक्षय से ही होती है। अगर प्रारब्धक्षय हुआ होगा तो मनुष्य ऐसे ही बैठे-बैठे मर जायेगा और न हुआ हो तो कठिन बीमारी के बावजूद पंद्रह-बीस साल तक जी लेता है। बीमारियों का डर अलग बात है, लेकिन मृत्यु से नहीं डरना चाहिए। मनुष्य को सबसे बड़ा भय मृत्यु का होता है। उसके नाममात्र से मनुष्य भयभीत होता है। उस भय को जीत लिया तो सब जीत लिया। मृत्यु का डर भी

किसलिए ? क्या जीना या मरना हमारे हाथ में है ? दुनिया कायम की नहीं है। यहां कोई ऐसा नहीं है, जो अमरत्व लेकर आया हो। हर कोई मरनेवाला है। फिर डर किस बात का ?

नामस्मरण से भयमुक्ति

तुकाराम महाराज ने कहा है, हरि के दास को भय-चिंता नहीं होती। हनुमानजी लंका गये, तब एकदम अकेले थे और वह राक्षसों की नगरी थी। जो ईश्वर की भक्ति करता है, उसे भय किस बात का ? हम अगर किसी को तकलीफ नहीं पहुंचाते हैं तो हमें डर किसका होगा ? जो दूसरे को तकलीफ देता है, वह डरेगा। हम डरेंगे तो हमारा भजन झूठा साबित होगा। मैंने कुरानशरीफ में पढ़ा है कि जो अल्लाह से डरता है, वह दूसरे किसी से डरता नहीं। गीता में भी कहा है, अभयं सत्त्व-संशुद्धिः। डरपोक मनुष्य सच्ची जनसेवा नहीं कर सकता। भय के कारण वह चाहे जैसा व्यवहार करता है।

दूसरे भी अनेक प्रकार के छोटे-मोटे भय होते हैं, उन्हें भी जीतना है। सब भयों का उपाय है नामस्मरण, जिसके सामने कुछ टिकता नहीं। सोते समय और सोकर उठने के बाद एक क्षण सहजता से भक्तिपूर्वक, प्रीतिपूर्वक किया हुआ भगवान का स्मरण या ध्यान साधक को अनेक भयों से तारनेवाला होता है। नामस्मरण उपाय है, पर कुछ कोशिश भी करनी पड़ती है, भय से मुक्त होने के लिए।

आत्मशक्ति से निर्भयता

भगवद्भक्त महापुरुष अप्सरस्वामी ने कहा है – नाम यादकुम्... कुडियल्लोम् नमनै अंजोम – हम किसी के गुलाम नहीं हैं और हम यमराज से भी नहीं डरते। जो देश यमराज से नहीं डरेगा, वह और किससे डरेगा ? यह है हिंदुस्तान की निर्भयता, जो प्रेम के आधार पर खड़ी है।

रामायण में हम सीता का वर्णन पढ़ते हैं। रावण उससे ऐसी बातें कहता था, जिससे उसे रोष आता। परंतु वह उससे एक अक्षर भी नहीं बोलती थी। केवल एक बार बोली। सो भी घास का एक तिनका बीच में रखकर। जिसका मतलब था कि तुम मुझे डरा-धमका नहीं सकते। तुम तो एक तिनके के जैसे हो। राक्षसों की नगरी में, राक्षसों से घिरी हुई होने के बावजूद सीता ने रावण को सुनाया। यह सुनाने की ताकत उसमें कहां से आयी ? स्पष्ट है कि वह आत्मशक्ति के बल पर पूरी तरह निर्भय थी। महाबली रावण उसका कुछ भी नहीं कर सका। इतना ही नहीं, रावण उसके पास अपने राक्षस रूप में भी नहीं आ सका था। उसे ब्राह्मण रूप में आना पड़ा। हमें ऐसा नहीं मानना चाहिए कि सीता का उदाहरण असामान्य है। अगर ऐसी बात होती तो यह उदाहरण हमारे सामने क्यों रखा जाता ? अवश्य ही हर स्त्री राष्ट्र की प्रधानमंत्री नहीं हो सकती। परंतु हर स्त्री सीता तो जरूर हो सकती है। क्योंकि यह आत्मा का विषय है। आत्मबल से निर्भय मनुष्य की आंखों में एक प्रकार का तेज होता है। उसका असर दूसरों पर अवश्य ही पड़ता है। इस तेज को पशु भी पहचान लेते हैं। अगर हम निर्भय और शांत रहें तो हम पर आक्रमण करने के लिए उठाया हुआ हाथ वहीं-का-वहीं रह जायेगा।

निर्भयता के तीन प्रकार

निर्भयता तीन प्रकार की होती है – विश निर्भयता, विवेकी निर्भयता, ईश्वरनिष्ठ निर्भयता। 'विज्ञ' निर्भयता वह निर्भयता है, जो खतरों से परिचय प्राप्त करके उनके इलाज जान लेने से आती है। यह जितनी प्राप्त हो सकती हो, उतनी कर लेनी चाहिए। जैसे, जिसकी सांपों से जान-पहचान हो गयी, निर्विष और सविष सांपों का भेद जिसने जान लिया, सांप भेरी

पकड़ने की कला जिसे सिद्ध हो गयी, सांप काटने पर किये जानेवाले इलाज जिसे मालूम हो गये, सांप से बचने की युक्ति जिसे विदित हो गयी, वह सांपों की तरफ से काफी निर्भय हो जायेगा। अवश्य ही यह निर्भयता सांपों तक ही सीमित रहेगी। हरएक को शायद वह प्राप्त न हो सके, लेकिन जिसे सांपों में रहना पड़ता है, उसके लिए यह निर्भयता व्यावहारिक उपयोग की चीज है। लेकिन वह निर्भयता मर्यादित है।

इसके बाद दूसरी विवेकी निर्भयता है। वह मनुष्य को अनावश्यक और ऊटपटांग साहस नहीं करने देती। और फिर भी अगर खतरे का सामना करना ही पड़े तो विवेक से बुद्धि शांत रखना सिखाती है। साधक को चाहिए कि वह इस विवेकी निर्भयता की आदत डालने का प्रयत्न करे। वह हरएक की पहुंच में है।

मान लीजिए कि मेरा शेर से सामना हो गया और वह मुझ पर झपटना ही चाहता है। संभव है कि मेरी मृत्यु अभी बदी ही न हो, अगर बदी हो तो वह टल नहीं सकती, परंतु यदि मैं भयभीत न होकर अपनी बुद्धि शांत रखने का प्रयत्न करूं, तो बचने का कोई रास्ता सूझने की संभावना है। या ऐसा कोई उपाय न सूझे तो भी अगर मैं अपना होश बनाये रखूं तो अंतिम समय में हरि-स्मरण कर सकूंगा। ऐसा हुआ तो यह परम लाभ होगा। इस प्रकार यह विवेकी निर्भयता दोनों तरह से लाभदायी है। और इसी लिए यह सबके प्रयत्नों का विषय होने योग्य है।

तीसरी यानी ईश्वरनिष्ठ निर्भयता, मनुष्य को पूर्ण निर्भय बनाती है। परंतु दीर्घ प्रयत्न, पुरुषार्थ, भक्ति इत्यादि साधनों के सतत अनुष्ठान के बिना वह प्राप्त नहीं होती। जब वह प्राप्त होगी तो किसी अवांतर सहायता की जरूरत ही न रहेगी।

जहां तक मेरा अध्ययन है, मैं इस निष्कर्ष पर पहुंचा हूं कि आज जिन गुणों की आवश्यकता है, उनमें एक प्रमुख गुण है निर्भयता।

आज दुनिया बनाने की जो सारी कोशिशें हो रही हैं, वे उसे निर्भय बनाने के लिए ही हो रही हैं। जिस दिन दुनिया निर्भय बनेगी, उसी दिन उसे समाधान मिलेगा और कशमकश मिटेगी। परंतु एक कशमकश मिटेगी, तो दूसरी शुरू होगी। मानव चेतन है, इसलिए उसके सामने सदा समस्याएं रहेंगी। फिर भी इस जमाने में निर्भयता आवश्यक है। दुनिया को निर्भय बनाने के लिए हमें अपने को निर्भय बनाना होगा।

मानव-चित्त से मसले

दुनिया में जो मसले हैं, वे किसने पैदा किये ? मानव-चित्त ने पैदा किये। मनुष्य डरता किससे है ? एक-दूसरे से डरता है। यानी अपने से डरता है, अपने चित्त से डरता है। रूस में जो चित्त है, उससे भिन्न चित्त अमेरिका में नहीं है। पाकिस्तान में जो चित्त है, उससे भिन्न चित्त हिंदुस्तान में नहीं। इसका मतलब यह हुआ कि हम अपने ही चित्त से डरते हैं।

आज हिंदुस्तान को डर है पाकिस्तान का और पाकिस्तान को हिंदुस्तान का। डर सदैव रहता है। जरा हाथ बढाकर मिलिए तो सही ! जो सामनेवाले के हाथ से हाथ नहीं मिलाना चाहता और हाथ में लाठी रखता है, वह कभी निर्भय नहीं बन सकता। न किसी की सेवा कर सकता है।

हम किसी भी देश में जायेंगे, तो पायेंगे कि लोग खेती-बाड़ी में लगे हैं, प्रेम से कुटुंब में रहते हैं, बालबच्चों की सेवा करते हैं। यह प्रेम का शिक्षण हर देश में मिलता है। तिस पर भी मनुष्य मनुष्य से डरता है। अपने ही चित्त से डरता है। मानव के इतिहास में

यह पहला ही मौका है, जबकि दुनिया में इतने बड़े पैमाने पर भय-भावना फैली हुई हो। हम लोगों ने माना है कि लोगों को सुख हो, उन्हें सब प्रकार की सहूलियतें हों, कुछ गुण भी हों, लेकिन सबसे बढकर चीज जनता में अभय होना है। आज सर्वत्र अभय का अभाव दीख रहा है। सारी दुनिया भयभीत है। उसकी यह भयभीतता नहीं मिटेगी, अगर मानव में निर्भयता पैदा न हों। और वह निर्भयता भी शस्त्रास्त्र बढाकर नहीं आ सकती। यानी शस्त्रास्त्र बढाकर मानव निर्भयता के लिए जो काम करेगा, वह बेकार साबित होगा, यह उसके ध्यान में आ जायेगा कि मानव शस्त्रास्त्र से निर्भय नहीं बन सकता, तभी वह सब शस्त्रास्त्र त्यागकर निर्भय बनेगा।

निर्वैर-वृत्ति

यह समझना जरूरी है कि बिना अहिंसा के निर्भयता हो ही नहीं सकती। जो मन में हिंसा-वृत्ति रखेगा या हिंसा से काम करेगा, उसे बाहर से भी डरने का मौका आयेगा। निर्भयता हिंसक शस्त्रास्त्रों से प्राप्त नहीं हो सकती, वह प्रेम और अहिंसा से प्राप्त हो सकती है। भारत में कुछ गुणों का विकास हुआ है। भारत के गुण, भारतीयत्व यानी अहिंसा, निर्वैर-वृत्ति ही है। वह तो विजय का साधन है। जो हार मानता है, डरपोक बनकर चुप बैठता है और आलसी है, वह कभी निर्वैर-वृत्ति का नहीं बन सकता।

निर्वैरता निष्क्रियता नहीं है। वह कोई 'निगेटिव' (अभावरूप) अवस्था नहीं है, बल्कि क्रियात्मक 'पॉजिटिव' (भावरूप) अवस्था है। वह एक शक्ति है। वह है आत्मतत्त्व। उसके सामने टिकनेवाला बल आज तक दुनिया में नहीं देखा।

निर्भय, निर्वैर, निष्पक्ष

गुरु नानक के दो बड़े शानदार शब्द हैं - निरभऊ और निरवैरु। जो निर्वैर नहीं बनता, वह निर्भय ही नहीं बनता। सच्चा बहादुर तो वह है जो निर्भय होता है। निर्वैर हुए बिना निर्भय नहीं हो सकते।

निर्भय यानी हम किसी से डरते नहीं। और निर्वैर यानी हम किसी को डराते भी नहीं। वैर और डर छोडकर हम प्रेम की ताकत बना सकते हैं।

नानक ने यह कहा था कि ये दो गुण हममें होने चाहिए। लेकिन ये भी काफी नहीं है। नानक के जमाने में पार्टी-पॉलिटिक्स नहीं था। आज पार्टी-पॉलिटिक्स बहुत चलता है। और उसमें जाना और लडना कर्तव्य माना गया है। इसलिए निर्भय और निर्वैर के साथ हम 'निष्पक्ष' जोडना चाहते हैं। यह बात ठीक है कि जो निर्वैर और निर्भय हो गया, वह पक्ष में कैसे रहेगा ? इसलिए निर्भय और निर्वैर होने के बाद निष्पक्ष होना मुश्किल बात नहीं है। लेकिन यह जोडना जरूरी है।

8. सेवा

मानवदेह सेवायंत्र

मानवदेह का प्रयोजन क्या ? उसका मेरे पास एक ही उत्तर है, सेवा। देह प्रभु ने एक उत्तम यंत्र

बनाया है, जो सेवा की क्षमता रखता है। मानवदेह सेवा-यंत्र है। देह न होता तो सेवा नहीं हो सकती थी। यह देह सेवा का साधन है। सेवा का अगर प्रयोजन न

मेरी

हो तो इस देह की कीमत टूटे घड़े के समान होती। भगवान ने हमें सेवा के लिए दो हाथ दिये हैं। इन हाथों से हम मनुष्य की, गाय की, प्राणियों की, वृक्षों की, धरती की सेवा करें। इस नरजन्म में आकर हम सेवा करें और लोगों को सुख पहुंचायें।

सहजप्राप्त सेवा

मनुष्य को सेवा के क्षेत्र ढूंढने नहीं होते। जहां जो सेवाक्षेत्र मिल गया, वही उसके लिए जीवनक्षेत्र और प्रेमक्षेत्र बनना चाहिए। मनुष्य की सेवा तो वह करनी होती है, जो सहजप्राप्त है। सहजप्राप्त सेवा ऐसे ढंग से की जाये, जिससे दुनिया को किसी प्रकार की हानि न पहुंचे। वही सेवा स्वधर्मरूप होती है। प्राणों की सेवा, संतों की सेवा, दुःखितों की सेवा और द्वेषकर्ताओं की सेवा – यह सर्वोत्तम सेवा है।

जब तक ठोस सेवा नहीं होती, तब तक मनुष्य की वृत्ति में उतावली रहती है। व्यक्तियों की सेवा करते हुए खुद को भूल जायें, खुद को शून्य बना दें। निरलसता, दक्षता, प्रेम, बुद्धिमत्ता, निर्भयता आदि अनेक गुण सेवा के पीछे-पीछे आते ही हैं। सेवा इन गुणों की माता है।

निरहंकारिता

सेवा के बारे में जितना सोचते हैं, उतना ही उसका अर्थ सूक्ष्म होता जाता है। सेवा यानी संपूर्ण स्व-शून्यता या निरहंकारिता। सेवा को निरहंकारिता से भाग दे सकते हैं। अहंकार को शून्य कर दें, तो कितनी ही अल्प लगनेवाली सेवा अनंत मूल्य की हो जाती है। अब यह अहंकार एकदम कैसे दूर होगा ? सेवा करते चले जाओ और अहंकार घटाते चले जाओ। देखिए, मैंने सेवा का एक सूत्र बनाया है, सेवा ÷ अहंकार = भक्ति। यह तो सत्य ही है। जो सेवा की गयी हो, उसका अहंकार की मात्रा से भाग देना होगा। मैंने दस सेर सेवा की, लेकिन मेरा

नवंबर 2021

अहंकार 40 सेर रहा, तो मेरी सेवा की कीमत $10/40$ या $1/4$ हो गयी। इससे उलटे एक मनुष्य ने एक तोलाभर सेवा की, लेकिन अहंकार शून्य है तो उसकी सेवा की कीमत $1/0$ यानी अनंत होगी। सेवा बहुत की और अहंकार की मात्रा भी बड़ी रही तो सेवा का मूल्य कम हो जाता है। लेकिन सेवा कम होगी और अहंकार शून्य होगा तो उस सेवा का मूल्य अनंत हो जाता है।

सेवा की कीमत निष्ठा से ही होगी, चाहे शक्ति कम हो या अधिक। चाहे छोटी-सी सेवा ही क्यों न हो, परंतु अगर वह पूरे निरहंकारभाव से की हुई हो तो उसकी बहुत बड़ी कीमत होगी। कोई बड़ा काम कर लेता है, परंतु उसके काम में अहंकार रहता है, स्वार्थबुद्धि रहती है, तो ऐसे काम से भगवान प्रसन्न नहीं होते। वह सेवा पारमार्थिक नहीं कही जायेगी, वह तो व्यवहार का काम होगा। निरहंकारिता से सेवा की कीमत बढ़ती है और अहंकार से घटती है।

अगर सेवा में अहंकार का भाव रहा तो वह सेवा भक्ति नहीं हो सकती। अगर सेवा में अहंकार खत्म हो गया तो वही सेवा भक्ति हो जाती है। मां बच्चों की सेवा करती है और बच्चा मां की सेवा। उसमें अगर अहंकार का अंश न रहे तो वही भगवान की पूजा हो सकती है। लेकिन अगर मां के मन में यह खयाल रहे कि यह तो मेरा बच्चा है, तो वह साधारण सेवा होगी, भक्ति नहीं। सेवा को भक्ति का, सर्वोत्तम भक्ति का रूप आ सकता है, अगर उसमें अहंकार न हो। सेवा लेनेवाले बीमारों के मन में भी यह भावना नहीं होनी चाहिए कि अमुक-अमुक व्यक्ति मेरी सेवा कर रहा है। यही भावना होनी चाहिए कि भगवान इनके रूप में मेरी सेवा करता है। अगर यह बात सेवा में दाखिल हो जाये तो सेवा सर्वोत्तम भक्ति बन जायेगी। साधना के नाम से साधना करने के बदले

उसे सेवा में से सहज साधने की वृत्ति सध जाये तो अहंकार चिपकेगा नहीं और असली साधना होगी।

निष्काम सेवा

सेवामय जीवन ही असली जीवन है। शेष जीवन मृत्यु का ही एक रूप है। लेकिन सेवा में भी अगर निष्कामता और निर्विकारता न रही तो वह सेवा अ-सेवा ही होगी। सेवा में निष्कामता आयेगी, तब वह कर्मयोग होगा। जिस सेवा की प्रशंसा का डंका दुनिया में बजा, उसका फल मनुष्य को मिल चुका। अब दूसरा फल भगवान क्यों देगा ? जो सेवा निष्काम होगी – जिसको दुनिया शायद जानेगी भी नहीं, उस सेवा की कीमत भगवान के पास अतुलनीय है। समाज में वैसे सेवा तो बहुत की जाती है। शायद ही ऐसा कोई हो कि जिसने समाज से सेवा पायी न हो और समाज की सेवा की न हो। पर सेवा में अपेक्षा होती है। कीर्ति की लालसा होती है। इस तरह कुछ-न-कुछ वासना होती ही है। अपेक्षा के साथ की हुई सेवा में जो आनंद है, वह इतना शुद्ध नहीं, जितना कि निष्काम सेवा में है।

सर्वभूतांतरात्मा एक ही है, इस निश्चय के साथ निष्कामभाव से सबकी सेवा करके 'मैं'पन भूल जाना है। निष्काम सेवा कौन करता है ? जिसको सेवा में खुद अपना ही दर्शन होता है, वह निष्काम सेवा करता है। इस तरह दूसरों की सेवा यानी हम अपनी ही सेवा करते हैं ऐसा अनुभव आना चाहिए, तो वह निष्काम सेवा होगी। इसी को आत्मदर्शन कहते हैं। इसी को ईश्वरदर्शन कहते हैं।

चित्तशुद्धि से सच्ची सेवा

शास्त्र-वचन है कि उत्तम सेवा करेंगे, तो उस कार्य के द्वारा चित्तशुद्धि होती है। लेकिन इस शास्त्र-वचन का अनुभव सेवकों को अक्सर आता नहीं। तो

क्या इस कहने में कुछ दोष है ? या हमारी समझ में कुछ दोष है ? यह ठीक समझ लेना चाहिए। सेवा से चित्तशुद्धि तब होगी, जब सेवा को पूजा की योग्यता प्राप्त होगी। कोई भी कर्म अपने-आपमें चित्तशुद्धि का साधन नहीं बन सकता।

सेवा करते हुए भी चित्त में रागद्वेष पैदा होते हैं। जाग्रत रहनेवाले मनुष्य में भी ये रागद्वेष रहते हैं, समय-समय पर उठते भी हैं। इसलिए सातत्यपूर्वक तीव्र जाग्रति की जरूरत होती है। सेवा की क्रिया के साथ उसके पीछे के भाव का महत्व है। बाह्य क्रिया के अलावा और अधिक गहरा जाना होगा। इसलिए इसका पूरा ख्याल होना चाहिए कि चित्तशुद्धि के लिए सेवा के साथ, उसके अतिरिक्त और कुछ चाहिए। सेवक को अंतःसाधना करनी ही पड़ती है। अनुभव के बिना, आचरण के बिना विचार ग्रहण नहीं होता, इसलिए सेवा की क्रिया चाहिए। और सेवा करते हुए नित्य निरंतर चित्त को धोते रहना चाहिए। ज्ञानेंद्रियां, कर्मेंद्रियां, चित्त, बुद्धि आदि जो हैं, उन सबसे भलीभांति काम लेना है और उन्हें शुद्ध करते जाना है।

सेवक को चाहिए कि वह जनसेवा के साथ अपनी चित्तशुद्धि करता रहे। परोपकार या लोकसेवा उसके परिमाण पर नहीं, हृदयशुद्धि और सच्चे प्रेमभाव पर निर्भर होती है। इसलिए आखिर कहना पड़ता है कि चित्तशुद्धि करना ही सही सार्वजनिक सेवा करना है। चित्तशुद्धि न हो या उसके लिए प्रयत्न भी न करके अगर हम सार्वजनिक कार्य का स्वांग भों तो उससे द्वेष पैदा होता है, अहंकार बढ़ता है, मतभेद होते हैं। इसलिए मैं इस निर्णय पर पहुंचा हूं कि सार्वजनिक सेवा में अपना समय लगाना चाहिए, शक्ति लगानी चाहिए, परंतु इतनेभर से काम बनता नहीं। उसके लिए हमारी निरंतर चित्तशुद्धि होती रहनी चाहिए।

जिसका चित्त शुद्ध हुआ, उससे यह बात कहनी नहीं पड़ती कि तुम जरा अपने घर के बाहर भी देखा करो। वह अपने-आपको घर में बंद करके नहीं रखेगा। आत्मा सर्वव्यापक है, इसलिए घर के बाहर जो अन्य दुःखी लोग हैं, उनका वह खयाल कोगा। और यह सब उसको कहना नहीं पड़ेगा, अपने-आप ही उसे सूझेगा। चित्तशुद्धि होने के बाद देह के भीतर बंद रहना संभव ही नहीं है। देह के दरवाजे खोलकर बाहर खुली हवा में आये बगैर वह रहेगा नहीं।

हम यह भी मानते हैं कि निर्विकारता की प्राप्ति, चित्तशुद्धि, सेवा के द्वारा हो जाती है। वास्तव में हम कितना ही 'सेवा-सेवा' रटते रहें, पूर्ण निर्विकारता के बाद, चित्तशुद्धि के बाद जो कुछ होता है, वही सच्ची सेवा है। तब तक सेवा, परोपकार, परार्थ आदि बातें केवल बोलने की ही बातें रहेंगी। असल में शुद्ध स्वार्थ = शुद्ध परार्थ = शुद्ध परमार्थ। स्व-पर की घेराबंदी को तोड़कर बाहर आये बिना, न 'स्व' न 'पर', दोनों में से किसी की भी सेवा हो नहीं सकती। इसलिए मोक्ष या सेवा, ऐसे झमेले में उलझे बिना मुक्ति, निर्विकारता, आप-पर-भाव का लोप, सेवा में लीन हो जाना — ये सब एकरूप ही हैं, यह पहचानकर, अपनी खुद की और तद्द्वारा दूसरों की उन्नति को साधने की कोशिश करें।

दूसरे के लिए जीना

मानव का शरीर मर्यादित शक्तिवाला होने के कारण सेवा मर्यादित ही की जा सकती है। परंतु वृत्ति मर्यादित नहीं रखनी चाहिए। कोई मेरे कर्तव्यक्षेत्र के बाहर भले ही हो, पर अगर वह सहानुभूति और विचार के क्षेत्र के बाहर हो जाता है, तो मैं अपार शक्ति खोता हूं। चाहे सेवा का क्षेत्र मर्यादित ही क्यों न हो, पर भावना और सहानुभूति का क्षेत्र मर्यादित नहीं होना चाहिए।

नवंबर 2021

हर रोज सोने के पहले अपने दिल से पूछें कि अपनी देह के लिए तो मैंने सब कुछ किया, लेकिन दूसरे के लिए क्या किया? कोई बीमार था तो उसको दवा दी है? कहीं गंदगी पड़ी थी उसको साफ किया? मेरी देह और मेरा घर छोड़कर गांव के लिए मैंने अगर कुछ किया नहीं है, तो समझना चाहिए कि मेरा आज का दिन बरबाद हुआ। दूसरे के लिए जीना, दूसरे की सेवा करना, इसमें जो समाधान मानव को मिलता है, वह दूसरी किसी चीज में नहीं मिलता। चित्त समाधान भगवान के प्रसन्नता की पहचान है। भगवान को हमारी सेवा मंजूर है, इसकी वह रसीद है।

समाज-कार्य करने के लिए ही मेरा शरीर, मन इत्यादि सब कुछ हैं। मेरा खाना, सोना इत्यादि भी सामाजिक जिम्मेवारी है, यानी वह भी समाजसेवा का एक अंग है, ऐसा मैं मानता हूं। इस प्रकार जब मैं समाज को सर्वस्व समर्पण करता हूं, तब मेरी अपनी व्यक्तिगत गहराई भी एकदम बढ़ जाती है। उसमें अहंकार नहीं रह जाता।

गांधीजी निरंतर सेवा में रत थे, लेकिन हमेशा कहा करते थे कि 'आपने तो सेवा करी छूटी' — हम सेवा करके छूट जायें। यह जो 'छूटना' है, वही गांधीजी हैं। सेवा करके छूट जाना। सेवा 'कर लें' यह तो बिलकुल नहीं, 'करें' भी नहीं, 'करके छूट जायें'। 'छूट जायें' शब्द महत्त्व का है, उसमें खूबी है।

सेवा के कामों का मूल्यांकन हो ही नहीं सकता। छोटे बच्चे को बड़ा करने की मजदूरी कितनी हुई, क्या यह हिसाब किया जा सकता है? नैतिक सेवा का रूपांतर पैसे में नहीं किया जा सकता। सेवा होती है नैतिक और दाम होते हैं भौतिक। तो सेवा का मूल्य पैसे में कैसे किया जा सकता है?

सिंधी भाषा में एक कहावत है — 'प्रथम भुखिया, पीछे दुखिया और पीछे सुखिया'। पहले

सेवा किसकी करनी ? जिसको आज खाने को मिलता नहीं, जो भूखा है। नंबर दो, भुखिया नहीं है, खाने को तो है, लेकिन दूसरे दुःख हैं, दुखिया है, उसकी सेवा करना। और नंबर तीन में उनकी सेवा करना, जो सुखिया है। करना तो है सबकी सेवा, लेकिन भुखिया, दुखिया, सुखिया के क्रम से सेवा सभी की करनी है, समान आत्मीयता से करनी है। सेवा में गरीब-श्रीमान भेद नहीं होता, सज्जन-दुर्जन भेद नहीं होता।

सबसे श्रेष्ठ

विद्वान् मनुष्य जो सेवा कर सकता है, वह सेवा अपढ मनुष्य नहीं कर सकता। जिसका शरीर मजबूत है, वह मनुष्य जो सेवा कर सकता है, वह सेवा दुर्बल मनुष्य नहीं कर सकता। जिसको विशिष्ट परिस्थिति में तालीम मिली है या जो किसी स्थान पर पहुंच गया है, वह जो सेवा करेगा, वैसी सेवा वह मनुष्य कर नहीं सकता है, जिसे विशेष परिस्थिति में तालीम नहीं मिली है और जो किसी स्थान पर नहीं पहुंचा है। लेकिन परमेश्वर ने कितनी भी अल्प शक्ति क्यों न दी हो, तब भी मनुष्य उसका पूरा उपयोग परमेश्वर की सेवा में कर सकता है। दुर्बल-से-दुर्बल मनुष्य भी सेवा कर सकता है।

एक बार ईसा के शिष्यों में चर्चा चली कि हममें सबसे श्रेष्ठ कौन है ? उन्होंने ईसा से पूछा। तब ईसा ने कहा — जो सबकी सेवा करता है, वह सबसे श्रेष्ठ है। वैसे ही जो औरों को अपने से श्रेष्ठ मानेगा, वह सबसे श्रेष्ठ सिद्ध होगा।

सेवा व्यक्ति की, भक्ति समाज की

मैंने एक सूत्र बना लिया है, 'सेवा व्यक्ति की, भक्ति समाज की'। व्यक्ति की भक्ति में आसक्ति बढ़ती है, इसलिए भक्ति समाज की करनी चाहिए। सेवा समाज की करना चाहें, तो कुछ भी नहीं कर

सकते। कारण, व्यक्ति साकार, समाज सगुण निराकार।

प्रत्यक्ष सेवा हम अपनी ताकत के अनुसार कुछ व्यक्तियों की ही कर सकते हैं। वह करते समय विश्वहित से अविरोध और वृत्ति में सर्वभूतानुकूल्य हो, तो हमारा कर्तव्य पूरा होता है। अन्यथा विश्वरूप के पीछे लगा हुआ मनुष्य परेशानी उठाने के अलावा और कुछ नहीं कर सकेगा। इसलिए मानवसेवा के माने हैं, निकटवर्तियों की विश्वहित से अविरोधी सेवा।

आसपास के क्षेत्र की सेवा से तो हम बच ही नहीं सकते हैं। हम अपना क्षेत्र बहुत बड़ा न मानें, छोटा ही मानें। दीपक छोटा हो तो भी उसकी परिमित कक्षा से अंधकार मिट जाता है। दीपक छोटा हो या बड़ा उससे यह अपेक्षा की जाती है कि उसके इर्दगिर्द अंधकार न रहे। वैसे ही आसपास के लोगों की सेवा हमें गुण-विकास के खयाल से करनी चाहिए।

इस पर कोई यदि यह कहे कि मैं अपने परिवार की सेवा विश्व की भावना से करूंगा, तो वह असंभव लगता है। यदि एक छोटे-से परिवार को विश्वरूप का प्रतीक मानें; तो फिर छोटे-से देह की सेवा भी अंतर्ग्रामी देही की सेवा के साधन के तौर पर करना असंभव नहीं। वह भी हो सकता है। कई ऋषि-मुनियों ने ऐसी सेवा की है। और सेवा करते-करते ऐसी अवस्था पायी कि उन्होंने देह का परदा फेंककर, देह का नारियल तोड़कर अंदर के आत्मा का दर्शन किया। तो हमारे यहां योगियों ने एक छोटी-सी देह के साधन द्वारा यह सब किया है। परंतु यह करना आसान नहीं है। देह और परिवार में मनुष्य की इतनी गहरी आसक्ति रहती है कि एकदम उसको तोड़कर बाहर आना असंभव-सा होता है। देह और गेह अत्यासक्ति का क्षेत्र है, इसलिए उसको एकदम

मेरी

अनासक्ति के क्षेत्र में परिवर्तित करना असंभव-सा है। इसलिए विश्वेश्वर की सेवा के लिए जो प्रतीक लेना है, वह देह-गेह से अधिक व्यापक क्षेत्र का लेना पड़ता है। लेकिन अति व्यापक लेंगे, तो वह मनुष्य की दैहिक शक्ति की मर्यादा के बाहर का हो जायेगा, इसलिए अतिव्यापक क्षेत्र भी नहीं ले सकते। हां, इस विज्ञान-युग में पहले से अधिक व्यापकता साध सकते हैं।

आजकल सेवा के लिए हम विशाल क्षेत्र चाहते हैं। परंतु अगर असली सेवा करनी है, सेवामय बन जाना है, अपने को सेवा में खपा देना है, तो छोटा क्षेत्र चुनिए। वहां हम लंबा-चौड़ा नहीं, पर ऊंचा सफर कर सकते हैं। ऊंची या गहरी सेवा वहां खूब हो सकती है। सेवा के बाहरी विस्तार का तो कभी अंत ही नहीं आयेगा, इसी लिए विस्तार सीमित रहे, काबू में रहे, काबू से कुछ कम ही रहे और गहराई बढ़े। 'बहुत' सेवा की अपेक्षा 'उत्तम' सेवा की दृष्टि हम रखें।

समाजऋण से मुक्त होना

हम कितनी ही सेवा क्यों न करें, बचपन से समाज ने हमारी जो सेवा की है, उसकी तुलना करने पर उसका हम पर ऋण ही रहेगा। यानी समाज ने हम पर जो उपकार किये हैं, उसका ऋण चुकाते-चुकाते भी शेष रह ही जाता है। आखिर उससे क्षमा मांगकर ही हम उसके उपकारों से मुक्त हो सकते हैं। जिन-जिन के अपने ऊपर उपकार हुए हैं, उन सबके संबंध में भगवद्भाव रखकर उनकी सेवा करना और उनके ऋण से अंशमात्र ही क्यों न हो, मुक्त होने का प्रयत्न करना हमारा धर्म है। समाज के हमारे पर महान उपकार हैं। अनंतरूपों से हम समाज की सेवा लेते ही रहते हैं। इसलिए समाज को भगवत् रूप मानकर उसकी सेवा करना हमारा सहजधर्म है। दीन, दुःखी, पीड़ित, रोगी इत्यादि की सेवा करना समाज-पूजा का

नवंबर 2021

ही अंग है। आपसे सेवा लेने के लिए ही मानवरूप में परमात्मा सामने खड़ा है।

आज जब देश के लोग भूखे-नंगे और रोग से पीड़ित हों, तब उनकी सेवा में लग जाना ही भक्ति का सर्वोत्तम कार्यक्रम है। सेवापरायणता ही भक्तिमार्ग की आत्मा है। दूसरों को हम स्वामी समझें और उनके सेवक बनें।

जो गरीब लोग हैं, उनकी सेवा करना हमारे लिए भगवान की भक्ति का साधन है। अनार्थों की सेवा, भूखों की सेवा, यह भगवान की ही सेवा है, यह सर्वोत्तम सेवा है। यह सेवाकार्य निःस्वार्थ बुद्धि से; निष्काम भावना से, निरहंकार होकर यदि हम करते हैं तो वह भगवान की सर्वोत्तम भक्ति होती है। दुःखियों की प्रेम से सेवा करने से बेहतर भक्ति क्या हो सकती है और तप भी क्या हो सकता है ?

सेवा-रस

हम जनसेवा, समाजसेवा, राष्ट्रसेवा आदि शब्दों का नित्य प्रयोग करते रहते हैं, परंतु सही शब्द परमेश्वर-सेवा ही है। जो भी सेवा करनी है, वह परमेश्वर की ही करनी है, यह भावना हमें निरंतर जाग्रत रखनी है। जब हम मानवसेवा करते हैं, तब हमारी भावना यह नहीं होनी चाहिए कि हम समाजसेवा कर रहे हैं, परंतु परमेश्वर-सेवा की भावना होनी चाहिए। वैसा नहीं होगा तो भिन्न-भिन्न सेवाओं में से झगड़े पैदा होंगे, मानसिक संकुचितता आयेगी, अलग-अलग गुट पड़ेंगे, हृदयप्रवेश की प्रक्रिया रुक जायेगी और सिर्फ बाहर से, स्थूलरूप से कुछ करा देने का काम ही बाकी रहेगा। कोई एक हिस्सा पीड़ित है इसलिए उसकी सेवा हमने हाथ में ली, इतना ही; बाकी हम हैं विश्व के और विश्वेश्वर के ही सेवक। यही हमारी भूमिका होनी चाहिए। इसलिए हाथ-पैरों को जनसेवा में लगाये रखते हुए चित्त को हरि में

57

लगाना ही श्रेयस्कर है। कोई भी सेवा हरिभावना से भावित होगी, तभी वह 'हरिसेवा' सिद्ध होगी।

कर्म अगर भक्ति के अंग के तौर पर किया जाता है, तो उस कर्म को सेवा का रूप आता है। असम के आध्यात्मिक साहित्य में उसे 'सेवा-रस' नाम दिया है। भारत को भक्ति-रस मालूम है। 'सेवा-रस' नया शब्द है। भक्ति-रस हवा में रह जाता है, सेवा-रस जमीन पर प्रकट होता है। मां के लिए भक्ति है, लेकिन उसकी सेवा न की, तो भक्ति प्रकट नहीं होती। भक्ति-रस अंतर में अव्यक्त है, सेवा-रस प्रकट वस्तु है।

भगवद्भाव से सेवा

सेवा छोटी-बड़ी, जितनी जो हो सकती है, प्रेम के साथ पूर्ण सामर्थ्यभर करें। अपनी शक्ति का पूरा उपयोग करके जो सेवा होगी, वह थोड़ी भी होगी, तो कोई परवाह नहीं। भाव शुद्ध होना चाहिए। नीयत शुद्ध होनी चाहिए। दुनिया के सामने हमारी सेवा की कीमत हो सकती है। लेकिन परमात्मा के सामने क्या हो सकती है ? हमारी सेवा से भगवान का क्या बनता-बिगड़ता है ? हम कर भी क्या सकते हैं ? उसने हमें पैदा किया है और वह हमसे सेवा लेने का नाटक कर रहा है। हमारी सेवा एक चिह्न मात्र है। भगवान वह चिह्न ही चाहते हैं, किंतु वह शुद्ध होना चाहिए। पत्रं पुष्पं फलं तोयम् पवित्रता के नमूने हैं। जो कुछ भी करें, उसकी पवित्रता देखें। अल्पता या महानता नहीं।

मेरा तो यह विश्वास दृढ़ हो गया है कि मनुष्य अपनी जगह बैठा हुआ सारी दुनिया की सेवा कर सकता है, बशर्ते वह चित्तशुद्धिपूर्वक नजदीकवालों की सेवा में लग जाये।

भगवद्गीता गूढ़ भाषा में कहती है कि सामने-वाले को भगवद्स्वरूप समझकर उसकी सेवा करो।

जो सेवा करोगे वह भगवद्भाव से करोगे तो ब्रह्मविद्या में प्रवेश होगा, अन्यथा ब्रह्मविद्या में प्रवेश नहीं होगा। जो सेवा की है, वह अच्छी है। तो पुण्यकार्य होगा। पुण्यकार्य का भी एक फल है। इसलिए वह फलवती सेवा होगी। निष्फल नहीं होगी। लेकिन ब्रह्मविद्या में फलवती होना भी अच्छा नहीं माना जाता। यानी उसका फल अपने को लागू हो यह भी नहीं चाहते। अर्थात् उस फल का अपने साथ संबंध टूटे ऐसा चाहते हैं तो वहां भगवद् अर्पण की बात आती है।

भगवान को हम पहचानें कि वे सबके अंतर में हैं। गुप्त हैं, लेकिन हैं जरूर। इसलिए हम सबकी सेवा में लगे रहें। जो सेवायोग्य हैं, उनकी आदरपूर्वक सेवा करना मनुष्य का कर्तव्य है। सेवा के लिए कौन योग्य हैं, यह दूढ़ने जाने की जरूरत नहीं। जिसको आवश्यकता है, वह सेवायोग्य। कुत्ते को जख्म हुआ तो उसकी सेवा करनी चाहिए, क्योंकि उसे उसकी जरूरत है। वह सेवायोग्य गिना जायेगा।

कर्म से पूजा

कर्म से ईश्वर की पूजा हो सकती है; लेकिन केवल कर्म करनेभर से पूजा नहीं हो जाती, कर्म से पूजा करनी पड़ती है। सेवाकार्य स्वयं पूजा नहीं है। जैसे फूल उगाना पूजा नहीं है; उन फूलों को भगवान पर चढ़ाना होगा तब वह पूजा कही जायेगी। निष्काम, निरलस लोकसेवा फूल है, उसे भगवान पर चढ़ाना होगा, तब वह पूजा होगी।

इतना सूत काता, इतनी बुनाई की आदि पूजा नहीं। उसमें पूजा का सामर्थ्य है। दियासलाई की तीलियों में अग्नि भरी हुई होती है; परंतु जब तक उसका उपयोग नहीं किया जाता, तब तक वह प्रकट नहीं होती। वैसा ही यह है। जो किया वह पूजा का सामर्थ्य रखनेवाला है, लेकिन उस किये को भगवान को समर्पित करना चाहिए।

अंतरात्मा की सेवा

हमें शरीर द्वारा शरीर से भिन्न जो आत्मतत्त्व है, उसकी सेवा करनी है। जिस किसी की सेवा करें, उसके अंतरात्मा की सेवा करें। व्यक्ति और समाज दोनों का शरीर है और आत्मा भी। व्यक्ति और समाज के शरीर द्वारा हमें व्यक्ति और समाज के आत्मा की सेवा करनी है। व्यक्ति द्वारा अव्यक्त की उपासना का आरंभ और अभ्यास इसी से होगा।

हमें यह समझ लेना चाहिए कि हमारा जीवन खुदका नहीं है। वह हमें समाज की सेवा के लिए मिला है और समाज की सेवा करते-करते मुक्त होना है। और वह करते हुए, मुख्य ध्यान होना चाहिए कि आत्म-साक्षात्कार में कितने कामयाब हुए - वृत्तियां कितनी शांत हुईं।

सेवावृत्ति के साथ यह वृत्ति होनी चाहिए कि मैं एक परिशुद्ध आत्मा हूं। मेरी देह ब्राह्मण की हो या शूद्र की, स्त्री की हो या पुरुष की, मैं उससे अलग हूं। यदि मैं देह को अपना मानूं तो मेरी शक्ति छिन्न-भिन्न हो जाती है। मुझमें जो अनंत शक्ति है, उसे खोकर मैं सांत शक्तिवाला बन जाता हूं।

आत्मनिष्ठा जरूरी

बहुत-से लोग जो सेवा में पड़े हैं, उनके दिमाग में सेवा रात-दिन काम करती है। उसके बाहर उनका चित्त जाता ही नहीं। मुझे किसी बुजुर्ग साथी ने यह भी कहा कि जिन मूल्यों को लेकर हम काम करते हैं, उसके ऊपर कोई मूल्य है, ऐसी कभी-कभी झांकी होती है, लेकिन चित्त उधर नहीं जाता। सेवा में उन्हें आनंद भी आता होगा। आनंद का ऐसा बंधन हो जाता है कि उससे परे भी कोई चीज है, उसका भान ही नहीं होता।

सेवक को चाहिए कि वह बाह्य सेवाकार्य करते हुए अपनी अंतरवृत्ति में जो विशिष्ट कमी होगी,

उसकी पूर्ति करने की गरज को कभी नजरअंदाज न करें। उसका बाह्य सेवाकर्म इस आंतरिक गरज की साधना होनी चाहिए। यह जिसको सधा, उसको साधक कहेंगे।

आत्मसाधना अंदर की वस्तु है, सेवा उसका बाह्य रूप है। दोनों बिंब-प्रतिबिम्बरूप होने चाहिए। आत्मनिष्ठा प्राप्त किये बिना मनुष्य सेवा करेगा तो वह सेवा नहीं होगी। सेवा के अंत में आत्मज्ञान होगा, लेकिन आरंभ में आत्मनिष्ठा होनी चाहिए। आत्मनिष्ठा हो तो सेवा कल्याणकारी होगी।

केवल सेवा करने के लालच से ऐसे ही कच्चेपन से सेवा में उतरना ठीक नहीं। तुकाराम ने भगवान से कहा है - झालिया दर्शन करीब मी सेवा - हे भगवान, तुम्हारा दर्शन होगा, तभी मैं सेवा कर सकूंगा, नहीं तो सेवा के नाम से कुछ का कुछ कर डालूंगा। वैसे हमारा निश्चय होना चाहिए कि पहले आत्मनिष्ठा मजबूत हो जाये, फिर हम सेवा करेंगे। आत्मनिष्ठा परमेश्वर की कृपा से आती है।

जिस मनुष्य में आत्मदर्शन की छटपटाहट है, उसका अस्तित्व ही उसकी सर्वोत्तम सेवा है। दूसरी कोई स्थूल सेवा, जो अंगुलिनिर्देश से दिखायी जा सकती है, हो या न भी हो। मेरे इस विचार के कारण, यद्यपि मैं सेवा के नाना प्रकार के उद्योग करता रहता हूं, उसका मूल्य बाहर से आंकने की इच्छा ही मुझे नहीं होती। बाहर का काम सब शून्य ही है और शून्य ही रहनेवाला है, ऐसा निश्चितरूप से प्रतीत होता है। लेकिन जो कुछ सेवा शरीर से हो सकती है, वह छोड़नी नहीं है; पूर्ण करनी है और शून्य समझ लेनी है। शून्य को दिखाने के लिए हम एक वर्तुल ही तो खींचते हैं न ? हमारी सेवा का वर्तुल भी हमें पूर्ण करना है। और उसकी कीमत शून्य है, यह अंतर में पहचान लेना है।

9. दया

अहिंसा के प्रयोग का विशाल क्षेत्र

दया यानी दुःखितों के विषय में करुणा, दूसरे का दुःख निवारण करने की छटपटाहट। हिंदुस्तान में दयाभाव की कमी नहीं है। लेकिन उस दयाभाव को योग्य दिशा नहीं मिली है। उसमें क्रियाशीलता की कमी रह गयी है, जैसी हमारे बहुत से गुणों में रह गयी है। उसमें ज्ञानदृष्टि न होने से जड़ता आ गयी है। अगर मानवसेवा के काम में प्रवेश करने की वृत्ति, उसके लिए कुछ खतरा उठाने का साहस और आवश्यक ज्ञान-संपादन करने की धृति हमारे युवकों में आ जाये तो अहिंसा के प्रयोग का एक विशाल क्षेत्र उनके लिए खुला हुआ है।

दया की बुनियाद पर समाज

दया गुण कोई साधारण गुण नहीं है। मानव-समाज के लिए उसकी बहुत कीमत है। दया के बिना कोई भी समाज क्षणभर भी टिक नहीं सकता। पश्चिम के और हिंदुस्तान के समाज में निरंतर दया के कई कार्य चलते हैं। बीमारों की सेवा के लिए दुनियाभर में जितनी कोशिशें हुई, सारी दयाभाव से प्रेरित हैं। ऑपरेशन के नये-नये तरीके निकलते हैं और उनसे मनुष्य को सुख पहुंचता है, दुःख की निवृत्ति होती है, यह सब दया का कार्य है। यहां तक कि लडाइयों में जखमी लोगों की सेवा के लिए दयाभाव से प्रेरित होकर 'पथक' जाते हैं और सेवा करते हैं। इस प्रकार जीवन में सर्वत्र किसी-न-किसी रूप में दयाभाव दीख पड़ता है और इसी से जीवन में मधुरता आती है।

धर्मशास्त्रकारों ने परमेश्वर का रूप ही दयामय माना है। सब धर्मों ने परमेश्वर का यह गुण माना है।

वैष्णवों ने बार-बार उसका मनन और स्मरण किया है। दया, क्षमा, करुणा ये सारे दिव्य गुण मानव के लिए सदा-सर्वदा पूजनीय हैं। फिर भी कहना पड़ता है कि आज दुनिया में करुणा का, दया का राज्य नहीं है। राज्य है शक्ति का। राज्य की अधिष्ठात्री देवी शक्ति है और दया-करुणा दासी के तौर पर काम करती हैं।

सोचने की बात है कि दया-करुणा को मानते हुए भी रक्षण का सवाल आने पर शक्तिदेवता का स्मरण क्यों होता है ? इसी लिए कि हमने अपना जीवन दया-करुणामय नहीं बनाया। आज की समाजरचना में दया-करुणा का थोड़ा-सा काम करके समाधान नहीं होना चाहिए। बल्कि दया-करुणा की बुनियाद पर समाज खड़ा करने की हिम्मत होनी चाहिए।

सद्गुण सामाजिक

हमारे देश में दया के लिए आदर है, पर विश्वास शक्ति पर है। हमने अपने मन में विचार बिठा लिया है कि व्यक्तिगत जीवन की उन्नति के लिए करुणा-दया श्रेष्ठ है, पर सामूहिक कल्याण के लिए शक्ति की जरूरत है। परंतु यह खूब समझने की बात है कि यह विज्ञान का जमाना है, इसलिए सामूहिक सिद्धि की ही बहुत ज्यादा कीमत है। व्यक्तिगत उन्नति की कीमत गौण है।

गांधीजी के जीवन में यह खूबी हमने देखी। वैसे कोई नयी बात वे नहीं लाये थे। बल्कि वे तो यही कहते थे कि हमारे पूर्वजों का जो अच्छा अनुभव है, उसी पर मैं चल रहा हूं। कोई नयी बात दुनिया के सामने पेश करने का दावा उन्होंने नहीं किया। लेकिन

मैत्री

फिर भी उनके उपदेश में एक नवीनता यह रही कि दया, क्षमा, शांति, सत्यनिष्ठा, प्रेम, निर्वैर-बुद्धि, आत्मौपम्य इत्यादि सद्गुणों को न केवल व्यक्तिगत जीवन में, न केवल दूसरे व्यक्तियों के मुकाबले में ही, बल्कि सारे सामाजिक जीवन में और सामाजिक समस्याओं में, यहां तक कि राष्ट्रीय समस्याएं भी हल करने में उनका उपयोग करना चाहिए और उपयोग हो सकता है, यह उन्होंने हमें सिखाया।

भूतदया का महान प्रयोग

हिंदुस्तान में जो आध्यात्मिक विचार चला, उसमें दयाभाव का विशेष अंश था। अन्य प्राणियों के लिए मानव-समाज को प्रीति होनी चाहिए, इस बात का भी आग्रह रखा गया। इसलिए यहां के असंख्य लोगों ने मांसाहार परित्याग किया। यह घटना दुनिया के दूसरे देशों में नहीं घटी। हिंदुस्तान में जिस तरह मांसाहार-निवृत्त जमात मिलती है, वैसी दूसरे देशों में नहीं। आज हमारे देश में अनेक दुर्गुण मौजूद हैं, इसलिए मांसाहार-निवृत्ति का हमारे मन में बहुत आदर नहीं होता। परंतु भूतदया का जो एक महान प्रयोग यहां हुआ, उसे हम गौण नहीं मान सकते।

दया से धर्म

धौलु धरमु दइआ का पूतु (ज 16) जिस धर्म के आधार पर हम खड़े हैं, वह दया का पुत्र है। दया का पुत्र धर्म पैदा होता है, तब समाज में सुख की वृद्धि होती है। गुरुनानक ने कहा है, भुगति गिआनु दइआ भंडारणि (ज 29) – ज्ञानरूपी लड्डू के लिए घी, शक्कर, आटा आदि जिस सामान की जरूरत है, वह दया के भंडार में मिलता है। दया के बिना ज्ञान का पोषण नहीं हो सकता।

‘कुरान’ में परमेश्वर के लिए ‘रहमान’ और ‘रहीम’ नाम का बार-बार उच्चारण किया गया है। कुरान के प्रत्येक अध्याय के प्रारंभ में ‘अल्लाह’ का

नवंबर 2021

या रहीम का उच्चारण किया जाता है। रहमान या रहीम का अर्थ है – दयालु, कृपालु, करुणालु।

मुहम्मदसाहब के मुंह से लोगों ने बार-बार रहमान नाम सुना, तो उन्होंने पूछा – “अल्लाह के अलावा यह रहमान कौन है ?” मुहम्मदसाहब को इन्हीं शब्दों में उत्तर देना पड़ा कि ‘रहमान अल्लाह से कोई भिन्न नहीं। जो अल्लाह है, वही रहमान है और जो रहमान है, वही अल्लाह।’ यह प्रसंग भी कुरान में वर्णित है।

‘अल्लाह’ यानी ईश्वर शब्द लगभग निर्गुण-वाचक ही है। वह किसी भी गुण का दर्शक नहीं। मात्र शब्द है, एक प्रतीक है। किंतु जब उसे सगुण रूप में देखने का प्रसंग आया तो मुहम्मदसाहब को समस्त सद्गुणों का समुच्चय ‘रहम’ (दया) शब्द में दिखायी दिया।

दया और प्रेम का भावार्थ एक

दया और प्रेम, दोनों का भावार्थ एक ही है, एक ही वस्तु के दो अंग हैं ये। प्रेम में कुछ-कुछ समानता का भाव आ सकता है, तो दया में निराधार को आधार मिलता है। गीता में भक्त-लक्षणों में कहा है : मैत्रः कर्तुण एव च। दोनों विशेषण परस्परपूरक हैं।

जो दे वही मांगे

आजकल लोगों को ‘दया’ शब्द भी कुछ नीचा (गौण) मालूम होने लगा है। उन्हें दया में दीनता दीखती है। लोग यह भी कहते हैं कि हमें दया नहीं, न्याय चाहिए। भगवान के सामने अगर कोई यह कहनेवाला निकले कि ‘मुझे तेरी दया नहीं, न्याय चाहिए’ तो निश्चय ही भगवान को उस पर दया आयेगी। कदम-कदम पर गलतियां करनेवाला, चारों ओर से अज्ञानग्रस्त, अनंत दोषों से भरा जीव किस मुंह से भगवान से न्याय मांगे ?

कोई कह सकता है कि 'ठीक है, भगवान से हम दया मांगेंगे, लेकिन और किसी से क्यों मांगें ? औरों से तो हम न्याय ही मांगेंगे ?' मैं उससे इतना ही कहूंगा कि चाहे तो दूसरों से न्याय ही मांगो, पर किये जाओ दूसरों पर दया ही। उसी से तुम्हें उचित न्याय मिलेगा।

दया करने में ऐसा भास होता है कि दया करनेवाले में कुछ उच्चता-बुद्धि होती है। लेकिन वह भास ही है। इसलिए मैं तो कहता हूं कि दिल खोलकर दया करो और दिल खोलकर दया मांगो। जो दे वही मांगे भी। दे एक और मांगे दूसरा, यह कैसे ? जिस परिस्थिति में दया करना दोष नहीं, उस परिस्थिति में दया मांगना भी दोष नहीं।

हमें दयाबुद्धि से प्रेरित होकर बरतना चाहिए। निःसंदेह दया की बुनियाद पर ही मनुष्य का सामाजिक जीवन खड़ा हो सकता है। लेकिन हम किसी पर दया कर रहे हैं, ऐसा अहंकार न रखें। ऐसा अहंकार दया के साथ आ जाये तो वही पापमूल हो जाता है। निरहंकारभाव से जैसे हम अपने पर दया-ही-दया करते रहते हैं, वही ही दूसरों के लिए भी करें। हमारी हजारों गलतियों को हम क्षमा ही करते हैं। ऐसा मान लेते हैं कि आज तक गलतियां हुईं, अब आगे नहीं होंगी। इस तरह कितनी ही दफा हमने अपने को क्षमा की है, अपने पर दया की है। जैसे हम अपने पर दया करते हैं, वैसे दूसरे भाई भी हमारे ही अंग हैं; वे और हम दोनों एक हैं, एक ही आत्मा की चिनगारियां हैं, यह समझकर उनके साथ भी दया और क्षमा का व्यवहार रखा जाये। यह हमें सब संतों ने सिखाया।

पापमूल अभिमान

हम जब भिन्न-भिन्न गुणों का नाम लेते हैं, तब हर गुण की सीमा मानी हुई होती है। ऐसी सीमाएं न मानें तो भिन्न-भिन्न गुणों के नाम लेने की गुंजाइश ही नहीं रहेगी। 'दया धर्म का मूल है' कहकर तुलसीदासजी ने तुरंत पूर्ति की है 'पाप मूल अभिमान'। दया में भी अभिमान आ जाये तो दया शेष ही नहीं रही। 'निर्दय दया' शब्द प्रयोग में जितनी विसंगति है उतनी ही असंगति 'अभिमान युक्त दया' प्रयोग में होगी। अभिमान का दया के साथ कोई रिश्ता-नाता नहीं। अभिमान में मनुष्य खुदको सिर पर चढ़ा लेता है। और दया में खुदको भूल जाता है।

लोग दया करते हैं, फिर भी मालिक बनकर बैठते हैं। वे संपत्ति का संग्रह करते हैं। पर मालिकी की वृत्ति रखने से दया कैसे कर सकेंगे ? क्योंकि दया में मैं मालिक हूं और वह हीन, ऐसी भावना रखने से तो अहंकार होगा, पाप होगा। यह अहंकार-भावना आ गयी, तो पाप ही है। दया कैसी होनी चाहिए ?

तुकाराम ने कहा है - दया करणें जे पुत्रासी, तेचि दासा आणि दासी (429) - जो दया पुत्र पर करते हैं, वैसे ही दास और दासियों पर भी करें। बाप अपने बेटे पर दया करता है तो उसमें अभिमान का अंश भी नहीं रहता, वैसे ही दया हमें प्राणीमात्र पर करनी चाहिए। यही सूत्र मनुष्य-समाज में होना चाहिए।

इस वाक्य में तुकाराम ने दया और समता को एक कर डाला है। ईश्वर के सब गुणों का समुच्चय 'दया' शब्द में इकट्ठा है।

10. क्षमा

क्षमा में 'क्षम्' धातु है। क्षमा करना यानी सहन करना। पृथ्वी के मुताबिक हमें सहन करना है। इतना ही नहीं बल्कि जो प्रहार करता है, उसे भी कुछ हमारी तरफ से भलाई का प्रसाद देना है। क्षमा को एक विशेष शक्ति के रूप में माना गया है। उसका एक स्वतंत्र मूल्य है। कोई अपराध करता है, इजा पहुंचाता है, तकलीफ देता है, निंदा, अपमान इत्यादि करता है, तो उसे सहन करने को, मुआफ करने को क्षमा कहते हैं।

सहज क्षमा

क्षमा यानी पृथ्वी। पृथ्वी सहजभाव से हम सबका बोझ उठाती है। हम उसे पीड़ा पहुंचाते हैं, लेकिन उसका एहसास उसे नहीं होता। हम उसे खोदते हैं, तो भी उसके बदले में वह हमें अच्छी फसल ही देती है। इस तरह उसके स्वभाव में क्षमा है। क्षमा का भी बोझ हो, तो वह शक्ति नहीं बनती। अंदर क्रोध है, उसे काबू में रखकर क्षमा करें, तो वह एक बड़ी अच्छी बात है लेकिन क्षमा का पूरा अर्थ उसमें नहीं आता। सहजभाव से ही जब क्षमा की जायेगी, तब क्षमा की शक्ति प्रकट होगी। क्षमा का चित्त पर बोझ न हो। जैसे किसी ने अपराध किया, तो उसका बदला लेने की वृत्ति होती है। उसका चित्त पर बोझ होता है। वैसे ही किसी ने अपराध किया हो और मैंने उसे क्षमा कर दिया, तो उसका भी चित्त पर बोझ होता है। कवियों ने कहा है कि चंदन के वृक्ष को हम जिस कुल्हाड़ी से काटते हैं, उसी कुल्हाड़ी को वह सुगंध देता है। यानी वह सिर्फ क्षमा ही नहीं करता, उसे अपना गुण भी देता है। स्पर्शमणि पर लोहे से प्रहार किया जाये, तो भी वह लोहे को सोना बना देती है। यानी क्षमा उसका स्वभाव है।

नवंबर 2021

क्षमा-शक्ति कब बनती है ?

क्षमा करना एकदम से नहीं बनेगा। उसके लिए प्रयत्नशील रहना होगा। उस प्रयत्नशील अवस्था को हमें गौण नहीं मानना चाहिए। हमने क्षमा की है, ऐसा आभास न हो। हमने कुछ भी नहीं किया है, ऐसा भास होना चाहिए।

वसिष्ठ और विश्वामित्र की कहानी प्रसिद्ध है। वसिष्ठ को देखकर विश्वामित्र में मत्सर पैदा हुआ। उसने वसिष्ठ के पुत्रों को मार डाला। वसिष्ठ ने क्रोध नहीं किया। विश्वामित्र ने देखा कि वसिष्ठ बिलकुल अडोल रह गया है, तो उसे भी मारना चाहिए। रात का समय था। चांदनी छिटकी हुई थी। वसिष्ठ-अरुंधती का वार्तालाप चल रहा था कि विश्वामित्र छिपकर वहां पहुंचे। वे उन दोनों की बातें सुनने लगे। अरुंधती ने वसिष्ठ से कहा : “चांदनी कितनी सुंदर है।” वसिष्ठ बोले : “हां बहुत सुंदर है, विश्वामित्र की तपस्या के समान मनोहर है।” यह जब विश्वामित्र ने सुना, तो पिघल गये। उनसे रहा नहीं गया, वे एकदम सामने आये और वसिष्ठ के चरणों पर झुक गये। उनको ऊपर उठाते हुए वसिष्ठ ने कहा : ‘ब्रह्मर्षि, उत्तिष्ठ !’ तब तक वसिष्ठ ने विश्वामित्र को ‘ब्रह्मर्षि’ नहीं कहा था, लेकिन जब विश्वामित्र ने नम्र होकर प्रणाम किया, तब वह संज्ञा वसिष्ठ ने उनको दी।

वसिष्ठ ऋषि क्षमा के लिए मशहूर हो गये। उनकी क्षमा की खूबी है। उन्होंने अपराध सहन किया इतना ही नहीं, लेकिन जिसने अपराध किया, उसमें जो गुण था, उसका स्मरण करते रहे। यह जो सहज-क्षमा है, यह बहुत बड़ी शक्ति है।

क्षमा यानी द्वंद्व-सहिष्णुता

क्षमा का दूसरा अर्थ यक्ष-प्रश्न में आया है। यक्ष ने पूछा : “क्षमा यानी क्या ?” युधिष्ठिर ने जवाब दिया : क्षमा यानी द्वंद्व-सहिष्णुता, सहनशीलता। द्वंद्व-सहिष्णुता व्यापक वस्तु है – मान-अपमान, सुख-दुःख सब सहन करना पड़ता है। सुख को भी सहन करने की बात है। दुःख तो मनुष्य सहन करता ही है। सुख में भी खतरा, दुःख में भी खतरा। दोनों अवस्थाओं से भिन्न रहने की जरूरत है।

यहां क्षमा का अर्थ ‘द्वंद्व-सहिष्णुता’ है। सामाजिक क्षेत्र में परस्पर एक-दूसरे के साथ व्यवहार करते हुए दूसरे मनुष्य के द्वारा अपने पर अनेक प्रकार के अपकार, जाने-अनजाने किये जाना संभव रहता है। उस हालत में उसे माफ करने की वृत्ति का विशेष अर्थ ‘क्षमा’ है।

क्षमा की सीढियां

किसी ने अपराध किया तो उसे दंड न देना, बिलकुल प्रथम स्थिति है।

उसे दंड न देना, उस पर न चिढ़ना और उसे भूल जाना दूसरी स्थिति है।

तीसरी स्थिति है – कोई अपकार करने आया है, उसमें भी गुण पड़े हैं, उन गुणों को ग्रहण करना।

चौथी स्थिति है – अपकार करनेवाले पर उपकार करने का मौका आये, तो उस मौके को न खोना और अपकारकर्ता पर उपकार करना।

पांचवीं स्थिति है – यह सब करते हुए चित्त पर इसका कोई बोझ न हो, स्वभाव से ही किया जा रहा है, ऐसी अवस्था होना।

क्षमा की ये उत्तरोत्तर भूमिकाएं होंगी और एक बहुत विशालक्षेत्र खुल जायेगा सामाजिक व्यवहार के लिए, सामाजिक कृति के लिए, जिसे आजकल

हम सत्याग्रह आदि के नाम से पुकारते हैं। हमने जिसमें प्रतिकार की भावना मानी है, वह क्षमा का एक बहुत ही छोटा रूप है। पर जब उसका, सत्याग्रह का सूक्ष्म अर्थ करने जाते हैं, तो वह क्षमा का ही रूप आता है। ईसामसीह से पूछा गया कि हम एक दफा क्षमा करें और उसका सामनेवाले पर परिणाम न हो, तो क्या किया जाये ? उन्होंने कहा : सात दफा क्षमा करो। फिर पूछा : सात दफा क्षमा करने पर भी परिणाम न आये, तो क्या किया जाये ? ईसामसीह बोले : सातगुणित सात दफा क्षमा करनी होगी। इसका मतलब यह है कि क्षमा ही करते जाओ।

क्षमा : एक शक्ति

शस्त्र पर जिसका विश्वास था, उसने एक शस्त्र से जय नहीं हुआ, तो उससे तीव्र शस्त्र निकाला। वैसे ही एक दफा क्षमा का परिणाम नहीं आया तो वह उससे ज्यादा गहरी क्षमा, गहरी वृत्ति, सौम्य वृत्ति बनाये, उसे सौम्यतर बनाये। ऐसी क्षमा पर जिसकी श्रद्धा हो, शक्ति के रूप में तो वह क्षमा ही करता रहेगा, उसकी गिनती नहीं करेगा। प्रथम क्षमा में अगर परिणाम नहीं आया हो तो उससे अधिक सौम्य मनोवृत्ति धारण कर क्षमा-शस्त्र को ज्यादा धारण करेगा, उससे ज्यादा तीक्ष्ण बनायेगा। क्षमा की तीक्ष्णता उसकी सौम्यता में होगी।

प्रेम और क्षमा

प्रेम अगर न हो तो मनुष्य का, प्राणी का जन्म ही न हो और पालन भी न हो। लेकिन उसकी शक्ति तब बनती है, जब प्रेम क्षमा के रूप में आता है। अपराध को क्षमा शस्त्र से खंडित करना, ‘क्षमा शस्त्रं करे यस्य दुर्जनः किं करिष्यति ?’ लोग इसे मानते हैं और यह समझते भी हैं कि व्यक्तिगत क्षेत्र में क्षमा ठीक है, लेकिन सामाजिक क्षेत्र में नहीं। यह एक नया

द्वैत हो गया है कि व्यक्तिगत क्षेत्र में जो गुण काम का है, वह सामाजिक क्षेत्र में बेकाम ! हम मानते हैं कि जो नीति व्यक्ति के जीवन को लागू होती है और लाभदायी होती है, वही नीति समाज के जीवन के लिए लागू होती है और लाभ पहुंचाती है।

सक्षम इसलिए क्षमा

बहुतों को इसका ख्याल ही नहीं होता है कि क्षमा एक शस्त्र है और तीव्र शस्त्र है। उन्हें एक ही भय रहता है कि पाप तो नहीं बढ़ेंगे ! परंतु अगर सच्चे अर्थ में क्षमा की जायेगी, तो उसके आगे कोई भी पातक टिक नहीं सकेगा, ऐसी वह सब प्रकार से सक्षम है। इसलिए उसे क्षमा कहते हैं। क्षमा का ढिंढोरा नहीं पीटना होता। जिसे क्षमा की, उसकी बेइज्जती नहीं करनी है, न होने देनी है। उसमें मित्र के

नाते इतनी ही दृष्टि होती है कि पापबुद्धि का निवारण हो। अनेक जन्मों का इतिहास हमें अवगत नहीं होता। लेकिन जब वह पूरा अवगत होगा, तब ध्यान में आयेगा कि हम सब साधारण अनुभवों में से गुजरे हुए हैं। कोई किसी अनुभव में आगे है, कोई पीछे है। कोई अनुभव ले चुका है, कोई ले रहा है, कोई लेनेवाला है। परमेश्वर की लीला अगम्य है। आत्मा तीनों काल के विषय में निर्लिप्त है, इसका भान रखकर क्षमाशील पुरुष उत्तम आशा रखता है।

क्षमा करने की वृत्ति का विकास करते जायें। क्या तुम नहीं चाहते कि ईश्वर तुमको क्षमा करे ? ईश्वर क्षमावान, करुणावान है। इसलिए तुम भी क्षमावान बनो। बुराई का प्रतिकार भलाई से करें। और प्रभु के आश्रय की मांग करें।

11. धृति

धृति और बुद्धि

जैसे बुद्धि नाम की एक शक्ति है, उसी प्रकार बुद्धि की पूर्ति करनेवाली शक्ति धृति है। बुद्धि से विधान बनेगा लेकिन उस पर जो अमल होगा, वह धृति के बिना नहीं होगा। इसलिए भगवान ने उसको स्वतंत्र शक्ति मानकर गीता में उसका उल्लेख किया है। भगवान गीता में बुद्धि और धृति का भेद बताते हैं। एक बोधशक्ति है, जिसे बुद्धि कहते हैं। दूसरी अपने पर काबू रखनेवाली, नियमन करनेवाली शक्ति है, जिसे धृति कहते हैं। इसकी जरूरत हर यंत्र में होती है। आप मोटरकार चला रहे हैं। उसमें दिशा बतानेवाला यंत्र उसकी बुद्धि है और गतिवर्धक यंत्र उसका प्राण है। शरीररूपी यंत्र में भी एक प्राण-शक्ति होती है और दूसरी बोध-शक्ति होती है। प्राण-शक्ति

के परिणामस्वरूप धृति उत्पन्न होती है, यह एक विशेष इंद्रिय है। जिसका प्राण जितना बलवान, उसकी धृति उतनी ही बलवान। धृति का अंग्रेजी में तर्जुमा करना तो मुश्किल है, फिर भी धृति के नजदीक का शब्द है 'विल-पावर' यानी संकल्प-शक्ति।

अपने पर काबू रखने की, संकल्प करने की और किया हुआ संकल्प पूरा करने की हिम्मत – ये सब चीजें धृति के साथ हैं – 'मनः प्राणेंद्रियक्रियाः योगेन – मन, प्राण और इंद्रियों की जो क्रिया चलती है, उन सबको धारण करनेवाली शक्ति। धृति और बुद्धि ऐसे दो साधन मनुष्य के पास हैं। धृति नाम का एक करण है, वैसे बुद्धि नाम का भी एक करण है। बुद्धि बोध देगी – कहां जाना है, क्या करना है, यह

समझायेगी। धृति अपने पर काबू रखकर काम करायेगी। उस काम को करने में जहां ढील देने की जरूरत होगी, वहां ढील देगी और जहां कसने की जरूरत होगी, वहां कसेगी। यह सारा जितना नियमन-कार्य है, वह धृति से होगा। प्रबोधन, बोधन बुद्धि से होगा तो नियमन धृति से होगा। नियमन-शक्ति बुद्धि में नहीं, धृति में है। 'बुद्धि में धीरज रखें' का तात्पर्य है, बुद्धि धृति के कहे में रहे। नियमन अगर ठीक ढंग से नहीं हुआ तो बोध व्यर्थ जायेगा।

धी यानी बुद्धि, धी यानी धैर्य, धीर। धीर यानी धृतिमान, तितिक्षायुक्त। 'धृ' से धृतिमान शब्द बना यानी तितिक्षायुक्त। विषयस्पर्श के हमले को जो पचा ले सकता है, वह। मुख्यतया जो पूर्ण विषयमुक्ति चाहता है, उसे दो बातों की जरूरत है - 1. ज्ञान, 2. सहनशक्ति। धीर शब्द में दोनों आ जाते हैं।

दर्शन-शक्ति और निरोध-शक्ति दोनों का योग चाहिए। गीता ने उसके लिए बुद्धि और धृति को मिलाकर एक संयुक्त साधन की कल्पना की है। एक पतवार, दूसरा डांड। दोनों मिलकर तरने का साधन प्रस्तुत होता है। विवेक के द्वारा ज्ञान होता है, धैर्य के द्वारा टिकता है। ज्ञाता के पास दोनों प्रकार की शक्तियां होती हैं, विवेक और धैर्य। म्यान से तलवार खींचने की तरह देह में आवेष्टित आत्मतत्त्व को सूक्ष्म बुद्धि और धैर्य से खींच लेने पर उसका अमर तेज प्रकट होता है।

अत्यंत स्थिर रहकर, समत्वपूर्वक इंद्रिय-मन-प्राण का व्यापार जो चलाती है, वह सात्त्विक धृति है। जीवन में इंद्रिय-मन-प्राण इन सबकी क्रियाओं का नियमन करना होता है। उन पर अंकुश रखकर उनका उचित उपयोग करना है। उपासना, सेवा, स्वधर्म में मन को एकाग्र करना, उसे दूसरी-दूसरी जगह जाने नहीं देना, यह काम धृति का है।

धृति मजबूत बनाने की प्रक्रिया

बुद्धि ने बात तो ठीक समझायी, उससे बोध भी हुआ, लेकिन धृति कमजोर हुई तो उस कमजोर धृति को मजबूत बनाना, यह भी एक साधना है। धृति अनेकविध छोटे-छोटे संकल्पों द्वारा मजबूत बनायी जा सकती है। बहुत बड़ा संकल्प न हो, लेकिन पूरा किया, तो उससे आत्मा का बल बढ़ता है और धृति मजबूत बनती है। ऐसे छोटे-छोटे, अच्छे आसान नियम करें और उनके पालन के लिए पूरी ताकत लगायें। उसके बाद उससे ज्यादा कठिन संकल्प कर सकते हैं। इस तरह हम उत्साह-शक्ति बढ़ाते चले जायें, तो धृति मजबूत होती है।

जिनके पास धृति और बुद्धि होती है, ऐसे जो महान होते हैं, उनके शब्दों में ताकत आती है। जिन पुरुषों में धृति की कमी होती है, उनका बोध चाहे कितना भी बड़ा हो, पर वे ज्यादा पुरुषार्थ नहीं कर पाते। उनको कुछ सूझा, तो समाज को उनके वचनों पर विश्वास नहीं होता। जिन्होंने केवल बुद्धि-बल से बातें बतायीं, लेकिन उस पर अमल करके नहीं दिखाया, वैसे पुरुषों के शब्दों पर समाज का विश्वास नहीं बैठता, उनका असर नहीं होता।

धीरज और उत्साह

धृति को समझने में मदद होगी, अगर उसका पूरक शब्द हम लोग ध्यान में लेंगे। वह पूरक शब्द है - उत्साह। गीता में सात्त्विक कर्ता के लक्षण आये हैं - धृत्युत्साहसमन्वितः - धृति और उत्साह से युक्त। धृति और उत्साह, ये एक-दूसरे के पूरक गुण हैं। उत्साह के जोश में मर्यादा के छूटने का प्रश्न रहता है। उत्साह के साथ धृति यानी धैर्य गुण आवश्यक है। धृति यानी धीरज, उत्साह यानी कर्म-चेतना, कर्म-प्रेरणा। अक्सर जवानों में उत्साह होता है, पर धृति कम होती है। धीरज नहीं दीखता। उत्साह चंद दिनों

में आता है, जाता है। टिकता नहीं, क्योंकि वहां धृति नहीं है। जिससे उत्साह टिकता है, सतत कायम रहता है, वह धृति है। धृति गुण के बिना अगर उत्साह आया तो उस उत्साह पर हम भरोसा नहीं रख सकते। यह तो हम अपने अनुभव से जगह-जगह देखते हैं। अतः मुख्य योजना गुण-विकास की होनी चाहिए। समाज में धृति होनी चाहिए।

धृति आत्मा को अनुत्साहित न होने देनेवाली अंतःकरण-वृत्ति है। धैर्य उत्साह का सहकारी है। शिथिल हो रहे उत्साह को टिकाये रखने और अनियंत्रित उत्साह को नियंत्रित करने का काम धैर्य से होता है। धैर्य उत्साह को मदद देता है। वह फिजूल

उत्साह का नियमन करता है। धैर्य के कारण उत्साह में सातत्य आता है।

स्त्रियों में धृति अधिक

इस विषय में गीता में स्त्रियों से खास अपेक्षा भगवान ने की है, ऐसा मानना होगा और दीखता भी वैसा ही है। कुल मिलाकर स्त्रियों में सहनशीलता बहुत होती है। उनके सामने सहन करने के प्रसंग भी काफी आते हैं। वे इससे धृति गुण का विकास अधिक कर सकती हैं, ऐसा मान सकते हैं, कम-से-कम भगवान ने तो मान लिया है। भारतीय संस्कृति ने भी उनसे इतनी आशा रखी है।

12. श्रद्धा व निष्ठा

मूलभूत गुण

श्रद्धा मूलभूत गुण है। श्रद्धा का मुख्य लक्षण है कि जिस पर हमारी श्रद्धा होती है, उसके विषय में सब प्रकार का ज्ञान प्राप्त करने की जिज्ञासा ! श्रद्धा के साथ नम्रता भी आती है। श्रद्धा ज्ञान प्राप्त करने का मुख्य साधन है। भगवान ने गीता में श्रद्धावाक् लभते ज्ञानम् - श्रद्धावान ज्ञान को प्राप्त करता है, कहकर यह बात स्पष्टरूप से बता दी है कि ज्ञान का श्रद्धा के साथ प्रत्यक्ष संबंध है। लेकिन वह ज्ञानमयी होगी, तभी सच्ची श्रद्धा होगी। जड़ श्रद्धा मनुष्य की उन्नति करेगी ही, ऐसा विश्वास नहीं रख सकते। जहां श्रद्धा होती है, वहीं प्राण होता है, कार्य की स्फूर्ति होती है। पशु-पक्षी अखंड काम करते हैं, क्योंकि उनकी एक प्रकार की श्रद्धा है। मनुष्य प्राणी की भी एक श्रद्धा है। यह श्रद्धा है, तभी तक आत्मा शरीर धारण करता है। श्रद्धा खतम होने के बाद, वह उस शरीर को छोड़ देता है। शरीर में, जीवन में श्रद्धा न होगी तो प्राणी जी

नहीं सकेगा। शरीर एक बंधन है, यह बात सही है। लेकिन जब तक ज्ञान प्राप्त नहीं हुआ, तब तक वह साधन ही है। श्रद्धा के कारण ही जीवन में स्फूर्ति, प्रीति, ज्ञान है।

श्रद्धा और ज्ञान

श्रद्धा और ज्ञान दोनों की मनुष्य को जरूरत है। मल्लाह को नाव उस पार ले जाने के लिए दो बातों की जरूरत होती हैं। नाव चलाने के लिए ताकत चाहिए और दिशा निश्चित चाहिए। वैसे ही मनुष्य की जीवननौका को श्रद्धा से गति मिलती है और ज्ञान से जीवन की दिशा निश्चित होती है। श्रद्धा और ज्ञान एकत्र होते हैं, तब निश्चित रूप से सफलता मिलती है।

एक ज्ञानी को जो गुण-संपदा हासिल हो सकती है, वह उसे भी हासिल हो सकती है, जो ज्ञानी नहीं है परंतु ज्ञानी के वचनों पर श्रद्धा रखकर चलता है। श्रद्धा रखनेवाले को ज्ञानी का गुण-समूह मुफ्त में हासिल

होता है। रामजी जो काम ज्ञान से कर सके, वही काम हनुमान श्रद्धा से कर सके।

कुछ लोगों का खयाल है कि जहां श्रद्धा होती है, वहां विवेक नहीं होता। लेकिन हमारे ऋषियों ने इससे बिल्कुल ऊंची बात बतायी है। कठोपनिषद में छोटे बालक नचिकेता का जिक्र है - श्रद्धा आविवेश सोऽमन्यत - उसमें श्रद्धा का प्रवेश हुआ तो उसने सोचना शुरू किया। इससे स्पष्ट है कि श्रद्धा से मनुष्य को चिंतन की प्रेरणा मिलती है।

श्रद्धापरायण

बहुत से लोग धार्मिकों का निषेध करते हैं कि उन्होंने बुद्धि को दबाया आदि। सब गुणों के साथ दोष रहते ही हैं। जैसे प्रकाश के साथ छाया। लेकिन यह बहुत बड़ी बात है कि धार्मिक प्रेरणा ने इतने बड़े पैमाने पर लोगों से त्याग कराया, दान कराया, उपवास कराया। उसमें दोष निकालना आसान है। परंतु उन्होंने लोगों को समझाया, श्रद्धा से आवाहन किया। वैसे श्रद्धा के बिना कोई ऐसा व्यापक प्रयत्न करके देखे तो पता चलेगा कि यह मामूली बात नहीं है।

गीता में आया है, परमात्मा को कोई ध्यानयोग से देखता है, कोई ज्ञानयोग से, कोई कर्मयोग से। आगे कहा -

अन्ये तु एवं अज्ञानन्तः श्रुत्वा अन्येभ्य उपासते
तेऽपि च अतितरन्ति एव मृत्युं श्रुतिपरायणाः 13.25

- स्वयं न जानने के कारण, कोई अनुभवियों से सुनते हैं, तदनुसार श्रद्धापूर्वक आचरण करके वे भी मृत्यु (सर्व-विकाररूप) को तर जाते हैं।

जो लोग दूसरों से सुनकर उपासना करते हैं, उनको गीता श्रुतिपरायण कहती है। श्रुतिपरायण यानी श्रद्धापरायण। श्रद्धा जितनी शक्तिशाली है, उतनी बुद्धि शक्तिशाली नहीं है। और श्रद्धा जितनी दुर्बल हो

सकती है, उतनी बुद्धि दुर्बल नहीं हो सकती। श्रद्धा एक हद से ज्यादा दूर तक नहीं जा सकती। बुद्धि दूर जाती है। इसलिए बुद्धि बलवान है। इससे उल्टे श्रद्धा आरंभ में बलवान है, बुद्धि नहीं। अंत में बुद्धि बलशाली है, श्रद्धा नहीं।

शाश्वत नैतिक मूल्यों में श्रद्धा

पूरे जीवन के लिए 'शाश्वत नैतिक मूल्यों पर श्रद्धा' - फेथ इन अँक्सैल्यूट मॉरल व्हेल्यूज। शाश्वत नैतिक मूल्यों को मानने में सब तरह से लाभ और तोड़ने में सब प्रकार से हानि है। इसे श्रद्धा इसलिए कहा जायेगा कि आज के युग में और किसी भी काल में मानव-मन को निरपेक्ष नीति कभी नहीं जंची। जो नैतिक मूल्य शाश्वत माने गये, उनमें अपवाद निकालने की जरूरत मनुष्य को महसूस हुई। बुद्धि से यह सिद्ध करना असंभव हुआ कि आप सत्य-अहिंसा पर डटे रहिए और उस हालत में यद्यपि आपका गला काटा जा रहा हो, तब भी आप विजयी ही हैं। इसलिए श्रद्धा रखने की बात आती है।

अपने कर्तव्य में निष्ठा

दुनिया में किसी की बुद्धि कम होती है, तो किसी की ज्यादा। कम-बेशी शक्ति के लोग दुनिया में दीखते ही हैं। यद्यपि हम चाहते हैं कि सबकी बुद्धि-शक्ति बढ़े। फिर भी, कोशिश के बावजूद यह अंतर मूल में ही होता है। भगवान कहते हैं कि शक्ति भले कम हो, यदि पूरी निष्ठा है तो भगवान की दृष्टि से शत-प्रतिशत पास हो गये। किसी का एक अधिकार होगा, किसी का दूसरा। तरह-तरह के काम में हरएक की शक्ति लगेगी। अपने-अपने अधिकार में हरएक शक्ति लगायेगा। यहां अधिकार का अर्थ है, कर्तव्य। अपने-अपने कर्तव्य में निष्ठा रखना ही गुण है।

भक्ति के लिए सातत्य

साधारणतः जिनके पास ज्ञान नहीं होता, ऐसी जनता के पास श्रद्धा होती है। इस तरह की प्रामाणिक और मूलभूत श्रद्धा के बिना जीवन नहीं चलता। जब तक श्रद्धा ने निष्ठा का रूप नहीं लिया, यानी जीवन का कृतनिश्चय नहीं हुआ, तब तक हमारा जीवन तत्त्व पर नहीं चलता। जब अंतर्निष्ठा आती है, तभी समझना चाहिए कि भक्ति का आरंभ हुआ।

निष्ठा का लक्षण सातत्य है। भक्ति, प्रेम आदि विचार समझ लेने की क्षमता हमारे पास है, पर एक बड़ा दोष है कि हम कोई भी काम सातत्यपूर्वक करते नहीं। भक्ति के लिए भी सातत्य की आवश्यकता है। सातत्य के बिना प्रेम नहीं हो सकता।

आज सामान्य स्थिति यह है कि लोग सत्य को मानते हैं लेकिन उनकी सत्य पर निष्ठा नहीं है। परोपकार को मानते हैं लेकिन परोपकार पर निष्ठा नहीं है। अहिंसा को मानते हैं लेकिन अहिंसा पर निष्ठा नहीं है। ईश्वर को मानते हैं, लेकिन ईश्वर पर निष्ठा नहीं है।

साधारण लोग 'रामकृष्णहरि' बोलते हैं और चैतन्य महाप्रभु भी बोलते थे। इन दोनों में फरक क्या है? साधारण लोग जो बोलते हैं, उनमें श्रद्धा है। जहां लाखों-करोड़ों हरिनाम लेते हैं; वह ढोंग नहीं श्रद्धा है। लेकिन श्रद्धा और भक्ति में जो अंतर है, उसे हम नहीं समझते हैं तो भक्ति का अनुकरण मात्र होता है। हरिनाम लेते समय महाप्रभु नाचते थे। उन्हीं की तरह नाम लेते समय कोई नाचने लगे तो क्या उसे चैतन्य महाप्रभु-सी अनुभूति आयेगी? जब निष्ठा बनेगी, तब उस श्रद्धा को भक्ति का रूप प्राप्त होगा।

भक्ति और श्रद्धा में अंतर है। आज मंदिर की

मूर्ति के लिए जो आस्था है, वह भक्ति नहीं है, श्रद्धा है। श्रद्धा भक्ति नहीं है, वह भक्तिमार्ग अवश्य है। श्रद्धा ऐसी चीज है, जिसका होना कोई बहुत बड़ी बात नहीं है, परंतु जिसका न होना बड़ी बात है। जैसे आपको अक्षरज्ञान हुआ तो वह कोई बहुत बड़ी बात नहीं है। परंतु अक्षरज्ञान ही नहीं है तो आगे का ज्ञान प्राप्त करना असंभव ही है। इस तरह श्रद्धा होना कोई बड़ी बात नहीं है, परंतु श्रद्धा न हो तो भक्ति आ ही नहीं सकती। भक्ति का अर्थ है – अहंता-ममता से मुक्ति!

निष्ठा यानी दृढ़ श्रद्धा

मनुष्य श्रद्धा से कोई काम करता है तो श्रद्धा से कृति होती है। कृति अगर अच्छी तरह से हुई तो उससे सेवा होती है। सेवा से फिर अनुभव आता है। जिसे हम अनुभव-ज्ञान कहते हैं, वह प्राप्त होता है तो निष्ठा आती है। निष्ठा यानी दृढ़ श्रद्धा। निष्ठा आने पर निष्ठा से प्रेम, समाधान और अत्यंत आनंद होता है। इस तरह सेवा से आनंद तक रास्ता है। हम श्रद्धा से क्रिया करने लगते हैं तो वह करते-करते सेवा हो जाती है और उसके बाद अनुभव आता है। अनुभव आता है तो उसमें से निष्ठा पैदा होती है और निष्ठा से अंतःसमाधान होता है। अंतःसमाधान होगा तो आनंद अवश्य आयेगा।

बच्चे को मां पर श्रद्धा होती है। मां कहती है कि आकाश में वह चांद है तो बच्चा श्रद्धापूर्वक उसे मान लेता है। बच्चों में यदि ऐसी स्वाभाविक श्रद्धा नहीं होती तो ज्ञान का मार्ग ही कुंठित हो जाता। पहले श्रद्धा रखनी पड़ती है, फिर अनुभव आता है, उसके बाद उसकी निष्ठा बनती है। श्रद्धा आरंभ की स्थिति, निष्ठा अंतिम। पहले श्रद्धा से व्यवहार करें, फिर साक्षात्कार से निष्ठा बनती है। साक्षात् अनुभव नहीं होता है, तब तक श्रद्धा से हम मारें।

13. श्रेष्ठ गुण निर्णयशक्ति

हम प्रार्थना में स्थितप्रज्ञ के लक्षण रोज बोलते हैं। वैसे स्थितप्रज्ञ के कई गुण बताये गये हैं। लेकिन उसमें मुख्य गुण है निर्णयशक्ति। निर्णयशक्ति जिसमें होती है, वह स्थितप्रज्ञ कहलाता है। जिसकी बुद्धि अत्यंत स्थिर होती है, जो आत्मनिष्ठ है, जिस पर आसपास की हवा के झोंकों के परिणाम नहीं होते, वही परिशुद्ध निर्णय दे सकता है।

अचूक निर्णयशक्ति

स्थितप्रज्ञ की विशेषता है, उसकी अचूक निर्णय-शक्ति। निर्णय करने की शक्ति मनुष्य की सबसे बड़ी शक्ति है। रागद्वेषरहित हुए बिना बुद्धि उत्तम निर्णय नहीं दे सकती। स्थितप्रज्ञ रागद्वेष से मुक्त है। उसकी बुद्धि पर किसी प्रकार का परदा नहीं है। स्थितप्रज्ञ उस मूल स्थान पर पहुंचा हुआ है, जहां से सब ज्ञानों का स्रोत निकलता है। उसकी बुद्धि स्वच्छ आईने की तरह होती है, जो कि प्रत्येक वस्तु का असली रूप प्रतिबिंबित करती है। इसलिए वह सब विषयों में निर्णय दे सकता है। वह तटस्थ होने के कारण संसार का वास्तविक रूप देख सकता है।

सत्पुरुष और स्थितप्रज्ञ में अंतर है। ऐसा मान सकते हैं कि सज्जन की आंख पर नीला चश्मा लगा है, इसलिए उसे दुनिया में भलाई ही भलाई दीखती है। दुर्जन की आंख पर लाल चश्मा है इसलिए वह दुनिया की बुराई ही देखता है। दोनों दुनिया के वास्तविक रूप को नहीं समझते। सत्पुरुष सत्त्वगुणी होता है और उसी गुण के आधार से वह देखता है। स्थितप्रज्ञ सत्त्वगुण से परे चला जाता है। स्थितप्रज्ञ द्रष्टा रहकर संसार का वास्तविक रूप देखता है। वह तटस्थ बुद्धि से सोचता है और अचूक निर्णय देता है। उसकी निर्णय-शक्ति चरम सीमा की रहती है। वही हमारे नापने का स्टैंडर्ड यार्ड, सही गज हो सकता है। उसे सत्य का पूर्ण दर्शन रहता है।

आज के जमाने का आदर्श

वैसे जीवन में कई गुणों की आवश्यकता है। उनमें कौन अधिक आवश्यक और कौन कम आवश्यक है, यह बताना एक प्रकार का मोह ही कहा जायेगा। फिर भी आजकल की समाज-रचना का सारा दारोमदार ठीक निर्णय करने की शक्ति पर ही निर्भर है। आज के सोचनेवाले देश, समाज और सारी दुनिया का सोचते हैं। मानो वे परमेश्वर के प्रतिस्पर्धी बन गये हों !

आज दुनिया के कुछ ही लोग सारी दुनिया को स्पर्श करनेवाले निर्णय करते हैं। इसलिए उनके निर्णय ऐसे होने चाहिए, जिनमें स्वार्थ की गंध न हो। वे सर्वथा स्वार्थ से परे हों। शुद्ध न्यायबुद्धि और विवेक से निर्णय किये गये हों। ऐसे विशुद्ध निर्णय स्थितप्रज्ञ ही कर सकता है। इसी कारण आज के जमाने में स्थितप्रज्ञ का आदर्श अत्यंत महत्त्वपूर्ण है। पहले के जमाने में कोई भक्त बनने का आदर्श रखता तो चल जाता था। सब गुणों से अलग रहकर साक्षीरूप, गुणातीत बनना भी चल जाता था। कोई संन्यासी बने तो काफी था। सेवापरायण बने तो भी पर्याप्त था।

दया करनेवाला भी एक महापुरुष होता है, जो भक्त कहलाता है। निर्लिप्त कार्य करनेवाला भी एक साधक होता है, जो कर्मयोगी कहलाता है। दुनिया के विविध विषयों का चिंतन करनेवाला भी एक श्रेष्ठ पुरुष होता है, जो ज्ञानी कहलाता है। चित्त की समता रखनेवाला श्रेष्ठ पुरुष होता है, जो योगी कहलाता है। तो कर्म करने की शक्ति, दयालुता, ज्ञान, चिंतन की शक्ति, चित्त की समता – इन सभी गुणों का महत्त्व है लेकिन इन सबसे श्रेष्ठ गुण है निर्णय करने की शक्ति।

विज्ञान के कारण आज दुनिया के सारे खंड एक-दूसरे के अत्यंत निकट आ गये हैं। देशों के बीच

का परस्पर फासला टूटने लगा है और मानता हूँ कि यह हालत स्थायी ही है। इसलिए आज स्थितप्रज्ञ के आदर्श की महिमा बहुत बढ़ गयी है। आज के जमाने का आदर्श तो स्थितप्रज्ञ ही है। अब यदि हमारे राष्ट्रनायक कालभय से अलग रहनेवाले, इंद्रियों की शक्ति से सर्वथा अप्रभावित और निरहंकार स्थितप्रज्ञ न हों तो दुनिया बड़ी मुश्किल में पड़ जाये।

इंद्रिय-संयम का महत्त्व

एक बात और ! वैसे इंद्रिय-संयम का कोई स्वतंत्र महत्त्व नहीं है। बुद्धि की निर्णयात्मक शक्ति का ही स्वतंत्र महत्त्व है। फिर भी इंद्रिय-संयम का महत्त्व इसलिए है कि यदि हम उसे खो बैठते हैं, तो अपनी निर्णयकारी बुद्धि भी खो बैठते हैं। अतः हमें स्थितप्रज्ञ बनने, समाधिस्थ बनने का यत्न करना चाहिए। अंतरात्मा में समाधिस्थ हो जाने पर सब निर्णय स्वयं मिल जाते हैं। पर यह अवस्था इंद्रियों में आसक्त रहनेवालों को प्राप्त नहीं होती। अंततः यही कहूंगा कि आज के जमाने के लिए स्थितप्रज्ञ के लक्षणों से बढ़कर दूसरे कोई लक्षण अधिक चिंतनीय नहीं हो सकते।

दुनिया में अच्छी चीजें हैं और खराब भी। वैसे ईश्वर के लिहाज से दुनिया की कुल वस्तुएं कुछ-न-कुछ मतलब रखती ही हैं, इसलिए अच्छी ही हैं। फिर भी कुल दुनिया की सारी चीजें मनुष्य के लिए अच्छी ही हों, ऐसा नहीं। गाय से दूध भी मिलता है और गोबर भी। परंतु यदि हम दूध छिड़कना और गोबर खाना शुरू कर दें तो वह हमारी ही गलती मानी जायेगी। दुनिया की चीजों का किस तरह उपयोग किया जाये, यह हमारे हाथ में है। हमें कौन-सी चीज अनुकूल है, यह ठीक से ढूँढ लेना चाहिए। यह काम बुद्धि से ही संभव है। यह बुद्धि हम ऐसी बनायें कि उस पर बाहर से किसी प्रकार का असर न हो और अंदर से निर्णय ले सकें। तभी हम दुनिया का अच्छा उपयोग कर पायेंगे।

नवंबर 2021

आत्मवश बुद्धि से सोचना होगा कि दुनिया की कौन-सी चीज हमारे लिए अनुकूल है। हम तय करें कि आम हमें अनुकूल है और फिर उसका सेवन करें तो लाभ होगा। फिर भी जीभ पर हमारा काबू न हो तो आवश्यकता से अधिक सेवन होने पर लाभ के बदले हानि होगी। इस तरह स्पष्ट है कि अच्छी चीज का ठीक से चुनाव करने के लिए बुद्धि चाहिए और चुनी हुई चीजों के उचित उपयोग के लिए चाहिए इंद्रियों पर काबू। हम अपनी बुद्धि स्थिर बनाते हैं और इंद्रियों पर काबू रखते हैं, तो जीवन में कभी असफल नहीं हो सकते, सदैव सफल ही होंगे।

आज का गुणराज

मेरे विचार से तो गांधीजी के निमित्त से स्थितप्रज्ञ के लक्षणों का प्रार्थना के नित्य-पठन का अंग बनना कालपुरुष की ही मांग थी। वैसे हर जमाने में सभी गुणों की आवश्यकता होती है और सभी गुण रहते हैं। लेकिन हर जमाने में एक गुण राजा होता है, जो उस काल की मांग पूरी करता है। मेरे विचार से आज के जमाने का गुणराज स्थितप्रज्ञता ही है। चूंकि हम सब केंद्रित नियोजन की जिम्मेवारी सिर पर उठा लेते हैं, तो स्थितप्रज्ञ का महत्त्व अत्यंत बढ़ जाता है। हमारे लिए चिंतन तो समग्र दृष्टि से ही करना उचित है, लेकिन हमारा कार्य-नियोजन विकेंद्रित होना चाहिए। उससे चिंतन में व्यापकता आयेगी और कार्यों को विशिष्टता प्राप्त होगी।

हर युग में और खासकर इस युग में निर्णय-शक्ति की, जिसकी हमें सांसारिक कामों में भी जरूरत होती है और पारमार्थिक कामों में भी, वह सबके मूल में है और बुनियादी चीज है। गीता ने उसे प्रज्ञा नाम दिया है। उसका अर्थ है, जो कभी फेल नहीं होती, ठीक ही निर्णय देती है। ऐसी प्रज्ञा जिस मनुष्य में स्थिर होती है, उसे गीता ने स्थितप्रज्ञ नाम दिया है। इस जमाने की समस्या हल करने के लिए भी उसके सिवा गति नहीं है।

14. चॅरिटी : समादर:

सबके लिए आदर

चॅरिटी बिलीवेथ ऑल (समादर सब पर विश्वास करता है)। यह जो सेंट पॉल का वाक्य है, वहां 'चॅरिटी' का अर्थ है सबके लिए आदर। जितने भी भाई-बहन हैं, सबके लिए आदर। आदर तब होता है, जब सबके लिए विश्वास होता है। इसलिए उन्होंने कहा, चॅरिटी बिलीवेथ ऑल। यह एक अंश हम लोग ध्यान में रखें तो उसका अर्थ समझ में आयेगा। 'चॅरिटी' में मुख्य वस्तु है, आदर। और प्रेम तो होना ही चाहिए। इसलिए मार्टिन बाइबिल में उसका अर्थ 'लव' (प्रेम) दिया है। हमने इस अर्थ को नहीं लिया है। बाइबिल में दोनों शब्द हैं : 'लव' और 'चॅरिटी'। ग्रीक भाषा में 'लव' और 'चॅरिटी', दोनों के लिए अलग-अलग शब्द हैं। तो 'शेड्स ऑफ डिफरन्सेस' (थोड़ी भिन्नता) होनी चाहिए। इसलिए 'चॅरिटी' का अर्थ हमने किया समादर:। उसमें सब गुण अंतर्गत हैं। सब पर श्रद्धा, सब पर विश्वास, सबके लिए आशा, सबको सहन करना। और उसमें मुख्य गुण है समादर।

मार्टिनो नाम के एक लेखक हो गये। उन्होंने गुणों की फेहरिस्त बनायी है। और सब गुणों में नंबर एक का गुण कौन-सा बताया ? हर कोई अपनी-अपनी रुचि के अनुसार तय करेगा। कोई डरपोक है तो वह मानता है कि निर्भयता सबसे अच्छा गुण है। मार्टिनो ने कहा कि सबसे अच्छा गुण है 'रेवरन्स' यानी सबके लिए आदर। उन्होंने 'रेवरन्स' शब्द इस्तेमाल किया। सामनेवाले ने जो किया वह भला ही किया होगा, ऐसी श्रद्धा रखना ही 'रेवरन्स' है। हम ऊपर की कृति देखकर तय करते हैं। 'अॅक्शन' (कृति) ऊपर से दीखती है। लेकिन 'स्प्रिंग ऑफ अॅक्शन' (कृति का स्रोत) दीखता नहीं, वह हम जान

नहीं सकते। जानने की कोशिश करेंगे तो वह गलत होगा। वह ईश्वर का कार्य है। वह जानने की हमारी शक्ति नहीं, वह ईश्वर की शक्ति है। इसलिए जानने का प्रयत्न नहीं करना चाहिए। और मानना चाहिए कि हेतु अच्छा ही है, भले ही गलत क्रिया दीखती हो। हेतु अच्छा ही है ऐसा मानना गलत निकला तो भी हमारा कोई नुकसान नहीं। और हम आदर करते हैं तो उसकी गलती सुधरने की संभावना है।

निकटवालों के साथ कठिन

पॉल ने तीन महत्त्व के गुण बताये हैं - फेथ, होप, चॅरिटी (श्रद्धा, विश्वास, समादर)। और सबमें 'चॅरिटी' महत्त्व का है। यह 'चॅरिटी' का अध्याय सेंट पॉल के सब कथनों में उज्ज्वल कथन मालूम होता है। सबके लिए आदर, सबके गुण लेना और अलिप्त रहना यह वृत्ति, यह गुण इन दिनों बहुत दुर्लभ हो गया है। और विशेषतः नजदीकवालों के लिए 'चॅरिटी' रखना कठिन होता है। दूरवालों के लिए आदर रहता है, क्योंकि उनकी हर बात का पता नहीं रहता। नजदीकवाले होते हैं, उनकी सब अच्छी-बुरी कृतियां दीख पड़ती हैं। इसलिए उनके गुण भूले जाते हैं।

आश्रमों में और संस्थाओं में 'चॅरिटी' कम दीखती है। सामान्यजन में वह अधिक दिखायी देती है। वे अपने को नम्र मानते हैं, इसलिए दूसरों के लिए आदर रखते हैं। 'चॅरिटी' में नम्रता अंतर्गत है। जिनको इकट्ठा साधना करनी होती है, उनको मैंने नाम दिया है त्यागी। त्यागी लोगों को एक-दूसरे के त्याग की परवाह नहीं रहती। वे समझते हैं कि यह तो मामूली बात है। वे भी त्यागी हैं और हम भी त्यागी हैं; इसलिए दूसरों के दोषों में फंस जाते हैं। सामान्यजन भोगी हैं, इसलिए दूसरों के त्याग का आदर करते हैं।

प्रेमी

अन्योन्य आदर

एक-दूसरे के प्रति हमें आदर होना चाहिए। मतभेद रहने पर भी आदर हो सकता है। आदर न हो तो काम नहीं बनता। इसलिए अन्योन्य आदर तो होना ही चाहिए।

मतभेदों के कारण अनादर न हो। सामाजिक दृष्टि से सबसे श्रेष्ठ गुण आदर है। मानव के मन में प्राणीमात्र के लिए आदर होना चाहिए। प्रत्यक्ष मानव के साथ मानव के व्यवहार में वह नहीं दीखती। यह चर्चा गीता में आयी है। गीता में कहा है - अवजानन्ति मां मूढाः मानुषीं तनुमाश्रितम्। मनुष्य के आकार में मैं आता हूँ तो लोग मेरा अपमान करते हैं। भागवत में कहा है गाय, पेड़, पहाड़ और गंगा - इनके लिए आदर पैदा होता है, लेकिन वह आदर भी, जहाँ मनुष्य का चोला पहना वहाँ नहीं मिलता। इसलिए अंदर का जो अंश या तत्त्व है, उसका अपमान या निरादर नहीं करना चाहिए। आदर अंतस्तल को समर्थ करता है और उससे सत्त्व का दर्शन होता है। हम दूसरे के प्रति आदर रखते हैं, तो दूसरा भी हमारे प्रति आदर रखता है। मनुष्य जीवन जीता है, उसके जीने के लिए भी उसके पास कोई कारण मौजूद है। यानी अपने लिए भी उसके मन में आदरभाव है। यदि वह न रहे, तो वह जी नहीं सकता। आत्मा की प्रतिष्ठा है, कोई आधार है, जिस पर वह जीता है। किस गुण के आधार पर जीने के लिए अपने को वह योग्य मानता है ? जिस गुण के कारण जीने में उसे आनंद आता है, उस गुण के लिए हमें भी आदर होना चाहिए। उस गुण को हमें पहचानना चाहिए। उस गुण के लिए उसके मन में जो आदर होता है, उसे वह प्रकट नहीं कर सकता। बोल नहीं सकता, पर हमें उसे पहचानना चाहिए।

सौमनस्य का साधन

इस तरह सोचेंगे, तो हर मनुष्य हमारे लिए नवंबर 2021

आदरणीय होगा। हमें एक-दूसरे के प्रति आदर कभी खोना नहीं चाहिए। सौमनस्य का यह एक साधन है। जहाँ हम आदर खोते हैं, जहाँ अनादर उत्पन्न होता है, वहाँ उस मनुष्य के साथ मिलने के लिए कोई कारण नहीं रह जाता। इस बात पर वैदिकों ने बहुत जोर दिया है कि हमारे आपसी व्यवहार में सौमनस्य होना चाहिए। पतंजलि ने सत्त्वशुद्धि के साथ सौमनस्य रख दिया है। चित्त की प्रसन्नता और दूसरों के प्रति आदरभाव, भलमनसाहत ये दोनों चीजें सौमनस्य में समायी हुई हैं। ज्ञानदेव महाराज ने लिखा है कि जो अहिंसापरायण होता है, वह रास्ते से चलने लगता है, तो कीटक, चींटी आदि को देखकर अपने से कहता है : धीरे चलो, नहीं तो स्वामीची निद्रा मोड़ेल यानी हमारे पांव का अगर जमीन से जोरों के साथ स्पर्श होगा, तो स्वामी की निद्रा में खलल पहुंचेगी! इसलिए वह धीमे से पांव पीछे खींच लेता है। इस तरह सृष्टि के प्रति भव्य आदर दिखाया गया है। स्वामी तो हर जगह मौजूद हैं। भावना यह है कि उनके लिए हममें आदर होना चाहिए। इसलिए यह जरूरी है कि हरएक के साथ हम भलमनसाहत से पेश आयें।

ब्रह्मदर्शन का आरंभ आदर से

हम एक-दूसरे पर प्यार करें, इतना ही काफी नहीं है। हमें एक-दूसरे का आदर करना चाहिए। किसी में दोष नहीं है, ऐसी बात नहीं। हम दूसरे के दोष नहीं देखेंगे, गुण ही देखेंगे तो सामनेवाले के दोषों में सुधार नहीं हो सकेगा, ऐसा मानना भी गलत है। सच तो यह है कि अगर हममें आत्मभाव और करुणा होगी तो अपनी दृष्टि से ही दूसरों के दोष दूर हो जायेंगे।

दूसरे के दोष दीखते हों तो वह विवेक की अवस्था है। विवेकावस्था को सर्वोत्तम माननेवाले भी कुछ लोग हैं। लेकिन मैं मानता हूँ कि वह सर्वश्रेष्ठ अवस्था नहीं है। किसी के दोष ही न दीखें, यह श्रेष्ठ अवस्था है। परंतु जब तक यह अवस्था नहीं आती,

तब तक दूसरों के गुणों का हम आदर करते रहें।

मैं कहना चाहता हूँ कि प्रेम उतना मुश्किल नहीं है, जितना आदर मुश्किल है। दोषों के साथ भी हम

प्रेम कर सकते हैं, लेकिन होना चाहिए आदर ! आदर के बिना ब्रह्मविद्या संभव नहीं है। ब्रह्मदर्शन का आरंभ आदर से होता है।

15. नम्रता

ब्रह्मविद्या अंदर से अंकुरित होनेवाली है। बड़े लोग जो और बातों में समर्थ सिद्ध हुए, वे ब्रह्मविद्या में समर्थ सिद्ध होंगे ही सो बात नहीं है। इसलिए कहा है, व्हावें लहानाहूनि लहान - छोटे से भी छोटा बनें।

स्वाभाविक गुण

नम्रता कोई स्थूल वस्तु नहीं हो सकती। वह एक स्वाभाविक गुण है। उसके लिए कोई कार्यक्रम बनाना नहीं पड़ता और न कार्यक्रम से वह बन ही सकती है। नम्रता ज्ञानी का स्वाभाविक गुण है। वे पहचानते हैं कि गुण-दोष बुद्धि तक ही होते हैं और बुद्धि आत्मा से पृथक् है। ऐसा स्पष्ट होने के कारण ज्ञानी नम्र हो जाता है। भक्त के पास ज्ञान न होने पर भी नम्रता होने के कारण ज्ञान प्राप्त करना उसके लिए सहज है। नम्रता, यह ज्ञान का आरंभ है। नम्र हुए बिना ज्ञान नहीं होता, ज्ञानस्वरूप परमात्मा भी नहीं मिलता। ईश्वर की सच्ची पूजा करनी हो तो खुद की जाति-गोत्र भूलकर उसके पास जायें। श्रेष्ठ-कनिष्ठ का विचार बाहर रखकर उसके पास जायें।

तुकाराम ने चींटियों से नम्रता सीखी। वे गाते हैं -

लहानपण दे गा देवा, मुंणी साखरेचा रवा।

ऐरावत रत्न थोर, त्यासी अंकुशाचा मार

- हे भगवान ! मुझे छोटापन दो। बड़ा मत बनाओ। ऐरावत - इंद्र का हाथी इतना बड़ा ! लेकिन उसे तो अंकुश के प्रहार मिलते हैं। और छोटी-सी चींटी देखो, उसे शक्कर के कण मिल जाते हैं !

नाम नम्र बनायेगा

भक्त को नाम असत्य से सत्य में ले जायेगा, अंधकार से प्रकाश में ले जायेगा, मृत्यु से अमृत में ले जायेगा; लेकिन उसके पहले उसे वह नम्र बनायेगा। नम्रता यानी लचीलापन। लचीलेपन में तनने की शक्ति है, जीतने की कला है और शौर्य की पराकाष्ठा है।

नाम शब्द 'नम्' धातु से बना है, जिससे नम्रता और नमस्कार साधित हैं। नम्रता के बिना सत्य-शोधन नहीं होता, इसलिए सारे वैज्ञानिक नम्र होते हैं। नम्रता के बिना चित्त-शोधन नहीं होता इसलिए सारे आध्यात्मिक नम्र होते हैं। गांधीजी ने ईश्वर की नम्रता का वर्णन करते हुए उसे 'दीन भंगी की हीन कुटिया के निवासी' कहकर पुकारा है। उनकी उस अद्भुत प्रार्थना में वे कहते हैं - 'हे नम्रता के सम्राट ! तेरी अपनी नम्रता तू हमें दे।'।

'नमो' यानी नमनेवाला, झुकनेवाला। ईश्वर की ओर से - 'नमो' यानी भक्त को ऊपर उठाने के लिए झुकनेवाला ईश्वर, जैसे मां बच्चे को गोद में उठा लेने के लिए झुकती है।

भक्त की ओर से - 'नमो' यानी नमनेवाला = परम नम्र। सेवा करके नम्र रहनेवाला।

सहज नम्रता

एक नम्रता होती है, जो सभ्यता का लक्षण मानी जाती है। बड़ा गुण है वह भी, जिसके कारण समाज में मर्यादा रहती है। वह है 'सभ्यता की नम्रता'। दूसरी

नम्रता होती है 'भक्तिमार्गी'। भक्त सबके चरणरज होना चाहते हैं। वह नम्रता यानी दीनता है। अत्यंत दीन होना भक्तिमार्ग की नम्रता है। दोनों नम्रता में अपने-अपने गुण हैं। लेकिन एक तीसरी नम्रता है, जिसको मैं 'सहज नम्रता' नाम देता हूं। भक्तिमार्गी दीनता नहीं और शिष्ट समाज की सभ्यता नहीं, सहज नम्रता। इसी को मैं सख्य-भक्ति नाम देता हूं। सबके हम साथी हैं, सहयोगी हैं। हमें एक-दूसरे से सीखना है, एक-दूसरे को सिखाना है। यह है सहज नम्रता, जो ज्ञानप्राप्ति का द्वार है। ऐसे सहज नम्र जो होते हैं, वे अत्यंत सहजभाव से सबके साथ घुलमिल जाते हैं, एकरूप हो जाते हैं।

तुकाराम कहते हैं कि भवसिंधु पार करने के लिए साधन चाहिए तो लीन कीन हैंचि सार, भव उतरावया पार – लोगों के सामने लीन, नम्र; भगवान के समक्ष दीन। जिसमें गुण पग गये होते हैं, वह नम्र होता है।

सबसे श्रेष्ठ स्थान दुनिया में कौन-सा है, इसका वर्णन तिरुवाय्मोळि में आता है। उनका स्थान ऊंचा है, जो परमेश्वर के चरणों में है। नम्मालवार अपने को क्या समझते हैं – तोंडनुयकु तोंडनुयकु शटगोपन् – सेवक के सेवक के सेवक, शटगोपन्। इतने नम्र वे थे। वैसे नम्रता तो हर महापुरुष में होती ही है। फिर भी यह जो नम्रता है, वह नम्मालवार में थी। तमिलनाड में भक्ति का जो स्रोत जोरों से बहा, उसका आरंभ रामानुज से नहीं, बल्कि नम्मालवार से हुआ। नम्मालवार का जो असर तमिलनाड पर है, वह अद्भुत ही है।

जो नम्र होता है, वही ऊंचा बनता है। जो चाहता है कि मेरी सत्ता किसी पर भी न चले, उसी की सत्ता चलती है। जो चाहता है कि मेरी सत्ता दूसरों पर चले, उसकी खुद पर ही सत्ता नहीं चलती, फिर दूसरों पर क्या चलेगी ?

नवंबर 2021

नम्रता से ज्ञान

भगवान ने गीता में ज्ञान के लक्षणों में प्रथम लक्षण कहा है, अग्रानित्वम् = नम्रता। नम्रता के बिना हृदय खुला नहीं रहता है। इसलिए हमें नम्रता से ज्ञान पाना चाहिए। नम्रता का नाटक नहीं हो सकता। सिर नमाओ, पांव तक झुको, दोनों हाथ जोड़कर प्रणाम करो तो बहुत ज्यादा नम्रता होगी, ... इस प्रकार से नम्रता का भी अपना गणित-शास्त्र बन जायेगा। इस वास्ते गांधीजी ने कहा कि नम्रता का व्रत नहीं हो सकता। नम्रतापूर्वक व्रत पालन करें। अगर नम्रता स्वयं व्रत बन जाये तो ढोंग, पाखंड बढेगा।

यह गुण सहज साधना पडता है, अन्यथा दंभ होने की संभावना है। नम्रता का गुण कल्टिवेट नहीं किया जा सकता। अगर किया तो दांभिकता आयेगी। इसलिए तुरंत दूसरा गुण बताया दंभ-शून्यता।

गुणों का प्रवेशद्वार विनय

हमारे शास्त्रकारों ने शिक्षा के लिए विनय शब्द दे दिया है। शिक्षाप्राप्त विद्यार्थी को विनीत कहते हैं। क्योंकि विनय गुणों का प्रवेशद्वार है। उसके द्वारा अन्य गुणों का विकास होता है। जो विनीत है, नम्र है, विनयशील है, वह जहां कहीं गुण मिलेगा, ज्ञान मिलेगा, अच्छी बात दीख पड़ेगी, तत्काल उसे ग्रहण कर लेगा। यह गुण-ग्राहकता विनय का मुख्य लक्षण है। इसी लिए पूर्वजों ने हम लोगों का ध्यान विनय पर केंद्रित किया है। विनय उत्तम विद्या का अपेक्षित परिणाम है।

आदर्श शिक्षा का परिणाम नम्रता-विनय में जरूर होना चाहिए, परंतु वह विनय गुलामी नहीं होगा, बल्कि वह विनय समाज की गलत कल्पनाओं का सामना करने के लिए खड़ा होगा। विनय शब्द अर्थघन है। विनय यानी 'हूमिलिटी'। शिक्षा से मनुष्य में

ह्यूमिलिटी आनी चाहिए, यह उसकी कसौटी है। मनुष्य शिक्षित है, यह कैसे पहचाना जाये ? नम्रता, विनय उसकी पहचान है। शिक्षक विनय-संपन्न बने यानी अहंकारमुक्त बने और विद्यार्थी विनयसंपन्न बने

यानी सेवायुक्त बने। इसलिए विनय से भिन्न बरताव कोई जवान करता है तो उसे मैं कतई पसंद नहीं करता हूं और मानता हूं कि अविनय से वे अपना सत्त्व खोते हैं, निःसत्त्व बनते हैं, फीके पड़ते हैं।

16. त्याग

वैज्ञानिक व धार्मिक दृष्टि

आज यह स्थिति उपस्थित हो गयी है कि सद्गुणों का प्रसार भी वैज्ञानिक दृष्टि से करें। तभी उनकी आवश्यकता ध्यान में आ सकती है। मैंने एक रासायनिक सूत्र बनाया है। जैसे $\text{एच}_2\text{ओ} = \text{पानी}$, वैसे $\text{त}_2\text{भ} = \text{जीवन}$ । मतलब दो भाग त्याग और एक भाग भोग, मिलकर जीवन बनता है। जीवन वही है, जहां दो भाग त्याग हो और एक भाग भोग। यह है इस जमाने का वैज्ञानिक सूत्र ! मैं आपको धर्म की शिक्षा नहीं दे रहा हूं, विज्ञान सिखा रहा हूं।

आज के जमाने में 'लिक्ख एण्ड लेट लिक्ख' (जीयें और दूसरों को जीने दें) नहीं चलेगा, बल्कि 'लिक्ख टु लेट लिक्ख' (दूसरों को जीने देने के लिए जीयें) चलाना होगा। विज्ञानयुग में हरएक में भ्रातृवृत्ति पनपनी चाहिए। पहले लेना फिर सेवा करना, यह बात धार्मिक तो है नहीं, क्योंकि धर्म का आधार ही त्याग है, लेकिन वह वैज्ञानिक भी नहीं है।

आज वैज्ञानिक और धार्मिक दृष्टि एक हो गयी है। धर्म मनुष्य से कहता है, तेज त्ययतेज भुंजीथाः। यह है धर्मसूत्र। त्यागेनैके अमृतत्वमावशुः - अमृतत्व की प्राप्ति त्याग से होगी। भोग का सर्वोत्तम साधन त्याग है। बिना त्याग के भोग भोगना मानवता नहीं। मानव मेहनत करना जानता है। वह खेत में बीज बोता है और पौधे को पानी पिलाता है। इस तरह वह त्याग करके भोगता है। यही मानवता है। त्याग के बीच भोग भोगने को भक्तिमार्ग में 'संपुट' कहा है। संपुट

का अर्थ है, चीज को ऊपर और नीचे से ढांक देना। मनुष्य समझता है कि दूसरे के सामने भोग भोगना उचित नहीं। इसी लिए वह खिडकी-दरवाजे बंदकर खाने को बैठेगा। लेकिन इस तरह भोग ढंकता नहीं। भोग ढांकने का सच्चा इलाज है, पहले कुछ त्याग करना, फिर थोड़ा भोग भोगना और फिर से थोड़ा त्याग करना। नीचे त्याग, ऊपर त्याग और इन दोनों के बीच भोग को रखें, तब कहीं वह ढंक पायेगा। मनुष्य को भोग की शर्म होना परमेश्वरीय देन ही है। वैसे शरीर के लिए कुछ भोग देना पड़े, यह अलग बात है। इंद्रियों के भोग का ऐसा है कि अमुक मर्यादा के बाहर अगर भोग लेंगे तो वह भोग रोग पैदा करेगा। इसलिए भोग के लिए यह मर्यादा हो गयी कि दोनों ओर त्याग और बीच में छोटा-सा भाग भोग।

उपनिषद में लिखा है, त्याग करके ही भोगा जाये। इस तरह त्याग भी एक स्वतंत्र साधन है। किसान उत्तम से उत्तम बीज सुरक्षित रखता है। खाने के लिए कम पड़ने पर भी वह उसे काम में नहीं लाता। घर में अनाज कम पड़ा तो बाजार से खरीदकर खायेगा, लेकिन उसमें से लेगा नहीं। क्योंकि वह जानता है कि सर्वोत्तम बीज जमीन में नहीं बोयेंगे तो फसल अच्छी नहीं आयेगी। इसका नाम है विज्ञान। यह धर्म के कारण नहीं, विज्ञान के कारण होता है। उसमें उसकी वैज्ञानिक दृष्टि है। वह त्याग इसलिए करता है कि समाज को अधिक से अधिक भोग सुलभ हो। इसलिए उसके त्याग का मूल्य है। त्याग

श्रेणी

का बोझ नहीं होना चाहिए। त्याग से जीवन का भार हल्का होना चाहिए। यदि मानव को त्याग का भार मालूम पड़ने लग जाये तो वह त्याग ही नहीं रह जाता। वह त्याग तो मिथ्या त्याग है। वास्तव में त्याग तो उस तरह होना चाहिए, जिस तरह कि मां बच्चे के लिए करती है। उसे उस त्याग से बड़ा ही आनंद मिलता है, तनिक भी थकान महसूस नहीं होती। जिस तरह माता पुत्र के प्रति वात्सल्य रखती है, उसी तरह समाज के वात्सल्य या करुणा के लिए त्याग किया जाये। हमें सबकी भलाई के लिए त्याग करने को तैयार रहना चाहिए। और इस त्याग में जो बाह्य दुःख होता है, उससे आंतरिक सुख का भी अनुभव होना चाहिए।

त्याग से नया त्याग

लोग कहते हैं, “हम आज तक बेधड़क काम करते गये। त्याग भी बहुत किया। फल की अपेक्षा न रखते हुए ठीक ऐसे करते गये, जैसे गीता कहती है।” मैं कहता हूं, “गीता कहती है, वैसा करने के लिए गीता क्या इतनी आसान है ?” वे आगे कहते हैं, “अब स्वराज्य के बाद भी आप हमें और त्याग करने के लिए कहते हैं ?” मैं कहता हूं, “स्वराज्य के पहले मैंने आप लोगों को जीने के लिए कहा, अब क्या मरने के लिए कहूं ?” त्याग का स्वाद चखकर भी जो नये त्याग से ऊब जाता है, उसने सच्चे त्याग का स्वाद चखा ही नहीं। बोये हुए बीज में से दस गुना बीज निकलता है, उसी तरह किये हुए त्याग में से दस गुना त्याग की स्फूर्ति होनी चाहिए। अगर यह होनेवाला नहीं है, तो किया हुआ त्याग बांझ ही ठहरा।

समाज के प्रेम के लिए करुणा से प्रेरित होकर जो त्याग किया जाता है, उसी त्याग का मूल्य है। सभी जानते हैं कि बापू पहले जो लंबी धोती पहनते

थे, उसे उन्होंने क्यों त्याग दिया ? उन दिनों हिंदुस्तान के लोगों को पूरा कपड़ा भी नहीं मिल पाता था। ऐसी स्थिति में कम-से-कम कपड़ा पहनकर सभी लोगों के साथ एकरूप बनने के लिए ही उन्होंने पंछा पहनना शुरू किया। उस त्याग में तो करुणा का मूल्य आंका जा सकता है। लेकिन कोई तपस्या करना चाहे और उससे चारित्र्य की कुछ भी शुद्धि न होती हो, सिर्फ वह अहंकार में चूर हो जाये तो उस त्याग का कुछ भी सामाजिक मूल्य नहीं। मैं किसी से भी इस तरह के त्याग की अपेक्षा नहीं करता।

त्याग से परिशुद्धि

बाह्य त्याग की आखिर कोई मर्यादा हो ही जाती है। आंतर त्याग के लिए कोई मर्यादा नहीं है। मुख्य त्याग यानी अहंकार का त्याग। परमेश्वर के चरण की धूलि बन जाना। परमेश्वर यानी भूतमात्र ! उस दिशा में जितना भी त्याग कर सकते हो, करो।

त्यागवृत्ति से कार्य की परिशुद्धि होते-होते त्याग भी विशुद्ध होता जाता है। अत्यंत विशुद्ध त्याग को ही पूर्ण त्याग कह सकते हैं। त्याग में विशुद्धि की विशेष जरूरत होती है। त्याग से कभी अहंकार भी हो सकता है, जो त्याग की जड़ को ही काटता है। निरहंकार त्याग थोड़ा हो तो भी बहुत है और अहंकारयुक्त त्याग बहुत हो तो भी व्यर्थ है।

त्याग करना यानी फेंक देना नहीं। त्याग करने का अर्थ है बोना। बीज अगर ऐसे ही फेंक देंगे तो फसल नहीं आयेगी या कम आयेगी। त्याग का मतलब है बीज बोना। उसमें से खूब पैदावार होगी। जन-समाज के लिए जो त्याग किया जाता है, वह बोना ही है। मनुष्य दूसरे के लिए त्याग करके आनंद और सुख हासिल करता है, यही आध्यात्मिक सुख है।

17. वैराग्य

ज्ञान की मां

वैराग्य ज्ञानगर्भ है। जिसके गर्भ से ज्ञान पैदा होता है। वैराग्य, विरक्ति ज्ञान की माता है। वह वैराग्य दो प्रकार का कहा हुआ है – पहला वैराग्य दुःखावलोकन से होता है। गृहवासना, सुहृत्वासना, पुत्रवासना, वित्तवासना से दुःख होता है। इसके अलावा और भी वासनाएं होंगी, उनसे भी दुःख होगा। यह जरूरी नहीं कि दुःख होगा इसलिए वैराग्य होगा ही। हो सकता है, इतना ही। दुःख का अनुभव असंख्य लोगों को होता है, लेकिन वैराग्य का अनुभव असंख्यों को नहीं होता। सब लोग दुःख होने पर भी सुख की कोशिश करते हैं। एकाध ही कोई तुकाराम जैसा होता है, जिसे दुःख होने से वैराग्य होता है। क्योंकि मनुष्य लोचट (लतखोर) होता है, छोड़ता ही नहीं। इसलिए दुःखावलोकन से वैराग्य होगा ही, यह निश्चित नहीं।

दूसरी विरक्ति ज्ञानोपदेश से होती है। वह निश्चित है। जिसके उदय होने पर विषयों के विषय में हेयता, तिरस्कार उत्पन्न होता है। वमन के संमान। वमन सेवन करने की इच्छा किसी को हुई हो, ऐसा सुना नहीं। प्राणियों को देखा है, लेकिन मनुष्य को नहीं।

वैराग्य का सही अर्थ

‘दुनिया में सभी वस्तुओं को भय है, लेकिन वैराग्य को नहीं’, इस अर्थ का भर्तृहरि का एक श्लोक है। यह विचार सुंदर और मननीय है। लेकिन वैराग्य का सही अर्थ समझ लेना चाहिए। वैराग्य का अर्थ ऊबना नहीं है। वैराग्य निश्चल और निर्भय अवस्था है। विरक्त पुरुष को कुछ लेने की जरूरत नहीं, न कुछ छोड़ने की ही है। वैराग्य यानी मन की समता।

वैराग्य का यह अर्थ ठीक-ठीक ध्यान में न आने के कारण वैराग्य के नाम पर अनेक प्रकार की दौड़धूप चलती है। थी वह रस्सी ही, लेकिन सांप का भास हुआ इसलिए एक जन भाग गया और दूसरा लाठी लेकर रस्सी को पीटने लगा! एक पकड़ने की उठापटक करता है, दूसरा छोड़ने की। वैराग्य दोनों में से एक भी नहीं करता। वैराग्य यानी देखे हुए या सुने हुए या कल्पनामूलक विषयों की अर्थशून्यता का या निःसारता का बुद्धि पर अंकित होना।

‘मुक्तित निस्पृह जितो’

‘नामघोषा’ के प्रारंभ में भगवान का नामस्मरण करने से पहले भक्तों का स्मरण करके कहा है कि ‘हम उन भक्तों को नमस्कार करते हैं, जो मुक्ति में निःस्पृह हैं और रसमयी भक्ति की याचना करते हैं’ – मुक्तित निस्पृह जितो, सेहि भक्तक बमो। मुक्ति में निःस्पृहता का अर्थ मुक्ति का तिरस्कार नहीं है। मुक्ति का स्वरूप ही ऐसा है कि वह स्पृहता से दूर भागती है। जहां मुक्ति की निःस्पृहता है, वहां और किसी प्रकार की स्पृहा नहीं हो सकती। वह वैराग्य की पराकाष्ठा है। देह से वैराग्य, विषयों से वैराग्य; सामाजिक प्रसिद्धि, संपत्ति की वासना, लोकसंग्रह की वासना आदि सबसे वैराग्य हो ही जाता है और सब वासनाएं टूट ही जाती हैं।

वैराग्य अनुराग के साथ

आज तक वैराग्य का प्रचार समाज में साधु-संत करते आये। लेकिन हम जिस वैराग्य की बात करते हैं, उसका अर्थ देह से और संसार से विरक्ति ग्रहण करना नहीं है। मेरे सामने वैराग्य का सामाजिक मूल्य अनासक्ति के रूप में खड़ा होता है। मैं विराग नहीं अनुराग बढ़ाना चाहता हूं। अनुराग का क्षेत्र देह तक

मैत्री

या परिवार तक ही सीमित न रह जाये। वह उत्तरोत्तर व्यापक बनता चला जाये। जो स्नेह आज अपने परिवार के लिए है, वही स्नेह गांव के लिए हो, यह है हमारा लक्ष्य। विरक्ति तभी शोभादायक होती है, वैराग्य की तभी कीमत होती है, जब वह अनुराग के साथ हो। भक्ति और प्रेम के साथ वैराग्य रहे तो उसमें मिठास आती है। लोगों की सेवा हम करते हैं, तो उन पर प्रेम करें, पर अपने भोग के लिए वैराग्य रखें तो अच्छा है।

जो एकांगी चिंतन ही किया करते थे, उन्हें ऐसा भास हुआ कि वैराग्य और अनुराग एक-दूसरे के खिलाफ हैं, इसलिए शुरुआत में दोनों में काफी कशमकश चली। आखिर दोनों को समन्वय का दर्शन हुआ और अभेद उनके ध्यान में आया। एक सिखाता है, भगवान के लिए अनुराग और दूसरा सिखाता है, संसार के लिए वैराग्य। दोनों का विरोध नहीं हो सकता। दोनों एक ही वस्तु के दो पहलू हैं। संसार के लिए अगर वैराग्य नहीं होगा, तो ईश्वर का अनुराग असंभव है। ईश्वर के लिए अगर अनुराग नहीं रहा, तो संसार के प्रति रुचि रहेगी ही और वैराग्य नहीं आयेगा। इसलिए संसार-वैराग्य और परमेश्वर-अनुराग, ये परस्पर पोषक वस्तुएं हैं, विरोधी नहीं। इन दोनों का समन्वय हो सकता है और करना ही चाहिए। तभी पूर्ण दर्शन होगा।

विवेकयुक्त वैराग्य

वैराग्य की विवेकयुक्तता ही वैराग्य की दृढता है। विवेकासहित वैराग्याचें बळ। धगधगित ज्वाळ अग्नि जैसा। विवेकयुक्त वैराग्य – अग्नि में प्रकाश और उष्णता ये दो धर्म इकट्ठे हैं। विवेक में प्रकाश है,

वैराग्य में उष्णता है। इसलिए विवेकयुक्त वैराग्य को तुकाराम महाराज ने प्रज्वलित और उज्ज्वल अग्नि की उपमा दी है।

विवेक और वैराग्य दोनों बातों की जरूरत है। वैराग्य ही एक प्रकार से निग्रह, तितिक्षा है। गीता में निग्रह की दिशा दिखायी गयी है। नाव को खेने का काम डांड करते हैं, परंतु दिशा दिखाने का काम पतवार करती है। डांड और पतवार, दोनों चाहिए। उसी तरह देह के सुख-दुःखों से आत्मा को अलग रखने के लिए विवेक और निग्रह, दोनों की आवश्यकता है।

कटु और मधुर वैराग्य

कटु वैराग्य आक्रमक जंतु से बचाव करनेवाला होता है, इसलिए साधक को प्रारंभ में उसकी जरूरत होती है। लेकिन आगे उसका रूपांतर मधुर वैराग्य में होना चाहिए। कटु वैराग्य दूसरे का आक्रमण अपने पर होने नहीं देता। मधुर वैराग्य दूसरे के हृदय में प्रवेश कर उसे अपना रूप दे देता है, जैसे चीनी करती है। चीनी दूध में छुप जाती है, लुप्त नहीं होती। चुपके से अपना असर उस पर डाल देती है।

बहुत बार ऐसा होता है कि संकट के समय में मनुष्य की बुद्धि जागृत हो जाती है। घर में किसी की मृत्यु हो जाये और आघात पहुंचे तो वैराग्य उत्पन्न होता है। मैं स्मशान-वैराग्य की बात नहीं कर रहा हूं। कई संतों के जीवन में देखने को मिलता है कि आपत्तियों के कारण वैराग्य उत्पन्न हुआ। वैसे ही संकट के समय नये गुण मनुष्य में दाखिल होते हैं।

18. अनिंदा-व्रत

बारहवां व्रत

हम रोज प्रार्थना में एकादश-व्रत बोलते हैं। उसमें हमने एक और बारहवां व्रत जोड़ दिया है - अनिंदा-व्रत। कुरान में भी यह बात कही है कि निंदा न करो। यानी दोषों का उच्चारण न हो। दोषों का उच्चारण करने से वे जाते नहीं, बल्कि वाणी में पैठ जाते हैं। इसलिए गुणग्राहक वृत्ति हो। दोषों का दर्शन होने पर भी, वाणी में न लायें। दोषों के विषय में मौन रहने से ही लाभ होता है। गुणों को ही बार-बार बोलें।

जैसे अस्वाद-व्रत है, वैसे वाक्संयम-व्रत होना चाहिए। बहुत साल पहले उसका एक बड़ा जोरदार पहलू मेरे ध्यान में आया और मैंने कहा कि अनिंदा का व्रत होना चाहिए। वह अहिंसा का ही अंग है, फिर भी उसकी इतनी आवश्यकता है कि अनिंदा का एक स्वतंत्र व्रत होना चाहिए। यह मैंने सोचा, तो मेरे ध्यान में आया कि निंदा न करना कोई नयी चीज नहीं है - वैष्णवजब्र तो तेजे कहिए, जे निंदा न करे केबी रे। काया-वाचा-मन से अनिंदा। उस गुण का स्वतंत्र रूप से उल्लेख करने की मुझे आवश्यकता महसूस होती है।

निंदा न करना सबसे कठिन काम है। निंदा न किसी के पीछे करनी है, न सामने करनी है। इसमें निंदा करनेवाला और सुननेवाला, दोनों दोषी ठहरते हैं। अत्यंत कठिन बात है। दूसरे व्रत तो कम-बेशी सध भी सकते हैं, लेकिन यह व्रत बहुत कठिन है। एक साथ रहते हैं, एक साथ काम करते हैं, अनेक प्रसंग आयेंगे, मतभेद भी होगा। लेकिन मैं तो यहां

तक कहूंगा कि सपने में भी किसी की निंदा नहीं होनी चाहिए। मानव को मनन करनेवाला कहा है, मन्वते इति मानवाः। इस वास्ते मनन करें, गुणों का चिंतन करें और निंदा न करें।

यह कोई बाहर की चीज नहीं। बाहर से निंदा न करें, परंतु मन में वह चीज आये, तो उसका कोई अर्थ नहीं। वैसे वाणी में प्रकट न हो, इसका भी कुछ महत्त्व है, इतना अंकुश रखा गया, ऐसा माना जायेगा। लेकिन उतना पर्याप्त नहीं, उससे काम बनेगा नहीं। इसलिए उसका व्रत ही होना चाहिए।

बुनियादी गुण

वाक्-शक्ति के सिलसिले में यह विचार आता है कि वाणी से निंदा-वचन न निकले। चाहे वह निंदा-वचन सत्य हो, तो भी नहीं निकलना चाहिए। इससे वाणी में हित-शक्ति आती है। निंदा ही नहीं, बल्कि किसी के दोषों की चिकित्सा, उसके पीछे दूसरे किसी के पास नहीं करनी चाहिए। समझने की बात है कि जो सिर्फ बाहर प्रकट होती है, वही वाणी नहीं है। मन में जो उठती है, वह भी वाणी है। उसको परा वाचा कहा है, जो गूढरूप है। उससे भी हित-चिंतन ही होना चाहिए, दोष-चिकित्सा नहीं। गुण-ग्रहण की भावना होनी चाहिए। यह एक बहुत बड़ी चीज है, जिसका अभाव आज हम देखते हैं।

दो बुनियादी गुण तो हममें अभी आने चाहिए। उसमें एक है, अनिंदा-व्रत और दूसरा है, भलाई में सहज श्रद्धा हो। किसी की भी अच्छी बात सुनी तो फौरन मान लेने की चित्त की प्रवृत्ति

मैत्री

होनी चाहिए। और बुरी बात सुनने पर उसे नहीं मान लेने की प्रवृत्ति हो। परंतु जब सबूत मिले तो लाचार होकर मानना पड रहा है, ऐसी भावना होनी चाहिए।

वाणी से दोष का उच्चारण होता है, तब दुनिया में वे दोष हों या न भी हों, सब उस वाणी में दाखिल हो जाते हैं। अगर इस तरह दोष दाखिल हो गये, तो हमने अपना बहुत ही बड़ा नुकसान किया। दोष बाहर थे, दूर थे, उनका वाणी से उच्चारण करके हम उन्हें नजदीक ले आये। जो दोष दूसरे किसी मनुष्य के थे, बिलकुल ही बाहर के थे, वहां से उन्हें दूर ढकेला जा सकता था। उसके बदले हमने उन्हें अपनी वाणी में प्रतिष्ठित किया, यानी मन में भी दाखिल किया। बाहर का कचरा उठाकर अपने मन में दाखिल किया। इसलिए बहुत बड़ा भ्रष्टाचार हुआ।

हितबुद्धि से दोष-प्रकाशन

जहां काफी लोग एकत्र होते हैं, वहां एक खतरा पैदा होने का डर रहता है। उससे हमें बचना चाहिए। वह डर है, परस्पर-निंदा का। वैष्णवजन के लक्षण हैं, उनमें 'परदुःख पहचान' आदि मानसिक लक्षणों के बाद प्रत्यक्ष आचरण के लक्षणों का आरंभ, 'जो सबकी वंदना करता है, किसी की निंदा नहीं करता' - इससे किया है। परस्पर के दोष निंदाभाव से नहीं देखेंगे, नहीं कहेंगे, तो खूब काम हो सकता है।

काम करनेवालों को एक-दूसरे के विषय में, कार्य के सिलसिले में चर्चा करनी पडती है, फिर इसमें दोष-चर्चा, दोष-चिंतन भी आता है। उसमें हितबुद्धि से ही अगर दोषों का आविष्करण कर सकते हैं, तो किया जाये। परंतु जिसके दोषों का आविष्करण हम करते हैं, उसका हित हो ऐसी तीव्र

भावना मन में होनी चाहिए, जो उसे भी मान्य होना चाहिए। यदि मेरे मन में यह हो कि मैं उसके हित के लिए बोल रहा हूं, तो उतना ही काफी नहीं है। उसे भी महसूस होना चाहिए कि मैं जो उसके दोषों का उच्चारण कर रहा हूं, वह उसके हित के लिए ही कर रहा हूं। ऐसा जब सामनेवाले को महसूस होगा और फिर दोष-प्रकाशन होगा तो वह चुभेगा नहीं। उससे उसकी चित्तशुद्धि में मदद होगी। किसी का ऑपरेशन करना है तो ऑपरेशन करनेवाले को और जिसका ऑपरेशन किया जाता है, उसको मान्य होना चाहिए। जब दोनों को मान्य होता है, तभी वह उचित होता है। जिसका ऑपरेशन किया जा रहा है, उसे मान्य न हो तो अनुचित होता है। उसी तरह उभयमान्य हितबुद्धि हो, तभी दोष-प्रकाशन हो सकता है। गुण-दोषों का विश्लेषण हितबुद्धि से ही होना चाहिए। इस तरह सामान्य व्यवहार की यह मर्यादा है कि किसी का भी दोष-विश्लेषण उसके पीछे न हो, सामने हो और वह उभयमान्य हितबुद्धि से हो, अन्यथा बोलने की कोई जिम्मेदारी किसी पर नहीं है।

गुणों की निंदा नहीं

यद्यपि आज इधर-उधर एक-दूसरे की निंदा का वातावरण है, तो भी निंदा गुणों की नहीं हो रही है। निंदा मनुष्यों की होती है, उनमें दोषों का आरोपण करके। उससे घबराने की जरूरत नहीं है। जब तक साक्षात् गुणों की निंदा नहीं होती, तब तक हृदय ठीक है, ऐसा ही समझना चाहिए। यद्यपि बुद्धि पर कुछ आवरण हो सकता है। हमें यहां दुनिया में एक ही दिन रहना है, यह ध्यान में रखकर व्यवहार करें तो किसी की भी निंदा हमारे मुख से नहीं होगी।

19. शुचिता

आजकल जिसे स्वच्छता कहते हैं, उसे पहले शुचिता कहा जाता था। 'शुचि' शब्द संस्कृत में प्रकाशवाचक है। वह बहुत ही सूक्ष्म शब्द है। गीता में 'शुचित्वम्' शब्द ब्राह्मण के लक्षण में आया है। दैवी संपत्ति के गुणों के वर्णन में भी आया है। तेरहवें अध्याय में ज्ञान के लक्षण में भी आया है। ब्राह्मणों के लक्षण में वह एक सामाजिक कार्य के रूप में आया है और दैवी संपत्ति में वह नैतिक विचार के रूप में प्रकट हुआ। ज्ञान-प्राप्ति के साधनों में उससे पारमार्थिक विचार प्रकट होता है। यानी यह चीज वैयक्तिक, सामाजिक और आध्यात्मिक सभी क्षेत्रों में आती है।

सप्तविध कार्यक्रम

शुचिता में ब्रह्मचर्यादि साधना भी आती है। पारस्परिक व्यवहार कैसा हो, मानसिक मल या विकार न हो, ये सारी बातें खासकर योगसूत्र में आती हैं। अगर हम शुचिता की उपासना करते हैं तो उसके क्या-क्या परिणाम निकलते हैं? योगसूत्र ने शुचिता के विकास के लिए सप्तविध कार्यक्रम दिया है। पहले सूत्र में दो स्थूल परिणाम बताये गये हैं। दूसरे सूत्र में पांच सूक्ष्म परिणाम बताये गये हैं। शुचिता का एक बाह्य रूप है और दूसरा है आंतरिक। बाह्य रूप के लिए पतंजलि ने सूत्र बनाया - शौचात् स्वांग-जुगुप्सा परैः असंसर्गः। शुचिता यानी (1) अपने शरीर के प्रति आसक्ति का अभाव तथा (2) समाज और सामाजिक संस्था का निर्माण ऐसा हो, जिसमें संपर्क हो, संसर्ग न हो।

शुचिता किस तरह पूर्ण होती है यानी हम और समाज कब शुचि होंगे, इसका एक सूत्र बनाया है और उसमें शुचिता की आंतरिक साधना के लिए पांच गुणों का जिक्र किया है - सत्त्वशुद्धि-

सौमनस्य-ऐकाग्र्य-इंद्रियजय-आत्मदर्शन-योग्यत्वानि च। सत्त्वशुद्धि से लेकर इंद्रियजय तक साधना करने के बाद मनुष्य भगवान के महाद्वार पर आकर खड़ा हो जाता है। इंद्रियजय तक जितना भी सोचा गया, वह सब पूर्वयोग है। शुचिता की जहां सीमा आती है, वहां आत्मदर्शन की योग्यता आती है। इस प्रक्रिया के कारण बुद्धि निर्मल हो जाये तो बुद्धि में प्रकाश प्रकट होता है, ज्ञान में प्रवेश होता है। उससे आत्मदर्शन की योग्यता आती है। शुचिर्भूत होकर मंदिर में प्रवेश करते हैं, वैसे ही मन और तन शुचि करके हम परमात्मा के मंदिर में प्रवेश करेंगे।

आध्यात्मिक परिणाम

मनुष्य को भान होता है कि किसी शक्ति ने मुझे स्पर्श किया और वह मल धोया गया लेकिन हमारे हाथ में क्या है? मल धोने का प्रयत्न करना हमारे हाथ में है। मल धो डालने के लिए हम उत्सुक हैं, यह संदेश उस तक पहुंच जाये तो वह मदद करता है। अपने लिए जितनी कोशिश करनी चाहिए, उतनी मैं करता रहूंगा तो परमात्मा को दया आयेगी।

बाहरी स्वच्छता के बिना परिपूर्ण शुचिता की अनुभूति नहीं हो सकती। जहां बाहरी स्वच्छता है, वहां आंतरिक स्वच्छता भी सहज सध सकती है। जो आदमी बाहर जरा भी कचरा सहन नहीं करता, वह अंदर का भी सहन नहीं करेगा। उसे अंदर का कचरा निकालने की जोरदार प्रेरणा मिलेगी। यह आध्यात्मिक परिणाम है।

ध्यानयोग

स्वच्छता को मैंने ध्यानयोग माना है। स्वच्छता का खयाल आध्यात्मिक दृष्टि से मेरे मन में आया तो मैंने उसको ध्यानयोग के रूप में रखा। बाबा रोज मैत्री

घंटा-डेढ़ घंटा, कभी-कभी ढाई घंटे तक सफाई करता है। सफाई में एक-एक तिनका, पत्ती, कचरा उठाता है और टोकरी में डालता है। परंतु बाबा को जो अनुभव आता है, वह सुंदर ध्यानयोग का अनुभव आता है। माला लेकर जप करें तो जो अनुभव आयेगा, उससे किसी प्रकार से कम या अलग अनुभव नहीं है, बल्कि ऊंचा ही है। ध्यान का बाह्यरूप कचरा उठाना है। रोज तीन-तीन, चार-चार विष्णु-सहस्रनाम होते हैं। एक-एक तिनके के साथ एक-एक नाम।

प्रभु के द्वार पर

इन दिनों मेरा समय सफाई में जाता है। उसमें मैं ज्ञानदेव महाराज की आज्ञा का पालन कर रहा हूं। उनकी आज्ञा है – देवाचिये द्वारी उभा क्षणभरी। तेणे मुक्ति चारी साधिलिया – भगवान के दरवाजे पर एक क्षण भी जो ठहरेगा, उसने चारों मुक्तियां साध लीं। भरतराम मेरे लिए परब्रह्म हैं। उनकी सन्निधि में समय जाना चाहिए, इसलिए सफाई में समय देता हूं। वैसे तो चारों ओर भगवान का मंदिर है। सब जगह प्रभु का द्वार है। जहां भी सफाई करता हूं, यही भावना रहती है। जितना भी समय जाता है, अत्यंत प्रसन्नता होती है। स्वच्छता और अपरिग्रह दोनों साथ रहते हैं। अपरिग्रह न हो तो स्वच्छता नहीं रहेगी।

सफाई करते हैं तो क्षेत्र पहले सद्य होता है। और अधिक सफाई करें तो वह स्वच्छ होता है। उसके बाद और भी करें तो सुंदर होता है और आखिर की अवस्था यानी वह पवित्र होता है। यह जैसे बाह्य सफाई के लिए है, वैसे ही अंदर की सफाई के लिए भी है।

योग के लिए स्वच्छता

हमारी देह रोज गंदी होती है। उसे हम रोज साफ करते हैं, थकते नहीं हैं। अगर एक भी दिन मैं उसे

नवंबर 2021

साफ नहीं करता हूं तो वह गंदी बनती है। जब आदमी मर जाता है तो उस लाश को भी धोते हैं। हम अत्यंत निर्मल हैं, नहीं तो यह बुद्धि हमें नहीं होती कि अपने जिस्म को हम हमेशा साफ रखें। अस्वच्छता हमें प्रिय नहीं है। इन्सान अंदर से स्वच्छ है।

मनु ने दशविध धर्म बताया है, वहां शौच इंद्रिय-निग्रह... कहा। इंद्रिय-निग्रह और शौच एक साथ डाले गये हैं। इंद्रिय-निग्रह के लिए स्वच्छता से अनुकूलता होती है।

मुझे तो इस देश में शोभा का कुछ खयाल ही नहीं दीखता है। जहां अत्यंत विषमता होती है, वहां शोभा नहीं होती। अपने शरीर में अवयव हैं, उनके अलग-अलग काम हैं। लेकिन किसी अवयव को हम गंदा रखें, तो सारे शरीर को वह दूषित करेगा, शोभाहीन, कांति-विहीन बनायेगा। इसलिए हर अवयव अपना काम करता रहे, लेकिन साथ-साथ सब अवयवों को स्वच्छ, निर्मल, कांतिमान बनाना जरूरी है, तभी शोभा है। हाथ, नाक, आंख स्वच्छ रखने की, पेट अंदर से स्वच्छ रखने की जरूरत योगी महसूस करते हैं। योग में देह की स्वच्छता का बहुत खयाल रखा जाता है।

सामाजिक जीवन की कमी

सफाई के काम में समय न दें तो वह आलस्य के कारण होगा, ऐसा नहीं। लेकिन सफाई का विशेष महत्त्व ध्यान में नहीं आया होता है। यह केवल यहां के लोगों का ही नहीं, पूरब की दुनिया का दोष है। एक भाई ने लिखा था कि यूरोप से इजिप्त आते हैं और आगे बढ़ते हैं तो इजिप्त से डर्टीज़ोन (गंदा प्रदेश) शुरू हो जाता है। स्वच्छता का भान अपने देश में बहुत कम है।

शौचम् यानी स्वच्छता। यदि इस गुण की कसौटी पर हम अपने समाज को कसें तो अनुभव

आयेगा कि हमारा समाज बहुत गंदा है। यूरोप की तुलना में तो बहुत ही अधिक गंदा है। वैसे तो हमारे धर्मशास्त्र में व्यक्तिगत स्वच्छता के नियम बताये गये हैं कि स्नान करो, हाथ-पांव-मुंह धोओ आदि। उनका पालन हम करते हैं, बाकी सब गंदा है। पानी गंदा, रास्ते गंदे, पाखाना गंदा। नदी में स्नान के लिए जायेंगे तो उसे भी गंदा कर देंगे। तीर्थस्थान तो गंदे से

गंदे होंगे ही। हमारे सामाजिक जीवन में शौच की कमी है। अंग्रेजी में कहावत है – ‘क्लीनलीनेस इज नेक्स्ट टू गॉडलीनेस’ अर्थात् स्वच्छता का स्थान ईश्वरीयता के ठीक बाद है। यह बात सही है। जहां स्वच्छता होती है, वहां चित्त एकदम प्रसन्न हो जाता है और चित्त प्रसन्न होता है तो बुद्धि में विचार भी उत्तम सूझते हैं।

20. प्रेम-आदर-विश्वास

हमारे जो कार्यकर्ता काम कर रहे हैं, वे विचार करें कि उनमें आध्यात्मिक और बौद्धिक शक्ति तथा परस्पर प्रेम कैसे बढ़ेगा ? एक-दूसरे की कठिनाइयां दूर करने के लिए दौड़ पड़ें। एक-दूसरे के दोष न देखते हुए गुण देखें और उनका आदर करें। इस तरह हम काम में लग जायें तो ईश्वर भी हमसे खूब काम करवा लेगा।

मुख्यतया मैं यही देखता हूं कि सब जगह – संस्थाओं में, परिवार में, मित्र-मंडलों में – प्रेम-विश्वास-आदर ये तीन वस्तु रहीं, तो हर हालत में मार्ग मिलता है।

स्नेह में तीन बातें

हम अपने साथियों को सुझाव देते हैं कि हम लोग एक-दूसरों पर अत्यंत स्नेह करना सीखें। स्नेह में तीन चीजें आती हैं – (1) प्रेम (2) आदर और (3) विश्वास। ये तीनों मिलकर स्नेह बनता है।

प्रेम तो वह होता है, जिसके कारण दोष भी गुण दीखते हैं। मिर्च के लिए हमारे मन में प्रेम है, तो उसके दोष भी गुण हो जाते हैं। अंग्रेजी में उसको ‘एरोमा’ कहते हैं। एरोमा यानी लज्जत। अन्योन्य प्रेम होगा, तो दोषों को भी गुणदृष्टि से देखने की कोशिश मनुष्य करेगा।

दूसरी चीज है विश्वास। जो विश्वसनीय होगा, उस पर ही विश्वास हो सकता है। लेकिन हम जो निःस्वार्थ बुद्धि से काम करते हैं, उनको एक-दूसरे पर विश्वास रखकर काम करना चाहिए।

हम देखते हैं कि माता-पिता, पति-पत्नी, मां-बेटे, इनका बहुतों का आपस-आपस में प्रेम तो सामान्यतया होता है, लेकिन आदर नहीं होता। कुछ ऐसे परिवार होते हैं, जिनमें प्रेम और आदर हो तो भी विश्वास होता ही है ऐसी बात नहीं। पति को पत्नी पर विश्वास नहीं और पत्नी को पति पर विश्वास नहीं। पिता को बेटे पर विश्वास नहीं और बेटे को पिता पर विश्वास नहीं। प्रेम है, लेकिन विश्वास नहीं।

हर मनुष्य में एक गर्भित (पोटेन्शियल) शक्ति होती है, चाहे ऊपर कुछ मोहावरण चढ़ा हो, अंदर ज्योति जल रही है, वह बुझी नहीं है – यह एक विश्वास है, जो ‘आदर’ का पर्याय हो जाता है। ऐसा विश्वास यानी आदर सबके लिए होना चाहिए।

हमारा सब पर विश्वास

विश्वासपात्र बनना बहुत ही कठिन बात है। सब पर प्रेम करना अपने हाथ की बात है। विश्वासपात्र बनना उसका फल है। जो सब पर प्यार करता है, उसके प्यार का सबको अनुभव आ जाये, प्रतीति हो

प्रेमी

जाये, तो सब लोग उस पर विश्वास रखेंगे। अन्यथा प्यार करने पर भी अविश्वास की दृष्टि से देखेंगे। साधारण लोग भी सेवक की अच्छी परख करते हैं, कसौटी करते हैं। कभी-कभी कसौटी भारी होती है। बहुत तकलीफ दी जाती है। वैसी कसौटी करने का लोगों का हक है। उनके विश्वासपात्र हम बनें, यह जरूरी नहीं है; हम दूसरों पर विश्वास रखें, यह जरूरी है। सामनेवाला कैसा भी हो, हम उसकी भलाई पर विश्वास रखें। वह हम पर विश्वास न रखता हो, तो भी हम उस पर विश्वास रखें।

दुनिया में विश्वासपात्र कौन हो गया, मालूम नहीं। बड़े-बड़े लोग काफी अच्छा काम करने पर भी विश्वासपात्र बने ही हैं, ऐसा अनुभव नहीं। बड़े-बड़े लोगों को भी फांसी दी गयी, बहुत बुरी तरह से व्यवहार किया गया। सज्जनों के साथ भी बुरा व्यवहार किया गया। इसलिए विश्वासपात्र बनना बहुत कठिन बात है। परंतु परमेश्वर का विश्वासपात्र बनना, अंदर से समाधान होना कि हम हर हालत में विश्वास करते हैं, इसमें हमको समाधान होना चाहिए।

आदर बुनियादी चीज

आदर इसलिए कि हर जगह परमात्मा मौजूद है।

हरएक में वह विराजमान है। इसलिए किसी भी व्यक्ति का अनादर नहीं होना चाहिए। आदर ही होना चाहिए। यह बुनियादी चीज है।

हरएक को भगवान ने अलग-अलग गुण देकर भेजा है। तो प्यार से एक-दूसरे के गुण गाना। तब परस्पर आदर पनपेगा।

ये तीन तत्त्व जरूरी

प्रेम, आदर और विश्वास तीनों हों, ऐसे घर आपको बहुत थोड़े मिलेंगे। प्रेमवाले ज्यादा परिमाण में मिलेंगे। प्रेम और विश्वास दोनों हों, ऐसे कुछ मिल सकते हैं। लेकिन प्रेम, विश्वास और आदर, तीनों चीजें इकट्ठी हों, ऐसे परिवार बहुत कम मिलेंगे। यह अपना कार्यकर्ताओं का परिवार ऐसा बने कि जो एक-दूसरे पर प्रेम, आदर और विश्वास करता हो।

प्रेम के लिए अधिक प्रेम, अधिक संबंध की जरूरत होती है। उससे कम संबंध में विश्वास हो सकता है। आदर के लिए संबंध की जरूरत नहीं। आदर व्यक्तिमात्र के लिए होना चाहिए। उसके आधार से ही परिचय और संबंध की शुरुआत हो सकती है। ये तीन तत्त्व हैं, जिनसे काम होगा।

21. अन्य गुण

ऋजुता

अगर मुझसे पूछा जाये कि किस गुण को गुणों का राजा बनाओगे तो मैं किसी एक को स्थायी राजा बनाने की बजाय निर्वाचन-पद्धति से काम लेना पसंद करूंगा और भिन्न-भिन्न गुण एक अवधि के लिए राजा बनेंगे। लेकिन जिन गुणों को मैं राजा बनाऊंगा, लगता है उनमें ऋजुता का पहला स्थान रहेगा। जहां

ऋजुता है, सरलता है, वहां धर्म है, वहां जीवन है। जहां वक्रता है, वहां अधर्म है, मृत्यु है। कातनेवाला जानता है कि तकुआ सीधा चाहिए। उसमें टेढ़ापन जरा भी नहीं चलता। तकुआ जिस तरह टेढ़ापन सहन नहीं करता, उसी तरह हम भी अपने जीवन में वक्रता को बिलकुल भी सहन न करें। काया-वाचा-मन से

अंदर-बाहर हम सरल हो जायें।

अर्जुन में गुण भी थे, दोष भी थे। दोनों का वर्णन महाभारत में है। परंतु उसमें टेढ़ापन नहीं था। उसका मुख्य गुण था ऋजुता। उसका परिणाम यह आया कि उसका हृदय-परिवर्तन

हुआ। अतः ज्ञानप्राप्ति के लिए हृदय में सरलता चाहिए। शास्त्रकारों ने कहा है कि जिसमें ऋजुबुद्धि नहीं है, उसे विद्या नहीं देनी चाहिए। ज्ञानप्राप्ति के लिए बच्चों के जैसे सरल मन और बुद्धि चाहिए।

खुला हृदय

अध्यात्म की कसौटी है, संपूर्ण सृष्टि पर विश्वास करना। जो व्यक्ति सृष्टि पर विश्वास करेगा, उसके मन की गांठें खुल जायेंगी और उसके मन में भगवान का प्रवेश होगा।

हृदय का सब कुछ खुला करना यह बड़ा भारी गुण है, जो हमारे लोगों में अल्प है। इस कारण बेमतलब गलतफहमी बढ़ती जाती है। खुला हृदय बड़ी दैवी संपत्ति है। खुला हृदय हो, पर वाणी में संयम रहे। विचार अतिशयोक्ति से नहीं, बल्कि कम शब्दों में धीरे-से रखने की कला सध जाये, तभी गुण पूर्ण हुआ। यह दोहरी शक्ति हम सबको प्राप्त करनी है।

चित्त खोलना यानी चित्त का उच्छेद कर देना। जिसको हम कोन्शियसनेस कहते हैं – चित्त की एक ऐसी जागृति कि निरंतर 'वह' हमारे पास है, हम उसके पास हैं, तो चित्त खुल जायेगा।

चित्त खुला रहेगा तो वह शुद्ध होगा। अपने पास

दियासलाई की पेटी रखी है, लेकिन कोई प्रकाश नहीं मिलता; उसे रगड़ने पर मिलता है। वैसे हमारे अंदर शक्ति भरी पड़ी है, उसका विस्फोट होना चाहिए। भीतर श्रद्धा हो, चित्त खुला हो, तब शक्ति का विस्फोट होगा। शक्ति-विस्फोट साद्यंत शुद्ध चित्त की आविष्कृति में है। चित्त शुद्ध है और हृदय प्रेम से भरा है, ये दोनों इकट्ठे होते हैं, तो विस्फोट हो सकता है।

ईश्वरप्राप्ति का सरल उपाय है कि उसकी मनुष्य को इच्छा हो। इच्छा नहीं हो तो ईश्वरप्राप्ति संभव नहीं। इच्छा है, दरवाजा खुला है, तो ईश्वर स्वयं प्रवेश करेगा। ईश्वर ऐसे मनुष्य को ढूंढता ही रहता है, जो उसकी इच्छा करते हैं। परंतु मनुष्य दरवाजा बंद किये रहता है। ईश्वर को अंदर आने ही नहीं देता। हमें ईश्वर को पाने की जितनी इच्छा है, उससे अधिक ईश्वर को हमारे अंदर प्रवेश करने की इच्छा है। लेकिन हम हृदय बंद रखते हैं। उसके बदले हृदय को हमेशा खुला रखें।

मैत्री

मैत्री एक सनातन आवश्यकता है, लेकिन इस जमाने की विशेष आवश्यकता है। मैत्री के लिए क्या करना होगा ? हम मनुष्य को जो देखते हैं, वह आकृति को देखते हैं। मनुष्य तो अव्यक्त है। उसको हम नहीं देख सकते और आंखों के कारण जो देखा जाता है, उससे हमारे अभिप्राय बनते हैं, जो मैत्री में बाधक बनते हैं। इसलिए सर्वत्र गुण देखने का प्रयत्न करेंगे तो मनुष्य के हृदय में प्रवेश होगा और गुणमय

भगवान दीखने लगेंगे। इससे सब दुनिया में मैत्री सधेगी। ऐसे मनुष्य का हृदय शीतल होगा। हृदय की शीतलता मैत्री का सर्वोत्तम साधन है।

मैत्री में हार्दिक एकता और पूर्ण प्रेम की बात है ! मित्रों में कोई कम योग्य, कोई अधिक योग्य का सवाल नहीं आता। प्रेम गुणों को बढ़ाता है और दोषों को क्षमा करता है। वेदों में भी कहा है –

मित्रस्य मा चक्षुषा सर्वाणि भूतानि समीक्षन्ताम्।
मित्रस्याहं चक्षुषा सर्वाणि भूतानि समीक्षे।

— सब प्राणियों की तरफ मैं मित्र की नजर से देखूँ और सब मेरी ओर मित्र की नजर से देखें।

इसलिए मनुष्य के मत के बारे में विचार करते समय उस मनुष्य को अलग ही रखना चाहिए। तो मैत्री को सबसे श्रेष्ठ गुण तथा अन्य भेदों की अल्प

कीमत मानकर जीवन की कुछ मूलभूत बातों के लिए हम एक हो सकते हैं। मैत्री में हक नहीं होता, कर्तव्य ही होता है।

मैत्री — स्नेहभाव, दूसरे के सुख से सुखी होना, दूसरे को सुख देने की वृत्ति। मैत्री का विनियोग सुख के लिए, दया का करुणा के लिए। साधारणतः दूसरे का सुख देखकर ईर्ष्या होती है लेकिन आनंद होना चाहिए, तब मैत्री होगी।

निर्मत्सर

नामघोषा में कहा है —

भगवंत ईश्वर गुण-समूहक जितो,

शुनिते उद्यम करे नर

तेखणरेपरा सिटो जानिबा निश्चय करि,

भैल अति शुद्ध निर्मत्सर

जिसने भगवान के गुणों का श्रवण करने का निश्चय किया, जिसने वैसा उद्यम किया। भगवान के दया, प्रेम, करुणा, ज्ञान इत्यादि जो अनेक गुण हैं उनका जो स्मरण करता रहेगा, उसे उन गुणों की प्राप्ति होगी। परिणामस्वरूप वह मनुष्य निर्मत्सर होगा। वह किसी का मत्सर नहीं करेगा। सब पर समान प्यार करेगा। हम पर भगवान का उपकार है। भगवान का वह ऋण हमें चुकाना चाहिए। दूसरों पर प्रेम करना चाहिए। सबकी मदद करनी चाहिए। बीमारों की चिंता करनी चाहिए। यह सब उसे सूझेगा, जो भगवान के गुणसमूह को याद करेगा। भक्ति का अर्थ है हमारे हृदय में गुण प्रकट हों।

दूसरे के दोषों को ध्यान में लेना, अपने से

अधिक गुणों को सहन नहीं करना, मत्सर है। भगवान के गुण सुनने का जिसने निश्चय किया, वह कानों से नित्य वही श्रवण करेगा। जहां भी दया-प्रेम दिखायी देगा, देखेगा। उसी को देखने की कोशिश करेगा, उसी की चर्चा करेगा। सिर्फ गुण ही देखेगा।

असूयकाय मां मादाः तथा स्यां वीर्यवत्तमा — विद्या खुद प्रार्थना करती है कि मुझे असूयावान को मत देना, तो मैं वीर्यवान बनूंगी। परमार्थ श्रवणा-धिकारी कौन है ? जिसमें कम-से-कम निर्मत्सरता तो है। गीता में भी कहा है, न च मां योऽभ्यसूयति — जिसमें निर्मत्सरता है, वह विद्यापात्र है।

यहां उलटा दिया है और कहा है कि भगवन्नाम-गुण-श्रवण से यह निर्मत्सर हो जायेगा। जिसने यह निश्चय किया, उसका मत्सर उसी क्षण से हट गया। मतलब उसका निश्चय होगा कि मैं भगवद्-गुण के अलावा और कुछ नहीं सुनूंगा। यह जब हो जायेगा, तब कान और कुछ सुनेगा ही नहीं, खराब बात स्वीकार ही नहीं करेगा।

निरहंकारिता

अपने को निरंतर स्वच्छ निर्मल रखना, ताकि भगवान हमारा उपयोग अपने हाथ के औजार के तौर पर करें। यह तब होगा, जब हम अत्यंत निरहंकार बनने की कोशिश करेंगे।

नवंबर 2021

ध्यान से चित्त में शांति होती है, वैसे ही सामूहिक ध्यान होगा, तो समूह के चित्त को शांति मिलेगी। लेकिन विश्वभर में जो उपद्रव चल रहे हैं, उन सबको शांत करना हो, तो ध्यान करनेवाला

अत्यंत निरहंकार, परिपूर्ण शून्य होना चाहिए। ऐसा एक भी व्यक्ति दुनिया में हो, जिसका चित्त दुनिया के अभिमुख है और जिसके चित्त में अहं लेशमात्र नहीं है, जो पूर्ण शून्य है, तो उसका असर पड़ सकता है और दुनिया में जो उपद्रव चलते हैं, वे शांत हो सकते हैं। लेकिन नंबर एक, वह व्यक्ति दुनिया के अभिमुख होना चाहिए और नंबर दो, उसमें अहं का लेश भी न हो, वह पूर्ण शून्य हो।

अहं का लेश भी न होना कठिन है। क्योंकि बिना अहं के शरीर टिकता ही नहीं। अहं नहीं रहेगा, तो शरीर एकदम गिर ही जायेगा। वह सूक्ष्म अहं है। उसके बारे में मैं नहीं कह रहा हूं। मैं आपका ध्यान उस अहं की तरफ खींचना चाहता हूं, जिससे ममत्व, 'मेरा-तेरा' भाव पैदा होता है। बापू ने भी यही कहा

था कि एक भी सत्याग्रही हो, जो पूर्ण निरहंकारी हो, तो उसका असर दुनिया पर होगा।

वामदेव कहते हैं, 'इस विश्व में जो कुछ भी है, वह मैं हूं।' ज्ञानी पुरुष निरहंकार हो जाता है। उसका देहाभिमान नष्ट हो जाता है, क्रियामात्र समाप्त हो जाती है। उस समय उसे भावावस्था प्राप्त होती है। वह अवस्था एक देह में समा नहीं सकती। भावना की उत्कटता की उस अवस्था में ज्ञानी पुरुष सारे संसार के दोष अपने मान लेता है। वह त्रिभुवन के पाप से पापी और पुण्य से पुण्यवान बनता है और ऐसा होने पर भी त्रिभुवन के पाप-पुण्य से वह लेशमात्र भी स्पर्शित नहीं होता। यह भावावस्था प्राप्त होने पर ज्ञानी पार्थिवता के परे चला जाता है। उसकी आत्मा पक्षी की तरह उड़ने लगती है।

शांति

सब समस्याओं का परिहार शांति में है। जो मनुष्य संपूर्ण शांत है, उसने सब समस्याओं का परिहार कर लिया। उसके सामने कोई समस्या खड़ी ही नहीं होगी। चित्तवृत्तियों का कितना शमन हुआ, मन कितना शांत हुआ, इसी पर से मानव अपने विकास का अंदाजा लगा सकता है। आत्मा का मूल स्वरूप शांत ही है। इसलिए अधिक से अधिक शांतिलाभ होने में ही वास्तविक प्रगति मानी जायेगी। शांति तो ऐसी चीज है कि उसमें आनंद भी खतम हो जाता है। उपनिषद ने आनंद की महिमा गायी है, लेकिन सबसे श्रेष्ठ शब्द आनंद नहीं, शांति है – परं शांतिः।

अगर सामने के व्यक्ति में गुस्सा नजर आता हो और हम उसे जीतना चाहते हों, उस पर फतह

हासिल करना चाहते हों तो हममें परम शांति होनी चाहिए। सामनेवाले में जितनी मात्रा में क्रोध होगा, उतनी ही मात्रा में हममें शांति होनी चाहिए। शांति से ही हम क्रोध को जीत सकते हैं।

शांति का कम से कम अर्थ है, विकारों का हटना, चित्त का संतुलन रहना। शांति होगी तो आत्मसुख प्राप्त होगा। शांति यानी परम समाधान। 'अहंता ममता गयी' – यही उसका स्वरूप है। देह छूटने पर उसे मोक्ष मिलेगा ही, परंतु तत्पूर्व उसे परम शांति का अनुभव आयेगा। वही जीवन्मुक्ति है। जैसे उपःकाल सूर्योदय की पूर्वावस्था है, वैसे मोक्षप्राप्ति की पूर्वावस्था है – परम शांति ! तुकाराम के शब्दों में 'उरलों उपकारापुरता' – केवल उपकार के लिए शेष हूं।

विविधा

मनुष्य अक्सर अपने आसपास घटनेवाली सज्जनता की, पवित्रता की, त्याग की मिसालें ध्यान में नहीं लेता। त्याग, पवित्रता इत्यादि सदगुणों को वह अधिकतर अपने से हजार-पांचसौ वर्ष पीछे या हजार-पांचसौ मील दूर रखता है। यह बुरी आदत छोड़े बिना प्रगति की आशा ही नहीं कर सकते। यदि आज के जीवित संतों के विषय में मैं अंधा रहूंगा तो हजार-पांचसौ साल पूर्व के संतों का मुझे कुछ भी उपयोग नहीं होगा। असल में ऐसे संत हमारे चारों ओर मौजूद हैं। मुझे तो मेरे आसपास रोज ही इतने पवित्र उदाहरण देखने को मिलते हैं कि यदि ऐसी संगति में रहने का भाग्य निश्चितरूप से मिलनेवाला हो तो जनम-जनम मोक्ष की मांग न करके इसी भाग्य को स्वीकार कर लेने की इच्छा मुझे होगी।

1. गुण सब तोर
 - * चातुर्वर्ण्य गुणानुसार
 - * आश्रम-व्यवस्था में गुणपूर्णता
 - * वर्णाश्रमधर्म से गुण-विकास
 - * गुण-विभाजन में खतरा
2. गोविंद-गुण सुनो
 - * देश का गुण
 - * भाषा के गुण
 - * हर वाद में गुण
 - * धर्मों के गुण
 - * कुल का विशिष्ट गुण
 - * 'अ-योजनाशयित'
3. गुण-विकास में सत्ता बाधक

1. गुण सब तोर

चातुर्वर्ण्य गुणानुसार

हिंदूधर्म की विशेष कल्पना

अक्सर माना जाता है और वह ठीक भी है कि वर्णाश्रम व्यवस्था हिंदूधर्म की एक विशेष कल्पना है। वर्ण गुणानुसार है तो जाति कर्मानुसार। ये जातियां बाद में पैदा हुई, जो वर्ण-व्यवस्था के विरुद्ध हैं। वर्ण-व्यवस्था में जातिभेद की गुंजाइश नहीं, ऊंच-नीच की भावना नहीं। सिर्फ गुणानुसार कामों का बंटवारा है। शास्त्र का मत है — स्वे स्वे अधिकारे या विष्ठा स गुणः परिकीर्तितः — अपने-अपने कर्तव्य के बारे में निष्ठा रखना ही गुण है और अपने-अपने कर्तव्य के बारे में निष्ठा का न होना ही दोष है। इसलिए समाज के उपयोगी जो कर्म हैं, उनमें कोई ऊंच-नीच नहीं है। ट्रेन का इंजन चलानेवाला जितना महत्त्व का काम करता है, उतना ही महत्त्व का काम ट्रेन को हरी-लाल झंडी दिखानेवाला भी करता है। अगर वह गलती करे तो ट्रेन के लिए खतरा है। इसलिए उसका महत्त्व कम नहीं। इंजन चलानेवाले ड्राइवर का ज्ञान अधिक है, इसलिए उसका अधिकार बड़ा है। झंडा दिखानेवाले के पास ज्यादा ज्ञान नहीं है, इसलिए उसका अधिकार छोटा है। लेकिन छोटा अधिकार होने पर भी उसका महत्त्व कम नहीं। अगर वह अपने छोटे अधिकार का पूरी निष्ठा से पालन करता है तो परमात्मा के दरबार में उसकी योग्यता कम नहीं। यही वेद-रहस्य है।

परिपूर्ण मानव बनाना उद्देश्य

चातुर्वर्ण्य में हरएक के लिए एक प्रधान काम होता है। वह उसे करना ही पड़ता है। लेकिन बाकी

के काम भी वह करता है। शास्त्रों में कहा गया है — धर्मोऽयं सार्ववर्णिकः। सबके लिए समान गुण आवश्यक है। फिर भी हरएक के अपने-अपने वर्ण के अनुसार अलग-अलग गुण भी होते हैं। विशेषता कायम रखते हुए सबको परिपूर्ण मानव बनाना उसका उद्देश्य है। सबको मन, हाथ, सिर आदि सब अवयव दिये गये हैं। इसलिए सबको सभी काम करना चाहिए। फिर भी वह किसी एक काम को प्रधानता दे सकता है।

जिस मनुष्य को चाहे परंपरा के कारण, चाहे शिक्षा के कारण, चाहे अपनी स्वतंत्र एटीट्यूड (वृत्ति) के या योग्यता के कारण जो गुण हासिल हो गये हैं, उन गुणों के द्वारा समाज की सेवा करना उसका कर्तव्य है। हरएक को अपने गुण और योग्यता के अनुसार समाज की सेवा करनी है।

वर्ण-व्यवस्था की सामंजस्यपूर्ण विशेष मुख्य बात यह है कि यद्यपि अपने-अपने विशेष गुण के द्वारा सेवा की जायेगी, हरएक को भुक्ति और मुक्ति यानी भोग और मोक्ष दोनों समानरूप से हासिल होंगे। वैसे ही अपने गुण के अनुसार जिसे जो काम प्राप्त होगा, वह समाजसेवा का उपयोगी काम जो निष्ठापूर्वक करेगा और भगवान को समर्पित कर यानी भगवद्-भावना से करेगा तो उस कार्य को भगवत्-स्पर्श होगा और मुक्ति भी समान मिलेगी।

वर्णव्यवस्था को नया रूप

मानवसेवा का भी समावेश गीता ने वर्ण-व्यवस्था के अंतर्गत किया है। लेकिन खूबी यह है कि

वर्ण-व्यवस्था को माना भी है और नहीं भी माना है। यह है 'कृष्ण का पंथ'। शांति, क्षमा, तप, श्रद्धा — ये कोई कर्म तो हैं नहीं। लेकिन इस तरह गुण बताकर कह दिया कि ये ब्रह्म-कर्म हैं और ये क्षात्र-कर्म हैं। कर्म के तौर पर सिर्फ वैश्य-शूद्र का ही काम बताया। यानी जिसको 'भासेस' — आम जनता कहते हैं, उसके कर्म बताये। परंतु साधकों के कर्म नहीं बताये। यानी वर्ण-व्यवस्था को नया रूप दे दिया। एक गुण-प्रधान वर्ग, एक कर्म-प्रधान वर्ग। गुण-प्रधान लोग भी सेवा करेंगे। इनका प्रवेश गुणों के द्वारा होगा, उनका प्रवेश कर्मों के द्वारा होगा। यह शांति के द्वारा खेती करेगा, वह खेती के द्वारा शांति पायेगा, ऐसा है। ब्राह्मण शम प्रधान रहेगा, इसका मतलब यह नहीं कि वह खेती नहीं करेगा। वह शम-प्रधानता के कारण शांति के प्रयोग के तौर पर खेती करेगा। और दूसरा खेती करेगा, उसके परिणामस्वरूप शांति पायेगा। दोनों को दोनों चीजें हासिल होंगी। और ये दोनों चीजें ब्रह्मार्पण यानी भगवान को समर्पण करके आयेंगी, अन्यथा नहीं। इस प्रकार गीता ने वर्ण-

व्यवस्था का स्वीकार किया और अस्वीकार भी किया। यानी उसका अच्छा अंश ले लिया और गलत अंश छोड़ दिया। उसको बिलकुल एक नया रूप दे दिया।

आगे हंसवर्ण समाज

शास्त्र में कहा है कि कलियुग में ब्राह्मण, क्षत्रिय, वैश्य, शूद्र ऐसे चार वर्ण रहेंगे। फिर आगे एक ऐसा युग आयेगा, जिसमें हंसवर्ण समाज यानी नीर-क्षीर-विवेक रखनेवाला समाज ही होगा। अर्थात् गुण लेनेवाला और दोषों को टालनेवाला ऐसा एकरस समाज स्थापित करने का आदर्श ऋषि-मुनियों ने हमारे सामने रखा है। हर एक मनुष्य दूसरे का गुण ले और अपने दोषों का परिहार करे। ऐसे समाज में गुणों का बंटवारा नहीं होगा।

हम ऐसी समाज-रचना करना चाहते हैं, जिसमें गुणों का बंटवारा नहीं, परंतु गुणों का आदान-प्रदान हो। गुणों का संग्रह, सर्वगुण-समुच्चय करने के लिए हंसवृत्ति। इस प्रकार होगा तो समग्र सेवा होगी।

आश्रम-व्यवस्था में गुणपूर्णता

भारतीय समाजशास्त्र का एक बड़ा गुण है कि मनुष्य का मानसिक विकास कैसे हो, उसका मार्गदर्शन उसने ठीक-ठीक किया है। चार आश्रम यानी बचपन में ब्रह्मचर्य, वेदाध्ययन, गुरुसेवा इसको ब्रह्मचर्याश्रम कहा। युवावस्था में गृहस्थाश्रम, गृहसेवा, कर्मयोग, यज्ञ-दान-तप आदि। उसके बाद वानप्रस्थाश्रम यानी गृहमुक्त सेवा। और आगे केवल ईश्वर-चिंतन, संन्यास !

आश्रम-व्यवस्था के पीछे यह विचार है कि मनुष्य-जीवन का उद्देश्य विषयभोग नहीं, विश्वसेवा है। संयम साधकर ईश्वर का साक्षात्कार करना है।

अगर यह ठीक है तो जो विषयवासना उत्पन्न होती है, उसे योग्यरूप देना चाहिए, उसका नियमन करना चाहिए और जल्द से जल्द उससे मुक्त होने का रास्ता ढूंढना चाहिए। इसी प्रयत्न का नाम आश्रम-व्यवस्था है।

मैं कहता हूं कि ब्रह्मचर्य की साधना पूर्णता की साधना है। गुणपूर्णता ही ब्रह्मचर्य है। पुरुष की परिपूर्णता तब बनती है, जब उसमें स्त्री के गुण भी दाखिल होते हैं। उसमें पुरुष के गुण तो पहले से ही होते हैं। वैसे ही स्त्री की परिपूर्णता तब होगी, जब उसमें पुरुष के गुण दाखिल होंगे। इस पर से मुझे लगा

कि जो पुरुष ब्रह्मचर्य के लिए कोशिश करना चाहते हैं, उनको स्त्री-गुणों का भी विकास करना होगा। तब वे पूर्ण बनेंगे। जो स्त्रियां पूर्ण बनना चाहती हैं, उनको अपने में पुरुष-गुणों का विकास करना पड़ेगा। स्त्रियों में मृदुता, भक्ति, प्रेम, त्याग, संयम आदि गुण तो हैं ही। स्त्री-साधिका साधना करती है तो उसके पास करुणा अति मात्रा में पडी ही है। अब उसे तीव्र वैराग्य और प्रखरता का विकास अपने में करना होगा, तभी पूर्णता आयेगी। मान लो, अगर वैसी स्त्री निकले तो वह पुरुष से भी अधिक प्रखर होगी, ऐसा मेरा मानना है। उसमें स्त्री के गुण तो होंगे ही, परंतु पुरुष के गुण पुरुषों से भी प्रखर दिखेंगे।

गृहस्थाश्रम अगर शास्त्रीय हो, यानी हमारे शास्त्रकारों की आज्ञा के मुताबिक हो तो वह ब्रह्मचर्य से बहुत ज्यादा पवित्र है। इसलिए शास्त्रकारों ने गृहस्थाश्रम को सर्व आश्रमों का समन्वय कहा है। ब्रह्मचर्याश्रम, गृहस्थाश्रम, वानप्रस्थाश्रम, संन्यासाश्रम, चारों आश्रमों के जो गुण हैं, वे चारों गुण गृहस्थाश्रम में मौजूद हैं, अगर वह शास्त्रीय है।

गृहस्थाश्रम में - 1. संयम 2. दृढ कर्मयोग, निरंतर जागरूकता 3. भक्ति = गुणदर्शन 4. चिंतन-शीलता - चिंतन की आदत न रही तो बुद्धि मंद

होगी। सत्य + संयम + सेवाभाव = गृहस्थाश्रम।

यह समझने की जरूरत है कि सारा गुण-विकास रुक जाता है, अगर एक मर्यादा के बाहर गृहस्थाश्रम चलता रहे और वानप्रस्थाश्रम की प्रेरणा न हो। मनुष्य के जीवन में नित्यनूतनता, नित्यनूतन स्फूर्ति होनी चाहिए। अगर वह नहीं रही और जीवन पुराना-सा हो गया तो उस जीने में मजा नहीं रहेगा। गृहस्थ का वात्सल्य और प्रेम हमें बड़ा आदरणीय मालूम होता है, लेकिन उसमें शरीर का एक अंश रहता है। उस अंश में वह चीज कमजोर है। इसलिए वह शरीर का अंश चला जाना चाहिए और विश्व-वात्सल्य, विश्व-कारुण्य, विश्व-प्रेम उत्पन्न होना चाहिए। फिर यदि उसके लिए वानप्रस्थाश्रम के विधि की जरूरत हो तो भले ही वह विधिपूर्वक हो। लेकिन इसका अनुभव सबको करना पड़ेगा, तभी वात्सल्य, कारुण्य और प्रेम शुद्धरूप में हमारे सामने खड़े होंगे।

संन्यास आत्मा की स्वाभाविक स्थिति है। संन्यास का अर्थ है अहंकार, आसक्ति आदि से पूर्णरूप से मुक्त होने की स्थिति। वास्तव में संन्यास यानी केवल सेवामय जीवन, जिसमें देह की आसक्ति न हो, मन में कोई अहंकार न हो और व्यक्तिगत स्वार्थ कुछ भी न रहे। इसी का नाम है नारायण-परायण जीवन और इसी को संन्यास कहते हैं।

वर्णाश्रमधर्म से गुण-विकास

समझने की जरूरत है कि इस समय हिंदुस्तान के लिए वर्णाश्रमधर्म से बेहतर धर्ममार्ग दूसरा नहीं है। चातुर्वर्ण्य क्या है ? चारों आश्रम क्या हैं ? क्या यह कोई बाह्य वेष है ? वह विचार और अनुभव की बात है। अपने को ऊंचा समझ लिया, तो क्या वर्ण हो गया ? जो अपने को ऊंचा समझेगा, वह ईश्वर की निगाह में सबसे नीचे गिरेगा। इसलिए जो दावा करेगा

कि मैं ऊंचा हूं, तो वह दावा ही उसे खतम करेगा।

चार वर्णों की कल्पना लोगों में भेद करने के लिए नहीं है। चार आश्रम भी गुण-विकास के लिए हैं। हम नये सिरे से चार वर्ण और चार आश्रम खड़े करें और जैसा कि मैंने कहा है, हर एक व्यक्ति में चारों वर्ण और चारों आश्रमों की स्थापना हो। इसी दृष्टि से ग्रामदानी गांव में किस प्रकार चार वर्णों और

चार आश्रमों की स्थापना होगी, इसका मैंने एक छोटा-सा चार शब्दों का सूत्र बनाया है, जिसमें इस सारे विवेचन का सार आ जाता है - “शम-दम-दया-श्रद्धा”। ये चार गुण जिनमें हैं, उनमें चार वर्ण और चार आश्रम हैं।

जिसके चित्त में शम यानी शांति है, वह ब्राह्मण है। ग्रामदानी गांव में शांति हो, सबके हृदय में राम हो। शांति की स्थापना तभी होगी, जब सबके हृदय के दुःख मिट जायेंगे।

क्षत्रिय का सच्चा लक्षण है निर्भयता। निर्भयता किसी प्रकार के शस्त्रास्त्र से नहीं आती। उसकी स्थापना के लिए दमरूपी क्षत्रिय-वर्ण की स्थापना करनी होगी। दम यानी अपने पर अंकुश रखना।

वैश्य के लक्षणों का एक शब्द में वर्णन करना हो तो वह है दया। वैश्यों का दया से बढ़कर और गुण हो ही नहीं सकता। दया और करुणा के बिना ग्रामदान का आरंभ ही नहीं होता।

शूद्र का लक्षण है श्रद्धा। शूद्र सेवा-प्रधान होता है। शूद्र का मुख्य गुण सेवा है और श्रद्धा है उसका अंतरूप।

अब ग्रामदानी गांव में चार आश्रमों की स्थापना कैसे होगी, यह देखेंगे। पहला है संन्यासाश्रम। संन्यासी यानी सबकी सेवा करने के लिए मुफ्त सेवक। संन्यासी की परीक्षा है शम, शांति। ग्रामदान से हम इसी शमरूप संन्यास-आश्रम की स्थापना करना चाहते हैं।

वानप्रस्थ का लक्षण है दम। हमें तपस्या से इंद्रियों का दमन करना है, अपने को संपूर्णरूप से जीत लेना है। ग्रामदान में हम इसी दमरूप वानप्रस्थ-आश्रम की स्थापना करना चाहते हैं।

गृहस्थाश्रम का लक्षण है दया। जहां दया की प्रतिष्ठा हो जाती है, वहां गृहस्थाश्रम की स्थापना हो गयी। ग्रामदानी गांव में हम दयारूप गृहस्थाश्रम की स्थापना करेंगे।

ब्रह्मचर्याश्रम का लक्षण है श्रद्धा। जहां श्रद्धा की प्रतिष्ठा हो जाये, वहां ब्रह्मचर्याश्रम की स्थापना हो गयी। ग्रामदानी गांव में हम श्रद्धारूपी ब्रह्मचर्याश्रम की स्थापना करेंगे। इस प्रकार शम, दम, दया, श्रद्धा ग्रामदान की चतुःसूत्री है, इससे हर गांव में धर्म-स्थापना होगी।

गुण-विभाजन में खतरा

गुणों की मालिकियत नहीं हो सकती। गुण सर्व-सामान्य सबके हैं। चंद लोगों के लिए अमुक गुण और चंद लोगों के लिए दूसरे गुण, ऐसा साम्ययोगी समाज में नहीं होता। गुणों का जो बंटवारा किया जाता है, वह भयंकर है। लेकिन पहले गुणों का भी बंटवारा हुआ था। ब्राह्मण में शांति, क्षत्रिय में तेज और शौर्य, वैश्य में दक्षता और शूद्र में नम्रता और सेवा-वृत्ति जरूर होनी चाहिए, ऐसा माना जाता था। किंतु इस समय का समाज सोचता है कि यह कैसा विचित्र बंटवारा है! क्या नम्रता और सेवा की ब्राह्मण

को जरूरत नहीं ? क्या शांति के बिना शूद्र का चलेगा ? क्या ब्राह्मण डरपोक होगा, तो चलेगा ? और क्षत्रिय सेवा से इनकार करे, तो ठीक होगा ? इस तरह सोचने पर ध्यान में आता है कि गुणों का यह बंटवारा गलत है। मानव का तब तक पूर्ण विकास नहीं होगा, जब तक कुछ गुण कुछ वर्ग के लिए विभाजित रहेंगे। गुणों का विभाजन होता है तो कोई भी व्यक्ति पूर्ण नहीं बनता, समाज भी पूर्ण नहीं बनता। समाज के अंतरंग में विरोध कायम रहता है। दर्जे भी बनते हैं। परिणामस्वरूप संघर्ष होता है। अतः

आज हम इस तरह गुणों का विभाजन नहीं चाहते।

अब युग बदल गया है और उसके निमित्त बने महात्मा गांधी। गांधीजी युगप्रवर्तक महापुरुष थे। उन्होंने एक नया जीवन-विचार दिया कि हमारे समाज में गुणों का जो बंटवारा हो गया है, वह गलत है। अमुक जाति में अमुक गुण होने चाहिए और अमुक जाति में अमुक, ऐसा हमारे यहां चलता आया है। उसी तरह सत्य, अहिंसा, प्रेम वगैरह संतों की पूंजी मानी गयी। आम लोग संतों के लिए आदरभाव रखेंगे, उनकी पूजा करेंगे, लेकिन उनका अनुकरण नहीं करेंगे। लेकिन इस युग में गुणों का बंटवारा चलेगा नहीं।

आधुनिक भाषा में कहा जाये तो गांधीजी ने समझाया कि सद्गुण सामाजिक उपयोगिता के लिए होते हैं। उसके परिणामस्वरूप कुल जीवनदृष्टि बदल जाती है। यह बिलकुल ही नयी दृष्टि है। किंतु इसका तात्पर्य यह नहीं कि इस दृष्टि के अनुकूल कोई भी वचन प्राचीन ग्रंथों में नहीं मिलते।

फिर भी हमें कहना पड़ता है कि यह नया विचार है, पुराना विचार नहीं। यानी पहले इसका बीजरूप दर्शन था, लेकिन स्पष्ट फलरूप दर्शन नहीं था।

तात्पर्य यह कि यह जो विचार प्रत्यक्ष प्रकट हुआ, वह बिलकुल ही नया विचार है। इसके परिणामस्वरूप पुरानी समाज-रचना भी, जो अच्छी-से-अच्छी थी, हमें पसंद नहीं। वह पुराना चातुर्वर्ण्य उस जमाने में उत्तम होगा, लेकिन आज के जमाने के लिए बिलकुल अनुकूल नहीं है। इस जमाने में तो यही विचार आगे बढ़ाना होगा कि हर मनुष्य में चारों वर्णों के गुण होने चाहिए। आज हम मानते हैं कि ब्राह्मण की शांति और ज्ञान, क्षत्रिय का तेज और शौर्य, वैश्य की दक्षता और कार्यकुशलता, शूद्र की नम्रता और सेवावृत्ति हर मनुष्य में होनी चाहिए, तभी उसका पूर्ण विकास होगा। इसी लिए गांधीजी ने कहा कि स्थितप्रज्ञ के लक्षण भी संपूर्ण आम जनता के लिए हैं और उन्होंने उनका रोज की प्रार्थना में समावेश किया।

सामनेवाले को हरिस्वरूप देखना यानी उसे देहादि से अलग मानना। इसके अलावा अचेतन से भी जहां संबंध आता है, वहां वह देखता है कि उस-उस रूप को ओढ़कर हरि बैठा है। मनुष्य को भी उसी प्रकार देख सकेंगे तो बहुत अच्छा होगा। मतलब, यह बुद्धि अगर पक्की हो जाये कि देह-मनसहित सभी हरि का स्वांग है तो फिर करने का कुछ बाकी ही नहीं रहेगा। तब तक उपयोगी होगा मनुष्य को देहादि से अलग देखना।

2. गोविंद-गुण सुनो

देश का गुण

दुर्लभं भारते जन्म

अपने-अपने देश के लिए प्रेमातिशय के उद्गार सभी प्रकट करते हैं, परंतु हमारा उद्गार सबसे विशेष है। हम कहते हैं, चाहे कीड़े-मकोड़े का ही क्यों न हो, भारत में जन्मलाभ होना दुर्लभ है।

मैं सोचता था कि इस देश की मिट्टी के लिए इतनी आसक्ति हमें कैसे चिपकी? आगे चलकर मुझे इस पहेली का उत्तर मिला। ऋग्वेद के कुछ मंत्रों पर से मैंने यह निष्कर्ष निकाला कि मनुष्य को खेती का शोध पहले-पहल भारत में लगा। उस शोध के कारण मांसाहार से छुटकारे का धर्म दृष्टिगोचर हुआ। तब हमारा पूर्वज, वह ऋषि नाचने लगा और कहने लगा, 'धन्य यह पुण्यभूमि ! इसने हमें हिंसा की जरूरत में से छुटकारा दिलाया।' हिंदुस्तान की मिट्टी की बदौलत हमारी श्रुति का शोध अब सारे जगत में फैल गया है और सब तरफ शाकाहार के प्रयोग जगह-जगह शुरू हो गये हैं।

पृथ्वी के सारे मानव एक हैं। और केवल मानव ही नहीं, आसपास के पशु, पक्षी, प्राणी, वनस्पति सब एक हैं। तो आसपास की सृष्टि के साथ भी एकरस होना चाहिए। ये चिड़ियां हैं, सुंदर गाती हैं, इनकी रक्षा होनी चाहिए। ये कौएं हैं, उनकी रक्षा होनी चाहिए। ये गायें हैं, उनकी भी रक्षा होनी चाहिए। वटवृक्ष की भी रक्षा होनी चाहिए। तुलसी की भी पूजा होनी चाहिए। यह भारत का पागलपन है। यह भारतीय पागलपन अत्यंत महत्त्व का है कि कुल-के-कुल मानव हम हैं और उसके साथ ही आसपास

के जो प्राणी हैं, वनस्पति हैं, सब हम ही हैं। इतनी एकरूपता हमको आसपास की सृष्टि के साथ होनी चाहिए। यह आज के जमाने की, विज्ञान के जमाने की मांग है। क्योंकि विज्ञान ने सबको नजदीक लाया है। इसलिए प्राणियों का, मानवों का, सबका सहयोग अपेक्षित है।

मर्यादा सर्वश्रेष्ठ गुण

क्या हिंदुस्तान की शक्ति और अन्य देशों की शक्ति में कोई फरक है? हमारे देश की विशेषता है, उसकी मर्यादाशीलता। यहां की समाज-रचना में यह गुण विशेष है। हमें जो भी समस्या हल करनी है, वह इस गुण के विकास द्वारा ही हल करनी होगी। हिंदुस्तान की सबसे बड़ी बात यह है कि हम 'मर्यादा' को सबसे श्रेष्ठ गुण समझते हैं। रामचंद्र को मर्यादा पुरुषोत्तम कहा गया है। हम स्वतंत्रता से भी बढकर मर्यादा को कीमत देते हैं। इसी लिए हम हकों पर नहीं, बल्कि कर्तव्यों पर जोर देते हैं। अगर हम कर्तव्यों की चिंता करेंगे तो हक सहज ही आ जायेंगे। हरएक का कर्तव्य है कि दूसरे के हकों की रक्षा करे और किसी के अधिकार पर आक्रमण न हो। मैं मेरा अधिकार देखूं और आप अपना अधिकार देखें, यह विचार ही गलत है। आपके अधिकारों की मैं चिंता करूं और मेरे अधिकारों की आप चिंता करें, इसी का नाम है कर्तव्यबुद्धि, मर्यादाबुद्धि। संस्कृत भाषा में 'हक' के लिए शब्द ही नहीं है। उसके लिए एक ही शब्द बताया जाता है, अधिकार। लेकिन उसका अर्थ होता है कर्तव्य - मनुष्याधिकारः। कर्तव्य करने में

हकों की रक्षा सहज ही हो जाती है। परंतु जहां हकों की रक्षा करने का ख्याल होता है, वहां हमेशा कर्तव्यों का ख्याल होता ही है, ऐसी बात नहीं।

समन्वय का गुण

भारत की अपनी एक खास विशेषता है कि यहां सभी विचारों का समन्वय किया जाता है। जिन विचारों में एकांगीपन होता है, उन्हें छोड़ दिया जाता है। और जिनमें गुण होता है, वह ग्रहण कर लिया जाता है। इससे हमें हर विचार के गुण का लाभ मिल जाता है। और क्रमशः परिपूर्ण विचार बनाते हुए हम आगे बढ़ते हैं।

दोष-निरसन व गुण-विकास

हिंदुस्तान में इंतजाम करने की शक्ति बहुत कम है। बाबर ने आकर यहां फौजन राज जमाया। इसका कारण वह शूरता में यहां के लोगों से अधिक था, ऐसी बात नहीं है। परंतु उसमें इंतजाम करने की शक्ति थी। अंग्रेजों में भी यही गुण था। इस देश में इस गुण की कमी है।

हमारे देश में बहुत गुण हैं लेकिन एक बड़ा दोष यह है, इच्छाशक्ति या संकल्पशक्ति का अभाव। साधारणतया कुछ संकल्प करके तदनुसार जीवन

सुधारने की श्रद्धा लोगों में नहीं है। परिस्थितिवाश जो होगा, उसे होने देते हैं और उसे ईश्वर-इच्छा के रूप में मानते हैं, यह गलत है। यह ईश्वर-योजना को न समझने जैसा है। लोग पचासों संकल्प करते हैं तो समाज के लिए, भगवान के लिए संकल्प क्यों नहीं हो सकता ? हम अगर शुभसंकल्प करें तो भगवान जरूर हमारी मदद करेगा।

अपने देश में जो गुण हैं, उनसे लाभ उठाने की योजना न हो तो लोगों में उत्साह नहीं आयेगा। दोष-निरसन की और गुणों से लाभ उठाने की योजना हो।

हमारे देश में कुछ तमोगुण है, जो हमारा दोष है। और कुछ सत्त्वगुण है, जो हमारा गुण है। आलस्य, अव्यवस्था, अनियमितता आदि तमोगुण है। त्याग करने की वृत्ति, भक्ति, श्रद्धा, धर्मनिष्ठा, आदरभाव ये सत्त्वगुण हैं। उसका लाभ हमें मिलना चाहिए। उसे बढ़ावा देना चाहिए।

भारत एक हुआ, हम सब लोगों के मन में 'हम सब भारतीय हैं' ऐसी व्यापक प्रीति उत्पन्न हुई, उसके परिणामस्वरूप भारत को आजादी हासिल हुई। पर अब वह भारतीयता अगर सीमित रह जायेगी, तो वह भी दोष में परिणत हो जायेगी। इसलिए अब भारतीयता की परिणति मानवता में होनी चाहिए।

भाषा के गुण

अलग-अलग भाषाएं कैसे पैदा हुई, यह तो भगवान ही जाने, परंतु इसका एक अच्छा परिणाम हुआ है। हर एक भाषा के द्वारा उस भाषा के बोलनेवालों के विशेष गुणों का विकास हुआ है। गुजराती में कर्मणि प्रयोग जितना सहज है, उतना हिंदुस्तान की दूसरी किसी भी भाषा में नहीं है। उन लोगों में नम्रता का जो विशेष विकास हुआ, वह उनकी भाषा में दिखायी देता है। उदाहरण के लिए,

'माराथी बोलायुं' - मराठी में इतना अर्थ वक्त करने के लिए 'माझ्याकडून बोललें गेलें' - मेरे द्वारा बोला गया, मुझसे बोला गया, कहना पड़ेगा। अर्थात् गुजराती के जितना वह सहज नहीं है। दक्षिण की भाषा में 'मैं देता हूं' कहने में जितनी देर लगती है, उसकी अपेक्षा 'मैं नहीं देता' कहने में बहुत कम देर लगती है। उन लोगों में सत्य सीधी तरह से कह देने की वृत्ति है। पहले विधि बतलाकर फिर उसका निषेध

करने की झंझट में वे नहीं पड़ते। मलयालम में क्रियापद को लिंग नहीं होता। स्त्री-पुरुष एक ही क्रियापद का व्यवहार करते हैं। उस प्रदेश के स्त्री-पुरुष एक-दूसरे के साथ बहुत स्वतंत्रता से मिलते-जुलते हैं, इसकी यह निशानी है। जहां स्त्री-पुरुषों का संबंध अधिक निकट का होता है, वहां दोनों की भाषा में भी बहुत साम्य होता है। संस्कृत में भी स्त्रियां पुरुषों की तरह 'गच्छामि' कहेंगी।

संस्कृत में अध्यात्म-विद्या के असंख्य शब्द पड़े हैं। उसकी बराबरी दुनिया की दूसरी भाषा शायद ही कर सकेगी। हमारी भाषा में जो आध्यात्मिक शब्द हैं, वे संस्कृत से ही आये हुए हैं। जहां तक अध्यात्म का ताल्लुक है, संस्कृत दुनिया में अद्वितीय है। मैं अपने अनुभव से कहता हूं कि संस्कृत में जो जादू है, आत्मा को बल देने की जो ताकत है, वह शायद ही दुनिया की दूसरी किसी भाषा में हो। संस्कृत में वेद-उपनिषद् हैं, गीता है, ब्रह्मसूत्र, सांख्यसूत्र, योगसूत्र हैं, रामायण, भारत, भागवत, पुराण, अनेक भाष्य आदि असंख्य ग्रंथ पड़े हैं। उनमें आत्मा का विचार किया गया है। मनुष्य को निर्भय बनाने की शक्ति उनमें पड़ी है। विचार-स्वातंत्र्य की तो हद ही नहीं है। दुनिया में ऐसा कौन-सा समाज है, ऐसा कौन-सा साहित्य है, जिसमें ईश्वर के अस्तित्व के विषय में संपूर्ण श्रद्धा से लेकर 'ईश्वर कतई नहीं है' ऐसा कहनेवाले लोग शामिल हैं ! संस्कृत में विचार की जो आजादी है, वह मैंने दुनिया की दूसरी किसी भाषा में नहीं देखी। मेरी मातृभाषा मराठी है, इसलिए वह मैं बोल सकता हूं, लेकिन मुझे उसकी खूबियों का उतना ज्ञान नहीं है, जितना कि संस्कृत का है। संस्कृत इतनी जानदार चीज है।

दो हजार सालों के प्रयत्न से तमिल, मलयालम, कन्नड और तेलुगु भाषाओं में संस्कृत

शब्द ज्यादा आ गये। मलयालम में जितने संस्कृत शब्द हैं, उतने हिंदी में भी नहीं हैं। संस्कृत भाषा के हजारों शब्द जैसे वेद में पाये जाते हैं, वैसे ही प्रादेशिक भाषाओं में भी पाये जाते हैं। कुछ लोग समझते हैं कि संस्कृत हिंदूधर्म की भाषा है। मैं ऐसा नहीं समझता। ब्रह्मविद्या की जननी संस्कृत मानवधर्म की भाषा है।

हिंदी के जरिये सारे भारत की आत्मिक एकता बढ़ाने का सुझाव महात्मा गांधी ने दिया था। हिंदी समुद्र है। उसमें सब नदियां मिलनेवाली हैं। दक्षिणवालों को लगता है कि हिंदी उनकी मातृभाषा को दबायेगी। लेकिन वास्तव में मातृभाषा को दबाती है अंग्रेजी। हिंदुस्तान की दूसरी सब भाषाओं को हम मणियों की उपमा दें तो हिंदी भाषा उन मणियों को एक साथ पिरोनेवाले सूत्र की जगह है। वैसे सूत्र की कीमत मणि से ज्यादा नहीं होती, पर वह मणियों को एकसाथ रखता है। हिंदी वैसा प्रेमतंतु है।

हमारी भाषा में हमारे विशेष गुण का विकास दिखायी देता है। हमें उन गुणों का विकास करते रहना चाहिए। एक बार मुझसे किसी ने पूछा कि "महाराष्ट्र के भक्तिमार्ग की विशेषता क्या है ?" तब मैंने कहा, "महाराष्ट्र के भक्तिमार्ग में ईश्वर को 'माता' कहकर तरह-तरह से पुकारा गया है। बिठाई माउली' (बिठाई मैया) कहकर हम श्री विठ्ठल को पुकारते हैं। दूसरी भाषाओं में पितृभावना, भ्रातृभावना, पतिभावना से जिस तरह ईश्वर को पुकारा गया है, उसी तरह मातृभावना से भी पुकारा गया है। परंतु मराठी में हम जिस तरह उसे 'बिठाई' कहते हैं, 'माउली' कहते हैं, 'ये ग, ये ग बिठाबाई' (आओ, आओ री बिठाबाई) कहते हैं, वैसी बात दूसरी किसी भाषा में नहीं है। इसका यह अर्थ है कि मराठी लोग भावनाप्रधान हैं।

हर वाद में गुण

ऐसा कोई भी वाद नहीं, जिसमें एक-न-एक गुण न हो। यदि किसी वाद के गुण-दोषों का पृथक्करण न किया जाये तो दोषों से भरा वाद भी पनपता है। इसलिए हरएक वाद में जो गुण हों, उन्हें जान लेना चाहिए। अगर हम किसी भ्रांत वाद का भी गुण अपना लें तो फिर उस वाद में स्थायी रहने लायक कुछ नहीं बचता।

साम्यवाद में गरीबों के प्रति पराकाष्ठा की तडपन, यह गुण है। इन दिनों बहुत लोग कम्युनिस्टों के खिलाफ बातें करते हैं। बातें करना ठीक है, लेकिन गुण-ग्रहण के बिना काम होगा नहीं। कम्युनिस्टों में कुछ गुण भी हैं – नंबर एक, करुणा और नंबर दो, साम्य। वे गरीबों के बीच चले जाते हैं, उनमें घुलमिल जाते हैं, उनका वह गुण है। वह गुण हमें लेना चाहिए। उन गुणों को ग्रहण किये बिना, कम्युनिज्म को खतम करना चाहोगे तो काम बनेगा नहीं। तक्षक ने इंद्र के पीछे आश्रय लिया। ऋषि ने तक्षक को खतम करने के लिए 'इंद्राय तक्षकाय स्वाहा' कहकर आहुति दे दी। इंद्र अमर था, वह तो मरा नहीं और उसके साथ-साथ तक्षक भी अमर हो गया। इसलिए प्रथम इंद्र का ग्रहण करना होगा, तब तक्षक खतम होगा।

आर.एस.एस.वाले संगठन करते हैं, ड्रिल करते हैं, ये उनके गुण नहीं कहे जा सकते। परंतु वे लोग हमारी संस्कृति के बारे में आदर दिखाते हैं और गीता-जयंती जैसे उत्सवों के लिए अपील निकालते हैं। ऐसे ही दूसरे पक्षों के भी कुछ गुण हैं। उन गुणों का हमें संग्रह करना चाहिए। इस तरह दोष-संशोधन के साथ-साथ गुणपूर्ति करते जायेंगे तो आखिर एक ही व्यापक पक्ष सारे देश में रह जायेगा।

मुख्य बात है कि किसी में थोड़ा-सा भी गुण

हो तो उसका ग्रहण करना चाहिए। लेकिन जो पॉलिटिक्स में पड़े हैं, उनको हमेशा दोष दीखते हैं। आत्मशुद्धि के साथ-साथ दूसरों के गुण-ग्रहण की जरूरत है। कहीं न कहीं गुण का अधिष्ठान हुए बिना कोई टिक नहीं सकता। प्रायः हम गुण-ग्रहण करने की बजाय ठीक उलटा करते हैं – अपने गुणों का गौरव और दूसरे के दोषों का निषेध। लेकिन अगर हम इससे उलटे अपने पक्ष के दोषों का शोधन करें और दूसरे पक्ष के गुणों का ग्रहण करें तो हमारे लिए दूसरा पक्ष ही नहीं रहेगा।

सर्वोदय विचारधारा हिंदुस्तान की मुख्य पूर्व-परंपरा में से पैदा हुई है। इस प्रकार उसमें नाजीवाद का गुण समाया हुआ है। हिंदुस्तान की परंपरा एक विशाल वटवृक्ष की परंपरा है। वह हिंदू, मुसलमान, पारसी, सिक्ख, बौद्ध, जैन इन सबके महान शास्त्रकारों और असंख्य साधु-संतों की परंपरा है। अगर यह परंपरा छूटे तो राष्ट्रेज का क्षय होगा, इस विषय में मुझे तनिक भी संदेह नहीं है। इस अर्थ में नाजीवाद का, पूर्वसंस्कृति की परंपरा रखने के गुण का रूपांतर सर्वोदय में है। लेकिन उसमें नाजीवाद के वंशाभिमान का दोष नहीं है।

अगर आप लोगों में चित्तशुद्धि की तीव्र प्रेरणा और क्रांति की तमन्ना – ये दो गुण हों तो जहां-जहां आपका संपर्क आयेगा, वहां मनुष्य खींचकर आयेगा। चित्त में सर्वेषां अविरोधेन काम करने की वृत्ति हो, सबका सहयोग हासिल करने की वृत्ति हो। तात्पर्य यह कि जिनसे जितना सहयोग मिलता होगा, उतना लेना होगा। तब होगी भारत जैसे विशाल देश में क्रांति ! ईश्वर ने हरएक को ऐसी कुछ शक्ति, गुण, चीज दी है, जो प्रदान की जा सकती है। सबकी इस शक्ति को सम्मिलित किया जाये। इस वास्ते

हम गरीबों से भी श्रमदान मांगते हैं।

हमारे आंदोलन में अनंत गुण हैं, परंतु एक दोष भी है। मध्ययुग में संत जिस तरह उत्साह से, प्रेम से, निष्ठा से प्रचार करते थे, उस निष्ठा से हम विचार-प्रचार कर रहे हैं, ऐसा नहीं लगता। जोर-जबरदस्ती से, अहंकार से, अतिरेकी उत्साह से, उतावली वृत्ति से, एकांगी दृष्टि से, अंधतापूर्वक विचार-प्रचार करने की बात मैं नहीं कह रहा हूं। परंतु जैसे निष्ठावान संत गांव-गांव जाते थे और हरिनाम का घोष शुरू कर देते थे, वैसे हम नहीं करते। वैसा निष्ठापूर्वक होनेवाला प्रचार हमारे आंदोलन में कहीं दिखायी नहीं देता। इसकी जिम्मेवारी मुझ पर भी है। मैं जो बोल रहा हूं, वह जैसा का वैसा मुझे लागू होता है। संतों के जमाने में जैसा उत्साह था, वैसा आज भी होना चाहिए। हम जो काम कर रहे हैं, वह कम योग्यता का नहीं है। संतों ने जो कार्य किया, उसी को आगे बढ़ाया जा रहा है। परंतु संतों की जो निष्ठा थी, वह असीम थी। उनमें समाप्ति नहीं थी, वह उमड़कर बाहर आ जाती थी। वैसी तीव्र और वेगवान निष्ठा आज मिलती नहीं। पानी कहीं तो रुक गया है। बारिश का पानी इकट्ठा हो रहा है, परंतु बह नहीं रहा। उसके नदी-नाले नहीं बनते, प्रवाह नहीं बनता, इसलिए फसल फल नहीं रही।

आजकल सर्वोदय का काम अपने-आप में एक तंत्र बनता जा रहा है। मंत्र पीछे छूटता जा रहा है। बापू यह नहीं चाहते थे कि हमारे कार्यकर्ता खादी, चर्मालय, ग्रामोद्योग आदि की स्थूलता में उलझ जायें। उन्होंने इन कार्यक्रमों के माध्यम से आत्मा के गुणों का विकास हो, ऐसी अपेक्षा की थी। पर आज आत्म-गुणों के विकास का पक्ष बहुत कमजोर हो गया है।

नवंबर 2021

आत्म-गुणों के विकास के अभाव में सर्वोदय-विचार की रीढ़ टूट जानेवाली है। खादी और ग्रामोद्योग सर्वोदय नहीं है। सर्वोदय तो आत्मविद्या और ब्रह्मविद्या से ही सधनेवाला है। हम इन ऊपरी कामों को बढ़ाने के लिए सरकारी मदद के मोह में दिन-रात फंसे चले जा रहे हैं। आज हममें सरकारी मदद को पचा सकने की क्षमता और योग्यता का अभाव है। यह अभाव आत्म-गुणों के विकास से तथा ब्रह्मविद्या की प्राप्ति से ही दूर हो सकती है।

अच्छा काम अच्छे गुणवाले कार्यकर्ताओं के बिना बनता नहीं। लेकिन अच्छे गुणवाले बनेंगे फिर अच्छा काम करेंगे, ऐसा भी बनता नहीं। इसलिए अच्छा काम करते जायें तो अच्छे गुण की वृद्धि उस काम के साथ-साथ होगी। अच्छे गुण हों तो अच्छा काम होता है। अच्छा काम करें तो अच्छे गुणों की वृद्धि होती है। दोनों परस्पर निर्भर हैं। हम सारे सेवक हैं और सारे गुण-दोष से भरे हुए हैं। लेकिन हम लोगों में एक स्नेह-सूत्र पिरोया हुआ है, ऐसा होना चाहिए।

सर्वोदय का कार्यक्रम हृदयशुद्धि का कार्यक्रम है। सबके हृदय की शुद्धि हो जाने पर समाज को सिद्धि प्राप्त होगी। शुद्धि का यह कार्यक्रम छोटे-छोटे बच्चों, स्त्रियों, पुरुषों, बूढ़ों सभी को करना चाहिए। व्यक्ति की शुद्धि होने पर समाज की सिद्धि अपने आप हो जायेगी।

मेरा विश्वास हो गया है कि सर्वोदय-विचार इस जमाने का अवतार है। सर्वोदय में अनेक एकांगी विचारों का समन्वय हो रहा है और अनेक एकांगी विचार पूर्ण हो रहे हैं। उसका मुख्य कारण यह है कि इस जमाने का विचार सर्वोदय-विचार है। विज्ञान और अध्यात्म दोनों का इसमें समाधान है। इसलिए सर्वोदय इस जमाने का अवतार है।

धर्मों के गुण

धर्म यानी इबादत का तरीका। भगवान के गुण अनंत, लातादाद हैं, इसलिए इबादत के तरीके भी कई होते हैं। जिसको जो गुण पसंद हो, उसकी वह इबादत करता है। दुनिया में जितने धर्म हैं, वे सब अलग-अलग प्रकार से ईश्वर के गुणों की उपासना करने के लिए हैं। उनमें विरोध संभव ही नहीं होगा। बल्कि वे एक-दूसरे के पूरक हो सकते हैं।

हर धर्म की खूबी का ग्रहण

हर धर्म की कुछ-न-कुछ खुसूसियत होती है। मैं मानता हूं कि हमारे समाज को एक-न-एक दिन निरामिष आहार तक पहुंचना है। जैसे जैनियों ने मांसाहार छोड़ दिया है। उनकी इस खूबी को अपनाना होगा। ईसाई लोगों ने हिंदुस्तान के कोठियों की सेवा की। ईसाइयों के जीवन में सेवा की भावना बहुत है। ईसा के जीवन में भी यह भावना पायी जाती है। ईसाइयों का यह गुण भी हमें लेना चाहिए।

इस्लाम में अच्छे भाईचारे की भावना है। हमें यह गुण भी लेना चाहिए। मेरा मतलब यह है कि हर धर्म ने समाज को कुछ-न-कुछ अच्छी चीजें दी हैं। हमें चाहिए कि उसका अध्ययन करें और उन्हें हमारे जीवन में उतारने की कोशिश करें।

हिंदूधर्म सर्व-संग्राहक

कई लोगों को हिंदूधर्म के बारे में ठीक ख्याल नहीं होता। वे समझते हैं कि हिंदूधर्म में देवताओं का बाजार भरा है। परंतु यह देवताओं का बाजार नहीं, यह तो ईश्वर के अनेकविध गुणों और विभूतियों का संग्रह करने की वृत्ति है। इसलिए वेद ने कहा है — एकं सत् विद्मः बहुधा वदन्ति। सत्य एक ही है, लेकिन उपासक एक ही सत्य की अनेक प्रकार से उपासना करते हैं।

हिंदूधर्म का सतत विकास होता रहा है। जिस धर्म में छह-छह परस्पर विरोधी दर्शनों का संग्रह है, जिसमें किसी भी एक प्रकार के आचार का आग्रह नहीं है, ऐसे धर्म के समान उदार धर्म और कौन हो सकता है ? इतना निराग्रही, सर्वसंग्रही और व्यापक धर्म प्राप्त होने पर भी हम उसे संकुचित करते हैं तो उसमें हम अपने देश की ही हानि करते हैं।

गुण ही ग्रहण करें

हमें अपना आत्म-निरीक्षण करना चाहिए। हिंदू समाज में हमारे जो दोष हैं, उन्हें दूर करना चाहिए। हमारे गुण भी अच्छे, हमारे दोष भी अच्छे ऐसा समझने से नाहक अभिमान बढ़ता है। हमें सामनेवालों के गुण भी देखना चाहिए। इस्लाम के गुण-दोष और हिंदूधर्म के गुण-दोष दोनों को ध्यान में लेकर गुणों को ग्रहण करना चाहिए, दोष छोड़ने चाहिए। मैं मिसाल दूं। हिंदू लोग प्रार्थना में अक्सर उपस्थित नहीं होते। ठीक तरह से बैठना भी नहीं जानते। प्रार्थना में जब सब लोग बैठे हों, उस समाज में कुछ लोगों को बीड़ी पीने में संकोच नहीं होता। मस्जिद में इस तरह कोई बीड़ी नहीं पी सकता। हमारे यहां लोगों को सामुदायिक उपासना का ध्यान ही नहीं है। और मुसलमान पांच लोग भी हों तो भी सामुदायिक उपासना में जाबते के साथ बैठेंगे।

यह मैंने एक दृष्टि दी, गुण-दोष देखने की। यह बुनियादी बात है।

सबके सत्य का ग्रहण

हर मानव के पास सत्य का एक अंश होता है, इसी लिए मानव जन्म सार्थक होता है। तो सब मानवों में, सब धर्मों में, सब पंथों में जो सत्य का अंश है, उसको ग्रहण करना चाहिए। विज्ञान ने दुनिया को

मेरी

छोटा बना दिया है और वह मनुष्य मात्र को नजदीक लाना चाहता है। इस हालत में समाज संकुचित दायरे में विभाजित रहे, हर जमात अपने को ऊंची माने और दूसरों को नीची माने, यह कैसे चलेगा ?

हमें एक-दूसरे को ठीक से समझना होगा, एक-दूसरे के गुण-ग्रहण करने होंगे। मैंने जो विविध धर्मों के सार निकाले, वह इसी दिशा का एक छोटा-सा प्रयत्न है।

कुल का विशिष्ट गुण

सर्व धर्मों में बलवान कुलधर्म है। कुल में विशिष्ट संस्कार प्राप्त होते हैं। विशिष्ट गुणों का विकास होता है। मनुष्य के चित्त पर उसका बहुत प्रभाव रहता है। उसी में से स्वधर्म निश्चित होता है। इसलिए कुलधर्म श्रेष्ठ है। बाबा ने संस्कृत भाषा का अध्ययन स्कूल-कॉलेज में नहीं किया। कॉलेज में फ्रेंच भाषा ली थी। लेकिन बाबा की मां ने बाबा से कहा कि ब्राह्मण का लड़का, उसकी संस्कृत नहीं आनी चाहिए ? इन शब्दों का असर हुआ और आज बाबा अनेक भाषाएं जानता है लेकिन संस्कृत का जितना बारीक ज्ञान बाबा को है, उतना दूसरी किसी भाषा का नहीं है।

घर में स्नेह, अनुराग होता है। लेकिन भिन्न-

भिन्न विशेष गुण भी होते हैं। बाबा के पिताजी की रहन-सहन सादगी की थी। किसी प्रकार का कोई व्यसन नहीं था। जीवन में संयम था। बाबा आश्रम में गया तब वहां भी उतना संयम नहीं देखा, जितना घर में देखा था। संयम और सादगी ये दो विशेष गुण घर में देखे। गांधी-परिवार में बड़े-बड़े लोग देखे। उनको पहले की कुछ आदतें होती थीं। वे एक-एक चीज, एक-एक आदत छोड़ते थे तो लगता था कि बहुत बड़ा त्याग किया। बाबा को ऐसा त्याग वगैरह करना नहीं पड़ा। वैसे ही बाबा ने बचपन से ही घर में वेदाध्ययन सुना है। आज बाबा वेदाध्ययन में मग्न दीखता है, वह उसी के कारण। इन सबमें बाबा का अपना कोई गुण नहीं है। कुल का गुण है।

‘अ-योजनाशक्ति’

कुछ लोगों का बिहार पर आक्षेप है कि ‘योजना-शक्ति’ का अभाव बिहार में है। परंतु बिहार की शक्ति तो ‘अ-योजनाशक्ति’ में है। किसी योजना में जैसे शक्ति होती है, वैसे अ-योजना में भी शक्ति होती है। बिहार के लोग विश्वास के साथ कह ही देते हैं कि ‘हमारा काम हो ही जायेगा।’ तो यह जो श्रद्धा है कि ‘हो जायेगा’ वह एक बड़ी ताकत है।

इसलिए मैं बार-बार कहा करता हूं कि क्रांति योजना से नहीं होती, वह तो हवा में हो जाती है। योजनापूर्वक पेड़-पौधों को पानी दिया जाता है। परंतु

आकाश से जो पानी गिरता है, वह योजनापूर्वक नहीं गिरता है। वह चारों ओर गिरता है और एक-सा गिरता है। तब चंद दिनों में सारा देश पानी से तर हो जाता है। योजनापूर्वक तो बगीचे बनते हैं। सो इधर बना तो उधर नहीं बना। योजना की कोई कीमत नहीं, सो बात नहीं। परंतु बिरहंकार वृत्ति के कारण जो सहज कार्य होता है, उसको अ-योजना कहते हैं।

मैं कहता यह था कि बिहार का यह जो दोष माना जाता है तो यह दोष बिहार में है जरूर, पर वह भी गुण की छाया है। यह भी समझने की बात है।

3. गुण-विकास में सत्ता बाधक

जो संकुचित दायरे में सोचते हैं, वे शक्ति (स्ट्रेंथ) और सत्ता (पावर) का भेद नहीं पहचानते। सत्ता को ही शक्ति समझते हैं। हर एक को अपना गुण प्रकट करने का मौका मिलता है, तभी शक्ति पैदा होती है। मनुष्य की शक्ति का लाभ समाज को मिलना चाहिए, जो आज नहीं मिल रहा है। वास्तव में सत्ता यानी 'सत्-ता' यानी सत् का, प्रभु का होना। सत्ता केवल उसी की हो सकती है। मनुष्य में जो सत्ता-वासना है, उसे तो खत्म ही करना है और शक्ति पैदा करनी है। गुण-प्रकाशन से, निष्काम-सेवा से शक्ति पैदा होती है। सत्ता में जाने से शक्ति का क्षय होता है।

इस जमाने में एक विशेष सत्य का दर्शन हुआ है, वह यह कि कोई भी गुण केवल व्यक्तिगत न रहे, सामूहिक बनना चाहिए। आज यह माना जाता है कि गुण को सामूहिक रूप जरूर मिलना चाहिए। उसके आधार पर सामूहिक जीवन बनना चाहिए। उसके लिए इंतजाम होना चाहिए और इंतजाम के लिए सत्ता चाहिए। इस तरह से गुणप्रतिष्ठा के लिए गुण अपर्याप्त है, उसके लिए सत्ता की आवश्यकता है। इसलिए आज की लोकशाही में लोग ज्यादा से ज्यादा यहां तक जाते हैं कि लोगों में ज्ञान के जरिए कुछ गुण-प्रचार भी होना चाहिए और शासन का, सत्ता का रूप उसके अनुकूल होना चाहिए। केवल सत्ता काम नहीं करेगी और न केवल गुण-प्रचार ही। गुण-प्रचार के लिए दूसरी शक्तियाँ — सत्ता की भी जरूरत है। इसलिए सर्वप्रथम लोगों में उस सत्ता को मान्य करनेवाला गुण होना चाहिए। उसके लिए अनुशासन सिखाया जाता है, तालीम भी सरकार के हाथ में दी जाती है, कानून बनाये जाते हैं। इस तरह अनेक

प्रकारों से लोगों को एक विशिष्ट विचार के पीछे चलने के लिए मजबूर किया जाता है। परिणाम यह होता है कि उस गुण का महत्त्व घट जाता है।

हम चाहते हैं कि मालकियत सबकी है, लोग यह गुण समझें। माना जाता है कि इसे समझने के लिए वैसा कानून बनाया जाये तो अच्छा हो। लेकिन होता है बिलकुल उलटा। कानून उस गुण की मदद नहीं करता, बल्कि उसकी ताकत ही घटाता है। वह गुण को यांत्रिक, अतएव निस्सार बना देता है। मान लीजिए, मालकियत के विसर्जन का कानून बनाया गया या लोगों को कुछ समझा-बुझाकर और कुछ सत्ता के जरिये मिश्रित कार्य किया गया, तो भी ममत्वभावना के बिरसब से समाज में होनेवाले जादू का संचार नहीं होगा।

इन दिनों दुनिया के बहुत-से विचारक इसी मोह में पड़े हैं। वे कहते हैं कि आज का समाज आदर्श समाज नहीं है और विनोबा जो बात बता रहा है, वह आदर्श समाज की है, आज के समाज की नहीं। इस आदर्श समाज तक पहुंचने के लिए कुछ समय चाहिए। बीच की जो राह है, उसमें सत्ता की आवश्यकता है, इसी लिए आज सबको सत्ता का मोह लगा है। पर हम समझते हैं कि 'हमारी किसी पर कोई सत्ता न चले', यह जब तक मनुष्य को न सूझेगा, तब तक समाज ही न बनेगा। सामाजिक कार्य सत्ता से बनता है, यह निरी भ्रांति है। वस्तुस्थिति यह है कि सत्ता से समाज ही नहीं बनता। अगर मैं यह सोचूं कि मेरे विचारों की सत्ता आप पर चले, फिर वह विचार आपको जंचे या न जंचे, तो मैं समाज-विरोधी हूं, अहंवादी हूं। जो विचार मुझे जंचा, उसी को प्रधान मानता हूं। विचार की आजादी मैं अपने लिए

मैत्री

आवश्यक मानता हूं, पर लोगों के लिए वह जरूरी नहीं मानता, तो समाज के दो टुकड़े पड जाते हैं। फिर जहां समाज के दो टुकड़े होते हैं, वहां समाज बनता ही नहीं। इसलिए गुण को सामाजिक बनाने के लिए उसके रास्ते में जो रुकावटें हों, उन्हें हटाना ही चाहिए। जहां उसके बीच सत्ता आ जाये वहीं रुकावटें आ जाती हैं। यह बात जरा सूक्ष्म है, परंतु हमें समझनी ही होगी।

सत्ता को गलत मान्यता

भगवान ने माता-पिता के हाथ में बच्चे दिये हैं। आप देखते हैं कि चार-पांच साल के अंदर उन बच्चों के दिमाग में कुछ स्वतंत्र विचार आना शुरू हो जाता है। और उतने में उनके और माता-पिता के विचारों में टक्कर होने लगती है। माता-पिता समझते हैं कि अगर हम बच्चों को दंड नहीं देंगे, तो वे गलत रास्ते पर जायेंगे। वे अपना हित नहीं समझते, इसलिए मौके पर प्रेम से प्रेरित होकर उनके हित के लिए ताड़न करना ही चाहिए।

यहां माता-पिता ने और उनके सलाहकारों ने हार खायी है और दंड-शक्ति को वरदान दे दिया है। जो बच्चा माता-पिता की गोद में आया, उसकी क्या हालत थी? मानव के माने हुए दूसरे गुण उसमें नहीं थे, लेकिन एक ही गुण था — श्रद्धा! बाकी के गुण तो पीछे आते हैं। बच्चे ने श्रद्धा से माता के उदर में जन्म लिया। फिर जरा बड़ा होने पर और समझने लगता है तो माता जो कहती है, उसे मानता है। मां ने कहा कि यह चांद है, तो बच्चा मान लेता है। इतना श्रद्धावान प्राणी आपके हाथ में आने पर भी उसका ताड़न करने की नौबत आप पर आये, तो यह कितनी नालायकी की बात है! फिर भी हमने समझ लिया कि बच्चे को दंड देंगे, तो कुछ गुणों की वृद्धि होगी। दंड देना स्वयं एक दोष है, दंड सहन करना दूसरा दोष है और दंड के डर से अपने आचरण में बदल करना तीसरा दोष।

नवंबर 2021

इतने सब दोषों के जरिये गुण-प्रचार की बात हम सोचते हैं! इस तरह हमारे गृहस्थाश्रम में सत्ता चलती है।

आज स्कूलों में भी सत्ता चलती है। इन दिनों आम शिकायत की जाती है कि बच्चे अनुशासन नहीं रखते। पर वे ज्ञानियों का अनुभव भूल जाते हैं कि शिष्यापराधे गुरोर्दंडः। विद्यार्थियों में अनुशासन नहीं है तो यह शिक्षकों का दोष है, शिक्षण-पद्धति का दोष है, समाज-व्यवस्था का दोष है। आज हमने अनुशासन को ही बड़ा भारी गुण मान लिया और बाकी के सब गुण उसके सामने गौण बना दिये। वास्तव में होना यह चाहिए कि अगर शिष्य बिना समझे अपनी कोई बात मानता है, तो गुरुओं को दुःख हो। अगर लड़का बिना समझे अपनी बात नहीं मानता, स्वतंत्र विचार करता है, तो गुरु को खुशी हो। जब ऐसा होगा, तभी गुणों की वृद्धि होगी।

हमने धर्मसंस्था में भी सत्ता को स्थान दिला दिया है। कोई भी संत-पुरुष सत्ता नहीं चाहता, और कोई भी मठाधिपति सत्ता छोड़ना नहीं चाहता। यानी बिल्कुल ही उलटी प्रक्रिया हो गयी है। वास्तव में धर्म के क्षेत्र में तो सत्ता को कुछ भी स्थान नहीं होना चाहिए, क्योंकि वहां विचार समझाने की ही बात है।

इस तरह घर, पाठशाला और धर्मसंस्था में हमने सत्ता को स्थान दिया है। फिर समाज-व्यवस्था में भी सत्ता को स्थान मिलता है। इसलिए यह सारी सत्ता की राजनीति ऊपर-ऊपर से नहीं जायेगी। उसमें जो मूलभूत दोष है और जो मानव के हृदय में ही है, उसी का निवारण करना होगा।

गुण स्वयं-प्रचारक

गुण व्यक्तिगत रहते हैं, तो सीमित रह जाते हैं। इसलिए वे सामाजिक होने चाहिए, यह ठीक है। दूसरा भी एक सत्य है कि व्यक्ति में अगर सचमुच

गुण होते हैं, तो वे स्वयं ही फैलते हैं। सूर्य-प्रकाश के प्रचार के लिए दीपक की जरूरत नहीं रहती। जैसे सूर्यकिरणें स्वयं-प्रचारक होती हैं, वैसे ही गुण भी स्वयं-प्रचारक हैं। इसलिए जो यह चिंता करते हैं कि गुण व्यक्तिगत न रहें, वे गुण के स्वरूप को ही नहीं समझते। जब हममें गुण रहेंगे ही नहीं तो हमारे जरिये उनका प्रचार ही कैसे होगा ? इसलिए गुण के सामाजीकरण के लिए सिवा इसके कि हम अपने में गुण का विकास करें और कोई रास्ता ही नहीं है।

सारांश, दुनिया में ये सारी सत्ताएं सतत चल रही हैं और शांति की इच्छा करते हुए भी शांति हो नहीं पाती। इसका एकमात्र उपाय है, सत्ता छोड़ना, जो सत्ताधारियों को और सत्ताकांक्षियों को सूझता ही नहीं। उन्हें वह सूझेगा ही नहीं, क्योंकि वे सत्ता के ही जीव हैं। परंतु आश्चर्य यह है कि माता-पिताओं को, गुरुओं को, धर्मशास्त्रवालों को यह क्यों नहीं सूझता ? जब इन तीनों क्षेत्रों का परिवर्तन होगा, तो राजनैतिक क्षेत्र में भी वह होकर रहेगा। इसलिए इसमें जितना समय लगाना चाहिए, उतना लगाना जरूरी है।

सूर्य जैसा निष्काम कर्मयोग

हम निरंतर इस बात का चिंतन किया करते हैं कि सत्ता की यह अभिलाषा कैसे दूर हो। फिर हम अपने निज के मन का संशोधन करते हैं कि क्या हमारे मन में ऐसा कुछ छिपा है कि हमारे विचार की सत्ता चलनी चाहिए ? अगर ऐसा अनुभव आये कि लोग हमारी बात मानते हैं तो हम सुखी होते हैं और वहीं मानते तो दुःखी होते हैं, तो समझना चाहिए कि हम लोगों पर कुछ सत्ता लादना चाहते हैं। इसलिए हम ईश्वर से यही प्रार्थना करते हैं कि 'हमारा असर समाज पर होना चाहिए' ऐसी कोई भावना मन में रही हो तो उसे दूर कर। हमारा अपना विश्वास है कि जब मन में परोपकार की वासना रखे बिना काम

किया जायेगा तो अत्यंत शीघ्र परिणाम आयेगा। सूर्य उगता है। सारी दुनिया को प्रकाशित करता है। परंतु क्या वह ऐसी कोई वासना रखता है कि लोगों को जल्दी उठना चाहिए, जल्द से जल्द अपने दरवाजे खोलने चाहिए, मुझे अपने घर में प्रवेश देना चाहिए ? वह केवल उगता है। इस तरह सूर्यनारायण का आदर्श सामने रखकर हम निष्काम कर्मयोग करते रहेंगे तो दुनिया से सत्ता जल्द हट जायेगी।

गुण-विकास सरकार द्वारा नहीं

हम सब कुछ सरकार पर छोड़ दें और सरकार सारी प्रजा के कल्याण का दावा करे तो उसका पूरा कल्याण हो जायेगा, ऐसा नहीं कहा जा सकता। सुख के साथ गुण-विकास हो, तभी कल्याण हो सकता है। सुख आये और गुण घट जाये तो वह अवनति का साधन कहा जायेगा। इसलिए जनता के गुण बढ़ें, उसी तरह से सुख की वृद्धि होनी चाहिए। अगर सुख की योजना के साथ गुण-विकास की योजना न रहे तो वैसी सुखवृद्धि देश के लिए अत्यंत अकल्याणकारी सिद्ध होगी। गुण-विकास का काम सरकार नहीं कर सकती। सरकार भौतिक विकास कर सकती है, पर त्यागवृत्ति और परस्पर-सहकार के काम जनता की ओर से ही होने चाहिए।

वास्तव में विकास तो समाज के गुणों का होना चाहिए। समाज का गुण-विकास होगा, तभी समाज समृद्ध बनेगा। लेकिन सरकार ही सब काम कर देगी तो लोगों का गुण-विकास नहीं होगा। और लोकजीवन मुरझा जायेगा। सब काम सरकार को सौंप देने से लोगों के हृदय का विकास नहीं होगा, समाज का और देश का निर्माण नहीं होगा। ग्रामस्वराज्य में ही लोगों का गुण-विकास सध सकता है।

गुण-समुच्चय का नेतृत्व

यह विज्ञानयुग है। इस युग में नेता ही नहीं रहेंगे।

बात यह है कि नेताओं से दो बातें प्राप्त होती हैं –
1. विशेष प्रकार का मार्गदर्शन और 2. अनुशासित जीवन। ये दोनों लाभ ऐसे हैं, जिनके बिना किसी भी समाज का काम नहीं चल सकता। परंतु आगामी युग में उत्तरोत्तर इन दो लाभों के लिए नेताओं को कष्ट देने की जरूरत नहीं रहेगी।

आखिर, अमुक का नेतृत्व होने का अर्थ क्या है ? ईश्वर की योजना में एक आदमी में एक गुण होता है, तो दूसरे में दूसरा। किंतु कोई एक ऐसा व्यक्ति निकल आता है, जिसमें दस-पांच गुण एक साथ रहते हैं। फिर वही औरों का नेतृत्व करता है। नेता यानी अनेक गुणों का समुच्चय। लेकिन नये युग में लोग ज्ञान-विज्ञान के कारण अकेले रहना पसंद नहीं करेंगे। समूह बनाकर ही रहेंगे। और इस तरह अनेक गुणों का समुच्चय ही उस समय नेतृत्व का काम करेगा।

विज्ञानयुग में अब ज्ञान-विज्ञान हरएक के पास पहुंच जायेगा तो आज उनमें जितने कम गुण दीखते थे, उतने ही अधिक दिखेंगे। एक-एक व्यक्ति में गुण-समुच्चय होगा और फिर लोग एक होकर काम करना सीखेंगे।

मैं आप लोगों को गुणवान बनाने के लिए ही

यह व्याख्यान दे रहा हूं। आप सभी गुणवान बनें और 25-50 इकट्ठे होकर खुद ही नेता बन जायें। यदि सभी एक होकर ज्ञान-विज्ञान का काम करेंगे तो एक-एक समूह नेता का काम करेगा। आप लोगों को ज्ञान-विज्ञान की खैरात बांटनी चाहिए। अन्न और धन का विभाजन तो होना ही चाहिए, लेकिन ज्ञान-विज्ञान का वितरण उससे भी अधिक महत्त्व का है। जिसकी ओर तनिक भी ध्यान नहीं दिया जाता। गांव-गांव, घर-घर में ज्ञान का वितरण होना चाहिए।

सरकार भले ही पंचवर्षीय योजना करे या दसवर्षीय योजना करे, निर्भयता बढ़ाने की योजना नहीं कर सकती, जिज्ञासा-वृत्ति बढ़ाने की योजना नहीं कर सकती, गुण-संवर्धन की योजना नहीं कर सकती। गुण-संवर्धन की योजना हो और उसके साथ पुस्तकालय आदि की योजना हो तो दोनों मिलकर ज्ञान-विज्ञान का प्रचार हो सकता है।

आदर्श गांव में पांच की पंचायत होनी चाहिए। पांच व्यक्ति नहीं, पांच गुणों की – 1. प्रेमभाव 2. निर्भयता 3. उद्योग 4. स्वच्छता 5. शिक्षण। इन पांचों के उदर में क्या नहीं समा जाता है ? ग्रामराज्य और रामराज्य इन्हीं से सधेगा।

हम चेतन हैं। हम ब्रह्म हैं। हमसे बढ़कर दुनिया में कोई ताकत नहीं है। हम द्रष्टा हैं और सारी सृष्टि दृश्य है। हम इसे रूप देनेवाले हैं। जैसे कुम्हार मिट्टी को रूप दे सकता है, वैसे ही हम इस सृष्टि को चाहे जो रूप दे सकते हैं। अगर यह विचार आपको जंच जाये तो आपमें ऐसी ताकत पैदा होगी, तो एटम बम में भी नहीं है।

दूध के कण-कण में मलाई संचित है।
इतना ही कि दूध तपाने से वह अलग दीख पड़ती है।
उसी तरह विश्व में ब्रह्म भरा हुआ है।
तपश्चर्या से, साधना से, उसे प्रकट करना होता है।
उस हद तक ही तुम-हम साधकों का काम।
वह जिन्होंने किया,
उन्हें मानो, मलाई अलग छांटकर दी गयी।
जिसकी प्रतिभा को इतना दर्शन हुआ,
उसे वह दूध तपाकर —
मलाई छांटने की भी जरूरत नहीं।
आप संतों की कृपा से यह दर्शन मुझे मिला।
समग्र ब्रह्मानुभूति,
तृप्तिरूप सहज वाक् स्फूर्ति,
और निरंतर विश्वप्रीति,
ऐसा मेरा जीवन बन गया है।
देह पर आशा ही नहीं है।
तो उससे उदास होने का भी कारण नहीं है।
अब मैं अलग
और दूसरे जीव अलग
ऐसा आभास करने जाऊं तो भी सधेगा नहीं।
जीवन में ईश्वर पैठ गया है।
और तज्जन्य आनंद
संत देख ही रहे हैं।



‘ मैत्री ’ के इस अंक में

वर्ष – 58, अंक – 11
12 नवंबर 2021

: संपादक-मंडल :
देवी, शीला, कंचन

: प्रकाशक :
चन्नम्मा हल्लिकेरी,
ब्रह्मविद्या-मंदिर, पवनार

: मुद्रण :
राष्ट्रभाषा प्रेस
हिंदी नगर, वर्धा – 442003

: संपर्क :
‘मैत्री’, ब्रह्मविद्या-मंदिर, पवनार
(वर्धा) 442111
ज्योत्स्नावहन – 9834373706

: वार्षिक चंदा :
200 रु.

: विदेश के लिए :
हवाई डाक – 1500 रु.
नेपाल, भूटान, बांग्लादेश – 1000 रु.

विशेषांक : 80 रु.

www.vinobabhav.org
www.vinoba.in

संपादकीय : कंचन	2
गुण-विवरण	4
1. सत्य-प्रेम-करुणा	5
2. सत्य	8
3. प्रेम	17
4. करुणा	26
5. समत्व	31
6. अहिंसा	39
7. निर्भयता	46
8. सेवा	52
9. दया	60
10. क्षमा	63
11. धृति	65
12. श्रद्धा व निष्ठा	67
13. श्रेष्ठ गुण निर्णयशक्ति	70
14. चरिटी : समादरः	72
15. नम्रता	74
16. त्याग	76
17. वैराग्य	78
18. अनिंदा-व्रत	80
19. शुचिता	82

[मुखपृष्ठ सेटिंग – उज्ज्वल बा. चंदावार, पुणे
और प्रिंटिंग सूर्या आफसेट, नागपुर ने किया है।]



20. प्रेम-आदर-विश्वास	84
21. अन्य गुण	85
विविधा	89
1. गुण सब तोर	90
* चातुर्वर्ण्य गुणानुसार	90
* आश्रम-व्यवस्था में गुणपूर्णता	91
* वर्णाश्रमधर्म से गुण-विकास	92
* गुण-विभाजन में खतरा	93
2. गोविंद-गुण सुनो	95
* देश का गुण	95
* भाषा के गुण	96
* हर वाद में गुण	98
* धर्मों के गुण	100
* कुल का विशिष्ट गुण	101
* 'अ-योजनाशक्ति'	101
3. गुण-विकास में सत्ता बाधक	102



आत्मा का मूल रूप प्रधांत और निःस्पंद है,
रात्रि के नीरव, निरुद्ध और तारयंकित आकाश की तरह ।
अनंत शुभ गुण ही मानो यहां के अनंत तारे हैं ।

Registered with Registrar of News Paper at India.
Under Reg. No.-43696/84 Licensed to Post No.-SBFWRDM3/2021-2023